



SETTE GIUGNO

ĊENTINARJU L-Ewwel Pass Lejn Stat Sovran

Editjat minn Raymond Mangion

IS-SETTE GIUGNO – ĊENTINARJU
L-EWWEL PASS LEJN STAT SOVRAN

Ġabra ta' Artikli

Editjat
mill-Professur Raymond Mangion

Drittijiet tal-Awtur © 2019 Fondazzjoni Ċelebrazzjonijiet Nazzjonali, Aleks Farrugia, Dominic Fenech, Francis Galea, George Cassar, Godfrey Pirota, Kevin Aquilina, Mark Camilleri, Mark Montebello, Oliver Friggieri, Paul Bartolo, Peter Cassar Torreggiani, Raymond Mangion, Tonio Borg, Ugo Mifsud Bonnici, Charles Coleiro.

Kull dritt riservat. L-ebda parti ta' dan il-ktieb ma tista' tiġi riprodotta fi kwalunkwe forma jew bi kwalunkwe mezz elettroniku jew mekkaniku, inklużi sistemi ta' hażna ta' informazzjoni u rkupru, mingħajr permess bil-miktub mill-pubblikatur, ħlief minn revizuri, li jistgħu jikkwotaw siltiet qosra f'revizjoni.

Editjat minn Raymond Mangion

Id-disinn tal-qoxra huwa rappreżentazzjoni grafika tal-monument ta' Anton Agius
Disinn tal-qoxra u tal-ktieb minn Terrence Cutajar

Stampat f'Malta mill-Istamperija tal-Gvern, Mejju 2019.
Ippubblikat minn Fondazzjoni Ċelebrazzjonijiet Nazzjonali

ISBN No: 978-99957-1-526-7

DAĦLA

ONOR. JOSEPH MUSCAT

Is-siwi ta' pubblikazzjoni bħal din johroġ mill-fatt li illum ma fadal hadd fostna li ghex u li jiftakar il-ġrajjet tas-7 ta' Ġunju 1919. Dan iġib miegħu l-periklu li ġrajjet bħal dawn jintesew. Is-*Sette Giugno* iżda jibqa' wieħed mill-mument i ewlenin, flimkien ma' oħrajn, li sawru l-istorja ta' pajjiżna matul is-seklu 20. Huwa mument storiku uniku għaliex numru ta' Maltin hallsu b'ħajjithom biex iwasslu b'qawwa l-vuċi tagħhom għal titjib fil-kwalità tal-ħajja tagħhom u tal-familji tagħhom u għal drittijiet politiċi godda.

Kull ġrajja storika sseħħ f'kundest. L-isfond tas-*Sette Giugno* huwa Malta tal-bidu tas-seklu għoxrin. Malta li kienet ffit li xejn differenti minn Malta ta' 100 sena qabel. Malta fortizza, dipendenti għalkollox fuq il-preżenza tal-baži militari u navali tal-Imperu Inġliż u fejn is-sehem tal-Maltin fit-tmexxija ta' pajjiżhom kien wieħed limitat ħafna.

Kien żmien fejn id-dhul tal-ħaddiema kien baxx wisq, il-qgħad kien qawwi u ħafna kellhom diffikultajiet kbar biex jgħaddu minn ġurnata għal oħra. Eluf kienu rassenjati għal ħajja maħkuma mill-faqar u mill-għaks. Jgħixu f'gabubi mudlama, mingħajr arja u mingħajr faċilitajiet sanitarji, mingħajr ebda tama għal ħajja aħjar. It-tallaba kienu ħafna. Kien iż-żmien fejn kull sena mijiet kienu għadhom jimirdu bid-deni riqq wara li kienu jixorbu ħalib mhux pastorizzat, b'uħud minnhom saħansitra jispiċċaw imutu.

Kien żmien meta l-edukazzjoni tal-ulied ma kinitx meqjusa bħala prijorità minn ħafna familji. Iktar minn 3,000 tifel u tifla kienu jhallu l-iskola ta' 10 snin jew inqas biex jittiehdu jaħdmu fl-għelieqi mal-familji tagħhom. Mat-tmenin fil-mija tal-Maltin u l-Għawdxin kienu litterati.

Is-snin immedjati ta' qabel is-7 ta' Ġunju 1919 kienu wkoll snin fejn ħareġ fil-beraħ iktar minn qatt qabel is-siwi ta' Malta għall-Imperu Inġliż bħala fortizza u baži militari u navali. Bil-qawwiet il-kbar tal-Ewropa ta' dak iż-żmien maqbuda fi gwerra qalila kontra xulxin, Malta għal darb'oħra sabet lilha nnifisha bħala protagonista. F'nofs l-għawġ u l-inkwiet tal-Ewwel Gwerra Dinjija, Malta ħadet il-fama bħala l-infermiera tal-Mediterran. Eluf ta' suldati Alleati ngiebu Malta biex jingħataw kura medika b'riżultat tal-kampanji militari qliel li kienu għaddejin fil-Mediterran.

F'Malta fortizza l-Ingliżi dejjem emmnu li huma kienu jafu x'kien l-aħjar għall-Maltin u l-Għawdxin. Iktar u iktar fi żmien ta' gwerra. Għalhekk, meta ftit snin biss qabel is-7 ta' Ġunju 1919 l-Ingliżi raw theddida f'mexxejja bħal Nerik Mizzi u Manwel Dimech, li kienu qed jitkellmu dwar dak li huma kienu jemmnu li kellu jkun l-aħjar destin għal Malta u Għawdex, huma ħadu azzjoni biex irażżnuhom. Lil tal-ewwel arrestawh, għaddewh qorti marzjali u wara kien internat. Lil tat-tieni arrestawh u wara eżiljawh lejn l-Eġittu fejn thalla jmut.

It-tmiem tal-gwerra fl-1918 ġab miegħu futur imċajpar għal ħafna Maltin. Id-destin ta' Malta kien wieħed ta' prosperità fi żmien l-inkwiet u l-għawġ, u thassib u incertezzi fi żmien il-paċi. Fl-erba' snin tal-Ewwel Gwerra Dinjija l-Maltin jaħdmu mas-servizzi żdied minn 10% għal 30%. Mal-100,000 persuna kienu jiddependu għall-għajxien tagħhom fuq dawn l-impjeggi. Ma' tmiem il-gwerra bdew jingħataw is-sensji fl-istess ħin li l-għoli tal-ħajja beda jerfa' rasu. Kien iż-żmien fejn l-emigrazzjoni tal-massa kienet identifikata bħala s-soluzzjoni għall-inkwiet ekonomiku li pajjiżna kien qed iħabbat wiċċu miegħu. Mat-12,000 persuna emigraw fix-xhur ta' wara t-tmiem tal-gwerra fl-1918. Nofshom ma ġewx lura lejn Malta.

F'kuntest iktar wiesa' mat-tmiem tal-gwerra, beda jkun imbuttat il-prinċipju li l-popli tad-dinja kellhom id-dritt li jmexxu lilhom infushom. Il-gvern Ingliż sab lilu nnifsu f'pożizzjoni fejn waqt li kien qed jagħti l-appoġġ tiegħu lil dan il-prinċipju, ma setax fl-istess ħin iċaħħad dan l-istess prinċipju lill-popli li kienu jagħmlu parti mill-Imperu tiegħu. Tqanqal inkwiet kbir fl-Irlanda waqt li twieled moviment b'saħħtu fl-Indja favur l-indipendenza ta' dan il-pajjiż.

Huwa f'dan l-isfond lokali u internazzjonali li f'pajjiżna seħhew il-ġrajjet tas-*Sette Giugno*. Dawn il-ġrajjet mingħajr dubju ħaffew mhux ftit il-proċess biex fl-1921 twieldet id-demokrazija parlamentari f'pajjiżna, bil-partiti politiċi jikkontestaw l-elezzjonijiet generali u b'pajjiżna jkollu għall-ewwel darba Prim Ministru Malti u Kabinett ta' Ministri Maltin. Minn dakinhar sal-lum f'pajjiżna saru 22 elezzjoni generali.

Waqt illi huwa minnu li l-Kostituzzjoni mogħtija fl-1921 kienet pass kbir 'il quddiem, l-elettorat baqa' wieħed ristrett. Id-dritt tal-vot xorta baqa' marbut ma' numru ta' kundizzjonijiet relatati mal-edukazzjoni u l-ġid tal-individwu, waqt illi individwu seta' jkollu iktar minn vot wieħed, skont l-ammont ta' proprjetà li kien ikollu. U n-nisa ma ngħatawx id-dritt tal-vot. Jista' jkun li dan kien kontributor ewlieni għall-fatt li l-istruttura soċjali f'pajjiżna fis-snin ta' bejn iż-żewġ gwerer dinjija, minkejja d-drittijiet politiċi ġodda miksuba wara s-*Sette Giugno*, ftit li xejn inbidlet minn kif kienet fis-snin ta' qabel.


Għalhekk l-isfida tal-klassi politika f'pajjiżna wara t-Tieni Gwerra Dinjija kienet li d-demokrazija parlamentari tkun waħda ħafna iktar rappreżentattiva. Fil-fatt fl-1947 id-dritt tal-vot ingħata lil kull persuna – nisa u rġiel – li kellha iktar minn 21 sena. Dan kien pass li poġġa d-demokrazija parlamentari f'pajjiżna fuq pedamenti ħafna iktar sodi. Iktar tard mat-twelid ta' Malta Repubblika 45 sena ilu, l-età marbuta mad-dritt tal-vot nizlet għal 18-il sena.

Fl-aħħar snin komplejna nieħdu iktar miżuri biex insaħħu dejjem iktar il-proċess demokratiku. Fl-2014 l-età għad-dritt tal-vot fl-elezzjonijiet tal-Kunsilli Lokali nizlet għal 16-il sena. Erba' snin wara fl-2018, pajjiżna sar it-tieni pajjiż fl-UE fejn l-età għad-dritt tal-vot fl-elezzjonijiet kollha nizlet għal 16-il sena. Bil-fatti qed nuru li ż-żgħażaġ huma l-preżent u mhux il-futur ta' pajjiżna.

Ir-riforma l-kbira li jmiss issa hija dik li jkun hemm iktar nisa fil-Parlament. Għal snin twal intqal ħafna dwar dan iżda sar xejn jew ftit li xejn, tant illi fl-aħħar 72 sena kienu eletti biss 26 mara fil-Parlament. Il-bidliet storiċi li qed ikunu proposti se jiddefinixxu lill-Maltin u lill-Għawdxin bħala poplu ġust li jhaddan l-inklużjoni u huma maħsuba biex tiżdied l-ugwaljanza u d-diversità fl-ogħla istituzzjoni tal-pajjiż.

Sa ftit taż-żmien ilu kellna sitwazzjoni simili fil-qasam tax-xogħol fejn ir-rata ta' nisa jaħdmu kienet fost l-iktar baxxa fl-UE. Illum, bil-kontra, għandna numru bla preċedent ta' nisa li qed jieħdu sehem fid-dinja tax-xogħol. Dan seħħ għaliex ittiehdu deċiżjonijiet kuraġġużi. It-tagħlima hija li kien hemm bżonn xokk fis-sistema biex l-affarijiet bdew jiċċaqalqu.


Meta se nkunu qed niċċelebraw il-100 anniversarju tas-*Sette Giugno* rridu niftakru fl-imghoddi. Iżda mhux biss. Irridu niċċelebraw il-hila tagħna bħala poplu li nibqgħu mmexxu 'l quddiem agenda ta' bidla biex inlestu lil pajjiżna għal għada u biex pajjiżna jsir dejjem aħjar milli qatt kien.



RINGRAZZJAMENTI

Il-bord editorjali jixtieq jesprimi l-gratitudni tiegħu lill-Fondazzjoni Ċelebrazzjonijiet Nazzjonali u lill-entitajiet u l-individwi kollha li kkontribwixxew, finanzjarjament u akkademikament, għal pubblikazzjoni bħal din u jittama li tali tkun utli għall-istudjużi, l-istudenti u l-pubbliku ġenerali.

WERREJ



Introduzzjoni	2
Is-Sette Giugno: Riflessjoni dwar is-simbologija tal-ġrajjet - Aleks Farrugia	4
Is-Sebġha ta' Ġunju: Tfittxija tat-Tifsira - Dominic Fenech	10
Il-Qawmien tal-Poplu Malti - Francis Galea	24
Lejn il-Ġrajjet tas-7 ta' Ġunju u l-Istudanti Universitarji - George Cassar	33
Il-Mixja Lejn is-7 ta' Ġunju 1919 - Godfrey Pirota	44
L-Irvellijiet tas-Sette Giugno 1919: Katalizzatur għad-Dhul tas-Sistema Elettorali ta' Rappreżentanza Proporzjonali f'Malta - Kevin Aquilina	58
l-Importanza storika tal-avvenimenti tas-Sebġha ta' Ġunju 1919 - Mark Camilleri	74
Is-Sette Giugno u Manwel Dimech - Mark Montebello	82
Is-Sette Giugno fl-Isfond tas-Snin 1919-1922 - Oliver Friggieri	97
Sehem il-Ħaddiema fis-Sette Giugno - Paul Bartolo	124
Inqisus-Sette Giugno - Peter Cassar Torreggiani	142
Federico Brockdorff - Vittma Oħra tas-Sette Giugno - Raymond Mangion	149
Is-Sette Giugno - Mitt Sena Wara - Tonio Borg	156
Is-Sette Giugno - Mitt Sena Wara - Ugo Mifsud Bonnici	165
Is-7 ta' Ġunju (1919-2019) - Charles Coleiro	170

INTRODUZZJONI

Il-Fondazzjoni Ċelebrazzjonijiet Nazzjonali reġgħet hadet inizjattiva oħra tabilhaqq kommemorattiva u f'waqtha billi hadet hsieb tistampa ġabra ta' studji u hsibijiet f'għeluq il-mitt sena mill-ġrajjet tas-*Sette Giugno*.

It-tqanqil ta' missirijietna kontra l-ħakkiema fis-7 u t-8 ta' Ġunju ma kienx l-ewwel wiehed fil-medda tas-snin taħt l-Ingliži iżda kien imdemmi, seħħ minħabba għadd ta' ċirkostanzi li ħabtu flimkien, u wassal lill-mexxejja jiċċaqalqu sabiex ġensna jinghata iktar awtonomija u sehem fit-tmexxija.

Malta tal-1919 kienet waħda fejn il-familji kienu miżghuda bla rażan bl-ulied skont il-wemen reliġjuż filwaqt li l-pagi kienu loqom, kienu mgewħin u ħafja sa ruħ ommhom, imneżżgħin mit-tagħlim bażiku, mitlufin fis-superstizzjonijiet. Pajjiżna kien magħkus mill-ġhaks u l-karestija, mifni bil-mard u bit-tbatija.

Il-poplu kien iqis l-iskola, l-edukazzjoni, daqslikieku kienet ħabs għaliex it-tfal kienu meħtieġa biex ibakkru ħalli jinzlu fir-raba' jahartu jew jiżirgħu l-ghelejjel. Malta kienet kolonja-fortizza fil-ħawt tal-Mediterran, fit-tokk ta' tliet kontinenti, li serviet b'lealtà u bla kundizzjonijiet bħala l-aqwa infermiera tal-Gran Brittanja fl-1914-18.

Minkejja s-sensji tal-massa mat-thabbir tal-Armistizju, l-impożizzjoni ta' miżuri fiskali fosthom l-introduzzjoni tat-taxxa diretta, it-tibdil fil-lawrji tal-Alma Mater kif ukoll it-tkexkix tal-ġurnali kienu biżżejjed biex setturi

tas-soċjetà jitwaħħdu f'karba għalenija għal iktar demokrazzija u libertà, titjib fl-ekonomija u žieda fil-ġid.

Nerik Mizzi, li kien mixli, proċessat fil-qorti marzjali u internat, kien xempju tan-nazzjonalizmu li appoġġja bis-sħiħ l-irvellijiet. Manwel Dimech kien arrestat u eżiljat fl-istess ħin filwaqt li l-moviment Laburista twieled konsegwenza tal-qawmien.

Il-Prim Ministru Dr Joseph Muscat jistqarr li s-siwi ta' din il-pubblikazzjoni johrog mill-fatt li illum ma fadal hadd fostna li jiftakar is-*Sette Giugno* li għalih nannietna kellhom ihallsu qares b'ħajjithom. Kull pass, tarġa, ħotba, tluġh u nżul, il-mixja kollha lejn il-kisba tal-Indipendenza, ir-Repubblika u l-Ħelsien sħiħ, jagħrfu l-ġenesi tagħhom fis-7 u t-8 ta' Ġunju, 1919.

Bla rieb ta' xejn, il-kitbiet li qegħdin jixxandru f'din id-damma se jkunu ta' kontribut oriġinali jew addizzjonali għal dak kollu li huwa diġà mitbugħ dwar it-tematika li tibqa' dejjem miftuħa għad-diskussjoni, għall-analiżi, kif ukoll għall-interpretazzjoni.

Ħajr lill-Fondazzjoni Ċelebrazzjonijiet Nazzjonali u lil kull min ta sehm biex din il-ġabra tiġi fis-seħħ b'mod partikolari lil Ms Alice Azzopardi.

RAYMOND MANGION, EDITUR

“

Kull pass, tarġa, ħotba, tluġh u nżul, il-mixja kollha lejn il-kisba tal-Indipendenza, ir-Repubblika u l-Ħelsien sħiħ, jagħrfu l-ġenesi tagħhom fis-7 u t-8 ta' Ġunju, 1919

IS-SETTE GIUGNO: RIFLESSJONI DWAR IS-SIMBOLOGIJA TAL-ĠRAJJJET

ALEKS FARRUGIA

L-istoriku Michael Sant (*Sette Giugno 1919: Tqanqil u Tibdil, 1989; Ir Rivoluzzjoni Maltija, 2009*) jirreferi għall-ġrajjet tas-*Sette Giugno* bħala 'rivoluzzjoni'. Sant kellu r-raġunijiet tiegħu meta għamel dan: huwa haress lejn is-*Sette Giugno* fil-kuntest ta' żviluppi importanti li seħħew wara din il-ġrajja, speċjalment bl-ghoti tal-Kostituzzjoni tal-1921 u fl-istess żmien it-twaqqif tal-Moviment Laburista li kien jinkludi element qawwi ta' tradeunionism proletarju. Dan kollu mbagħad jidhol fil-kuntest aktar wiesa' tal-mixja lejn l-Indipendenza. Il-perspettiva ta' Sant hija waħda mill-aktar interessanti li tqajjem dibattitu interessanti dwar it-tifsira ta' dawn il-ġrajjet (u hawn importanti li wieħed jenfasizza l-plural, u mhux iqis is-*Sette Giugno* bħala ġrajja waħda) fl-istorja ta' Malta.

Ta' min wiehed jibda billi janalizza t-tifsira tal-kunċett ta' 'rivoluzzjoni', ladarba huwa permezz tat-tifsira ta' kunċett li wiehed jista' jifhem sew l-użu tiegħu fil-kuntest. Il-mod kif Sant (u dawk li jaqblu miegħu) jifhmu l-kunċett ta' 'rivoluzzjoni' huwa dejjem fid-dawl ta' dak li seħħ wara, jiġifieri fil-perspettiva tal-mixja antikolonjali, li sal-1919 kienet primarjament preokkupazzjoni ristretta għal grupp ta' nazzjonalisti minn fost il-kleru u l-klassi professjonista. Biex jagħmel dan, Sant dejjem iqis il-ġrajjet tas-*Sette Giugno* bħala fenomenu waħdieni, fejn l-episodji diversi jiffurmaw parti minn għajta waħdenija u kollettiva, b'interess komuni.

Ġeneralment meta nitkellmu dwar rivoluzzjoni nkunu qeghdin nitkellmu dwar fenomenu li jġib bidliet radikali, il-ħsad ta' gheruq li thallew jinfirxu għal snin twal favur realtà ġdida – realtà soċjali, ekonomika u fuq kollox intellettuali, fis-sens ta' kuxjenza pubblika u għaldaqstant mifruxa fost sezzjoni wiesgħa tal-poplu. Hekk naraw, pereżempju, tul ir-rivoluzzjoni Franċiża tal-1789, fejn l-ideat tal-Illuminiżmu fost il-klassi intellettuali nfirxu fost il-popolazzjoni borgiża li, mqanqla mill-iżbilanċ tal-poter kif eżerċitat mir-Regim il-Qadim, issieltet għal bidliet politiċi radikali li eventwalment hallew l-effett tagħhom mhux biss fuq is-soċjetà Franċiża imma saħansitra fuq dik Ewropea. Anke jekk dakinhar li bdew l-ewwel irvellijiet tar-rivoluzzjoni hadd ma kien qed jaħseb fil-qtugħ ta' ras ir-re, ir-riżultat inevitabbli bilfors kellu jkun l-eżekuzzjoni ta' dak li kien fl-aħħar mill-aħħar is-simbolu ta' dak kollu li r-rivoluzzjonarji qamu kontrih. Dan diġà kien seħħ tul ir-rivoluzzjoni Inġliża bil-qtugħ ir-ras ta' Karlu l-Ewwel, u b'mod aktar metaforiku bid-dikjarazzjoni ta' indipendenza tal-Istati Uniti tal-Amerika mill-Imperu Inġliż fl-1776. Hekk ukoll il-qtill tal-Kżar tar-Russja fl-1918 tul ir-rivoluzzjoni Bolxevista.

Is-simboliżmu tal-assassinju, reali jew metaforiku, tar-Regim il-Qadim huwa kruċjali għall-kunċett ta' rivoluzzjoni. Ir-re, il-kżar, jew kwalunkwe istituzzjoni li tirrappreżenta l-inkarnazzjoni ta' dak li kien u m'għandux jibqa', irid ikun eliminat, jitneħħa min-nofs, biex dak li hu ġdid jeħodlu postu. Il-qtugħ ta' ras ir-re tul ir-rivoluzzjoni Franċiża ma kienx ifisser biss it-twelid tar-repubblika, imma wkoll ordni soċjali differenti, ekonomija ġdida, ambizzjonijiet nazzjonalistiċi li jmorru lil hinn minn dawk dinastiċi, u fuq kollox kuxjenza popolari mibnija fuq il-kunċett tal-bniedem-ċittadin. Il-qtill tal-familja Romanov fl-Unjoni Sovjetika simbolikament kellu jfisser it-twelid ta' stat ġdid, immexxi mill-haddiema, imsejjes mhux fuq il-privileġġ imma fuq il-hidma kollettiva fl-interess tal-klassi tax-xogħol. Kemm dawn ir-rivoluzzjonijiet wettqu l-ambizzjoni li xprunathom, dik hija storja oħra.

Jekk nerġgħu lura għall-ġrajjet tas-*Sette Giugno* dan il-qtugh ir-ras simboliku tar-re żgur li ma narawhx iseħħ. Anzi, jekk ikollna naqbzū f'tit 'il quddiem fl-istorja u naraw is-sentiment popolari tul il-mixja lejn l-indipendenza wara t-Tieni Gwerra Dinjija, insibu jekk xejn element qawwi fost il-poplu ta' xetticiżmu dwar l-għaqal li Malta tkun pajjiż indipendenti. Dan ix-xetticiżmu ma kienx biss wiehed materjali, fis-sena li sezzjoni kbira tal-Maltin kienu jaqilgħu l-għajxien b'mod dirett jew indirett mill-preżenza tal-Ingliżi, imma anke fil-kuxjenza popolari u r-rabta emozzjonali li xi Maltin baqgħu iżommu ma' dak kollu li hu Britanniku. Anke jekk is-*Sette Giugno* jista' jkun interpretat bħala sinjal ta' 'dwejjaq kolonjali', żgur li wiehed ikun qed iġebbed kemxejn l-argument storiku jekk jara fih it-tqanqil ta' sentiment antikolonjalista, u dan nistgħu naraw aktar biċ-ċar jekk nagħtu ħarsa lejn id-diversi movimenti li ngabru flimkien tul dawn il-ġrajjet.

Hawnhekk m'iniex se noqgħod nidhol fid-dettalji ta' dak li seħħ, ġaladarba dawn żgur se jkunu esposti u mistharrġa sew fi bnadi oħra f'dal-volum. Għalhekk qed nassumi li meta nitkellem dwar studenti universitarji u ħaddiema tat-tarzna, il-qarrej jaf eżatt x'seħħ b'rabta ma' dawn iż-żewġ gruppi involuti, kif ukoll oħrajn.

Il-ħaddiema tat-tarzna f'dawk iż-żminijiet kienu l-ħaddiema li l-aktar kellhom kuxjenza proletarja. Dan għar-raġuni ovvja li huma kienu l-aktar ħaddiema esposti għall-influenzi barranin li kienu jiġu fuq il-vapuri li jidhlu biex jissewew. Fil-fatt, fit-tarzna naraw it-twelid tat-tradeunionism Malti. It-talbiet tal-ħaddiema tat-tarzna, sa mill-istrajk tal-1917, kienu essenzjalment talbiet tat-tradeunions ta' zieda fil-ħlas u titjib fil-kundizzjonijiet tax-xogħol. Għal bosta mill-ħaddiema 'l barra mit-tarzna dawn it-talbiet ma kellhomx wisq rilevanza, speċjalment meta wiehed iqis li kien għad kellek bosta ħaddiema li ma kellhomx xogħol fiss u kienu jaħdmu skond il-ħtiġijiet tal-partikular (min ihaddimhom).

Il-protesta tal-istudenti universitarji kienet sa ċertu punt materja akkademika, biss wiehed ma jridx jinsa li hawnhekk kellek fazzjonijiet ideoloġiċi maqsumin bejn dawk imperjalisti u ċertu nazzjonalizmu konservattiv. Żgur li bejn l-istudenti universitarji u l-ħaddiema fit-tarzna ma kellekx wisq fronti komuni, u l-pożizzjonijiet ideoloġiċi tagħhom kienu mbiegħda minn xulxin.

Il-kwistjoni tal-prezz tal-qmuħ lanqas ma kienet kwistjoni ġdida għall-Maltin. Li sal-Ewwel Gwerra Dinjija kellek faqar mifruq, tant li fir-rapport tal-Kummissjoni Rjali tal-1911 jissemma' li nies mietu bil-ġuħ fit-triq, huwa fatt magħruf. Il-gwerra ziedet ix-xogħol, il-Maltin

taw is-sehem tagħhom fil-‘war effort’, u ma’ tmiem il-gwerra t-theddid li jerga’ joktor il-faqar kien biża’ mifrux u komuni. Il-protesta minhabba l-għoli fil-prezz tal-qmuħ kienet imsejsa fuq dan il-biża’. Li l-folla daret għall-proprjetajiet tal-importaturi tal-qmuħ malajr jinftiehem f’dan il-kuntest, anke għaliex fil-perċezzjoni pubblika dawn l-importaturi kienu qed jistagħnew minn bżonn komuni tal-poplu. Li binjiet pubbliċi u li l-Union Jack spiċċaw fil-mira ta’ whud fost il-folla jista’ jinftiehem ukoll f’dan il-kuntest; mhux bħala sinjal ta’ antikolonjaliżmu, jew mibegħda lejn l-Ingliži, imma sempliċiment rabja lejn l-awtorità li fl-aħħar mill-aħħar kellha d-dmir li tħares il-benesseri tal-popolazzjoni.

Hemm imbagħad il-glieda politika tal-Assemblea Nazzjonali, hawnhekk ukoll maqsuma bejn in-nazzjonalizmu radikali Mizzjan u l-prammatizmu ta’ Filippu Sciberras u l-fazzjoni tiegħu li l-għajta tagħhom kienet waħda ta’ rappreżentanza parlamentari aktar milli nazzjonalista. Għalkemm hafna enfasi jintefa’ fuq dan l-episodju u r-rwol li lagħbet l-Assemblea Nazzjonali, jibqa’ l-fatt li l-logħba politika kienet logħba ta’ klassi selettiva hafna u wiehed jiddubita kemm fil-verità dak li kien qed iseħħ fl-Assemblea kellu għarfien u tifsira mal-poplu b’mod ġenerali. L-azzjoni popolari tindika ċar li l-ewwel hsieb tal-poplu kien l-għajxien, fuq il-mejda u fuq il-lant tax-xogħol. Fl-aħħar mill-aħħar, anke meta għet il-kostituzzjoni tal-1921, il-vot kien biss privileġġ għal klassi waħda fost il-poplu, dik professjonista-klerikali-proprjetarja tal-art.

“Fl-aħħar mill-aħħar, anke meta għet il-kostituzzjoni tal-1921, il-vot kien biss privileġġ għal klassi waħda fost il-poplu, dik professjonista-klerikali-proprjetarja tal-art.

Fejn iħallina dan kollu? Għaliex, allura, is-*Sette Giugno* huwa daqstant importanti? Ladarba ma nistgħux ngħidu li dawn il-ġrajjet kienu rivoluzzjoni, mela allura x'kienu?

Nibdew fuq l-insistenza li dawn tas-*Sette Giugno* jissejhu bhala ġrajjet minsuġin flimkien, u mhux ġrajja waħda. Li żgur insibu jseħħ tul is-*Sette Giugno* huwa nisġa kumplessa ta' narrattivi li sezzjonijiet differenti mill-poplu kienu jhaddnu, liema narrattivi xprunawhom għall-azzjoni. Filwaqt li f'mumentu dawn in-narrattivi, perċezzjonijiet ta' xehta ideoloġika imma wkoll materjali, jitfgħu uħud minn dawn il-gruppi f'qoffa waħda – li għalkemm qed jiġbdu lejn l-istess naha mhux neċessarjament qed jiġbdu l-istess habel – f'mumentu oħrajn l-istess narrattivi jbegħduhom minn xulxin. Dan narawh ċar mill-mod kif is-*Sette Giugno*, għal sezzjonijiet differenti ha tifsiriet u interpretazzjonijiet diversi li mhux dejjem huma konċiljabbli. Li nişqu għalhekk li s-*Sette Giugno* mhuwiex ġrajja waħda, imma nisġa ta' ġrajjet, huwa apprezzament tal-eżistenza ta' dawn in-narrattivi differenti bil-motivazzjonijiet li qanqlu, l-azzjonijiet li ġabu, u l-interpretazzjonijiet li hallew warajhom. Dan eventwalment kellu effett fit-tul fuq ir-relazzjonijiet (u t-tensjonijiet) li segwew bejn dawn is-sezzjonijiet tal-poplu Malti, mhux l-anqas ir-relazzjonijiet ta' klassi, poter u dominanza qabel u wara l-indipendenza.

Is-*Sette Giugno* jikkax bl-aktar mod ċar id-dinamika ta' soċjetà Maltija li fiha kienet qieghda titrawwem kuxjenza ta' klassijiet soċjali diversi bl-interessi partikulari tagħhom. Forsi l-aktar sinifikanti u li eventwalment halla impatt fuq it-tiswir tan-nazzjon kien it-trawwim ta' kuxjenza proletarja fost il-klassi tal-ħaddiema, mhux biss eventwalment bit-twaqqif ta' moviment laburista imma b'mod speċjali bil-formazzjoni ta' kurrent radikali, ispirat mis-soċjalizmu Ewropew, li eventwalment fis-snin tletin u immedjatament wara t-Tieni Gwerra Dinjija hakem il-mekkaniżmu tal-Partit Laburista u fetax battalja fuq żewġ fronti kontra l-kolonjaliżmu u l-pilastri tal-konservattivizmu tal-istatus quo fis-soċjetà Maltija.

Aktarx li l-akbar sinifikat tas-*Sette Giugno* għall-Maltin, anke jekk dan is-sinifikat mhux neċessarjament kien apparenti immedjatament wara s-*Sette Giugno*, kien li għall-ewwel darba r-rabta mibnija fuq il-fiduċja bejn Malta u l-imperu Britanniku simbolikament ixxaqget. Li persuni Maltin spiċċaw maqtula mill-forzi Ingliżi, li oriġinarjament – wara l-gwerer Napoleoniċi – kienu mistiedna jzommu lil Malta bhala protettorat (u mhux bhala kolonja fortizza), kienet esperjenza trawmatika fil-psike Maltija li saħansitra lanqas it-Tieni Gwerra Dinjija u l-isforz komuni kontra l-ġhadu Nazi-Faxxista ma rnexxielhom

iħassru mill-memorja kollettiva. L-immagni tal-Gran Brittanja bhala omm benevolenti, għalkemm eventwalment baqghet narrattiva li ċerti sezzjonijiet tal-poplu żammew saħansitra wara l-indipendenza, saret narrattiva li ġorr magħha mistoqsija; aktarx li għall-ewwel darba daħal id-dubju fil-moħħ Malti kemm ir-relazzjoni bejn Malta u l-omm imperjali, il-Gran Brittanja, kienet tassew relazzjoni ekwa fl-interess komuni taż-żewġ naħat. Mhux ta' b'xejn li l-moviment irredentista, li ħadem qatigh b'leż iwaħħad lil Malta mal-Italja Faxxista, kien iqis is-*Sette Giugno* bhala l-mument tat-twelid tiegħu.

Fil-kuntest tal-argument li ftaħna bih, forsi wieħed jista' jargumenta li jekk realistikament din ma kinitx rivoluzzjoni fis-sens simboliku tal-eżekuzzjoni tar-re, is-*Sette Giugno* żgur imbarazza lir-re u simbolikament neżżgħu mill-awra ta' benevolenza li tillieġittimah bhala l-pater familias, li anke jekk awtoritarju jibqa' l-missier – is-sors ta' ħarsien, stabbiltà, tal-ħajja nnifisha. Sa ċertu punt, sakemm eventwalment tiewled il-moviment għall-indipendenza wara t-Tieni Gwerra Dinjija, is-*Sette Giugno* jimmarka l-bidu ta' perjodu ta' trawma eżistenzjali għall-poplu Malti, li jekk irridu nżommu mas-simboliżmu adottat aktar 'il fuq, jixbah lil dak tal-wild li mriegħex mit-trawma ta' missieru qed ifittex li jstabbilixxi sew ir-relazzjoni tiegħu mal-missier qabel jagħmel il-pass li jmiss. Mhux ta' b'xejn allura, li matul is-snin għoxrin u aktar u aktar is-snin tletin, il-movimenti ideoloġiċi f'Malta tqawwew bħal nirien u qasmu lill-poplu bejniethom. Mitt sena wara s-*Sette Giugno*, dawn il-qasmiet u trawmi, minkejja aktar minn ħamsin sena ta' indipendenza, għadu jinħass l-effett tagħhom fuq is-soċjetà Maltija.

NOTA DWAR L-AWTUR

Aleks Farrugia (t.1978) studja l-filosofija, l-istorja u l-ġurnaliżmu u llum huwa Direttur tar-Riċerka, Tagħlim tul il-Ħajja u l-Impjegabilità fil-Ministeru tal-Edukazzjoni u x-Xogħol. Huwa wkoll għalliem part-time fl-Università ta' Malta. Minbarra xogħlijiet ta' natura storika u filosofika huwa wkoll awtur ta' kitbiet letterarji u kitbiet tiegħu deħru fl-Istati Uniti, ir-Repubblika Ċeka, l-Italja u l-Olanda.

IS-SEBGĦA TA' ĠUNJU: TFITTXIJA TAT-TIFSIRA¹

DOMINIC FENECH

Fis-sena 1988, fi sforz biex il-jum nazzjonali ma jibqax jinbidel kull darba li jinbidel il-gvern, il-Kamra tar-Rappreżentanti qablet li Malta għandha jkollha, mhux jum wiehed, lanqas tnejn, imma ħamsa. Mal-Indipendenza u l-Helsien, meqjuma rispettivament min-Nazzjonalisti u l-Laburisti, ingħaqdu r-Repubblika, l-Assedju l-Kbir, u s-*Sette Giugno*. Għarfien akbar bhala episodju li għen fit-tfassil tan-nazzjon Malti, dan tal-aħħar ma setax jingħatalu, għax jagħti x'jifhem li bis-saħħa tad-demmi li nxtred Malta għamlet pass siewi fit-triq lejn l-awtodeterminazzjoni u l-kisba maż-żmien ta' ħelsien sħiħ u sovranità nazzjonali. Tajjeb li min jintriga jfittex it-tifsira tas-*Sette Giugno* jagħraf ukoll li t-tifsira nbidlet hafna matul iż-żmien, skont meta wiehed kien qed iħares lejha, u skont min.

KIEN MISTENNI

L-irvell ma ġiex għal għarrieda jew bla mistenni. ‘Konna mgħarrfa sew b’dak li seta’ jġri f’Malta hekk kif tintemm il-gwerra’, kiteb uffiċjal imlaħħaq fl-Uffiċċju Kolonjali f’Whitehall.² Malta wara li ntemmet il-Gwerra l-Kbira (1914–1918) kienet f’qagħda mwiegħra–haddiema mas-servizzi jingħataw is-sensja, nies jemigraw bl-eluf, familji ma jlahħqux mal-ħajja, u qtigh il-qalb kbir. Feġġet l-impresjoni li l-Ingliži jużawk u jarmuk bla ma jimpurtahom mill-konsegwenzi. Iżda nfirex ukoll il-ħsieb li l-poplu kien mgħakkes mill-istess Maltin li kellhom il-flus, il-proprjetà u n-negożju. Id-dwejjaq u d-disprament ta’ ħafna nies kien soċjali daqs-kemm kien nazzjonali. Iżda altru l-kawża, u altru l-effett. L-irvell ħa xejra deċiżament nazzjonali–ta’ azzjoni Maltija kontra l-Ingliži–wara l-fatt, wara li nqatlu erba’ Maltin mis-suldati Ingliži (sitta, jekk tgħodd tnejn oħra li mietu mill-ġrieħi iżjed tard).

Il-Gwerra l-Kbira (1914–1918) kienet ħolqot eluf ta’ impjeggi mas-servizzi Ingliži. Imma ġabet ukoll skarsezzi kbar u għoli tal-ħajja, speċjalment minħabba l-prezz tal-ħobż.³ Meta spiċċat il-gwerra u ħafna ngħataw is-sensja, il-prezzijiet baqgħu fejn kienu. Issawret rabja kontra l-Ingliži u kontra n-nies tal-flus, speċjalment dawk li kienu jikkontrollaw in-negożju tal-qamħ. Sa minn Jannar tal-1918, kważi sena qabel ma spiċċat il-gwerra, Il-Gvernatur Walter Methuen kien wissa lis-superjuri tiegħu li ‘l-qagħda hija gravi’,⁴ u reġa’, f’tit wara: ‘affari tagħkom jekk tridu tissugraw li thallu n-nies ta’ din il-bażi daqshekk importanti jmutu bil-ġuħ’.⁵ Matul il-kumplement tas-sena 1918, iżjed u iżjed nies bdew jgħixu fuq il-ħobż biss, li mhux biss baqa’ joġġħla, imma kien sar jintiegħem ħażin minħabba t-taħlit li kienu

jitfghulu. Bejn l-iskarsezza tal-bastimenti tal-merkanzija, u bejn in-negozjanti li approfitaw ruħhom u l-*black market* bla kontroll li kien hemm, l-affarijiet baqghu sejrin mill-ħażin għall-aġġar. F'Ġunju tal-1918 reġa' wissa l-gvernatur:

Hawn sens kbir ta' dwejjaq li ma niskantax jekk ikompli jħrax. Ma nistax nifhem għax qed nieħdu das-sogru meta huwa ta' importanza nazzjonali li din il-baži navali u tal-ajru daqshekk importanti ma tkunx soġġetta għal xi rvell. Fuq kollox, jekk jinqalghu xi rvellijiet jew strikes, ftit għandi truppi biex nikkontrollahom ...⁶

Intemmet il-gwerra u kollox mar għall-aġġar. F'April tal-1919 William Robertson, il-logotenent-gvernatur, reġa' kien qed iwissi lis-superjuri tiegħu li 'l-pubbliku inġenerali la huwa u lanqas jista' jkollu grazzja mal-gvern bħalissa u fil-fehma tiegħi hawn nuqqas kbir ta' simpatija lejn l-Ingilterra li jista' jwassal għal konsegwenzi koroh'.⁷

Sadattant, fi Frar tal-1919 kienet tlaqqgħet l-Assemblea Nazzjonali, ġemgħa kbira ta' delegati li suppost kienu jtkellmu għall-oqsma mħallta tas-socjetà Maltija. L-għan tagħha kien li tfassal abbozz ta' kostituzzjoni biex imbagħad abbaži tagħha tinsisti mal-Gvern Ingliż li jagħtina dak li kien jissejjah *self government*, jiġiferi li mmexxu lilna nfusna f'dawk li huma hwejjeġ interni. L-Assemblea reġgħet issejthet għas-7 ta' Ġunju, wara li s-Segretarju tal-Istat għall-Kolonji kiteb jgħid, bla ma ta dettalji, li l-Gvern Ingliż kien bi ħsiebu jagħti lil Malta kostituzzjoni ġdida. Kien is-Sibt waranofsinar, jum saffi, u l-Belt Valletta kienet mimlija nies. Uħud setgħu marru biex jieħdu sehem f'dimostrazzjoni halli jappoġġjaw lill-Assemblea, uħud ukoll biex jaqilghu l-inkwiet, u uħud għall-kurżità. Iżda wiehed jistenna wkoll li kien hemm nies ohra li daħlu l-Belt għall-affari tagħhom, għax dak iż-żmien ħafna nies tax-xoġhol kienu jaħdmu s-Sibt sa nofsinar, u jhallu l-qadi għal waranofsinar. Ma tistax tgħid li l-folla li sabet ruħha l-Belt kollha kienet hemm bl-intenzjoni li tirvella.

Id-delegati li kienu magħluqin jiddiskutu l-passi li jmiss tal-ħidma tagħhom għall-ewwel lanqas biss indunaw li kien hemm it-tqanqil fit-toroq tal-Belt. Sakemm f'daqqa waħda ċorma nies faqqgħet il-bieb tas-sala ġgħorr żagħżuġ midrub mimli demm. Dix-xena u l-għarfien li hemm barra n-nies kienu rvellaw ixukkjat u fixlet lil ħafna mid-delegati tant li l-president għaġġel temm il-laqgħa. Wiehed mid-delegati, Augustus Bartolo, il-proprietarju tal-gazzetta *Daily Malta Chronicle*, ftit qabel kien halla l-laqgħa bil-kwiet għax xi ħadd dahal jgħidlu f'widnejh li l-istamperija kienet ingħatat in-nar.⁸

QAMU KONTRA MIN?

Kif diġà għedna, apparti mix-xejra li ha l-irvell wara li nxtered id-dem, kien hemm stennija ta' inkwiet min-naħa tal-Ingliżi. Li l-Ingliżi ma kinux issoponew kienet il-mira ta' dawk li marru l-Belt biex jirvellaw. Kienu ssoponew li jekk iqumu n-nies, kienu se jqumu kontra tagħhom. Mhux għax ma kienx hemm animu kontrihom, kif jixhed it-tqattigh ta' kull bandiera Ingliża li kien hemm tperper. Iżda apparti dan u xi attackki żgħar fuq il-Union Club u xi binjiet pubbliċi, ma seħhet l-ebda azzjoni serja kontra stabbilimenti Ingliżi, neħhi l-Ufficju Meterjologiku. Id-dar tal-Avukat tal-Kuruna, wiehed mill-izjed uffiċjali għolja fl-amministrazzjoni, ma ntmisix, fuq insistenza ta' xi nies fil-folla, probabbilment nies mit-Tarzna. Ta' min isemmi li fl-aħħar xhur tal-gwerra, meta l-Ingliżi kienu dahħlu t-taxxa tas-suċċessjoni, l-Avukat tal-Kuruna kien irnexxielu jikseb l-appoġġ tal-ħaddiema tat-Tarzna wara li pperswadihom li t-taxxa l-ġdida kienet mossja favur il-ħaddiem, għax kienet tintaxxa lis-sinjuri.⁹ Mill-banda l-oħra l-folla attackkat id-dar ta' Francesco Azzopardi, li n-Nazzjonalisti ta' Nerik Mizzi kienu jaqsuh traditur u mixtri. Azzopardi sentejn qabel kien irnexxielu jaħtaf is-siġġu ta' Mizzi fil-Kunsill tal-Gvern, wara li Mizzi għadda qorti marzjali u nstab ħati ta' sedizzjoni. Fost miri oħra spikkaw l-istamperija tad-*Daily Malta Chronicle* u d-dar ta' Cassar Torreggiani. F'inkjesta li saret wara, ħaddiema tat-Tarzna xehdu li Bartolo kien mistmerr mit-tarznari għax kien ħadha kontrihom meta strajkjaw fl-1917.¹⁰ Cassar Torreggiani mill-banda l-oħra kien negozjant ewlieni tal-qamħ u fl-1918 il-gvernatur kien tah imexxi l-Flour Control Office, li kien jikkontrolla t-tqassim kollu tad-dqiq lill-furnara.¹¹ In-negozjanti tad-dqiq, dawk li kienu jidhnu l-qamħ, li ta' spiss kienu jimpurtaw huma stess, kien hemm min iqishom nies bla kuxjenza, kaġun tal-għoli esaġerat tal-

prezz tal-ħobż. Fit-tieni jum tal-irvelli, it-8 ta' Ġunju, avolja issa kienu mietu n-nies taht in-nar tas-suldati Inglizi, reġghu kienu n-negozjanti tal-qamħ il-mira tal-irvell, iktar mill-Inglizi. Din id-darba min ħa sehem żgur li kien jaf x'inhu jagħmel. Il-miri ewlenin kienu d-dar tal-Kurunell Francia, quddiem it-Teatru Rjal, u l-imtiehen ta' Farrugia & Sons, Santa Venera, erba' passi 'l bogħod mid-dar tal-logotenent-gvernatur, li thalliet bi kwietha.¹² Ta' min iżid jgħid li mbilli Bartolo u Francia t-tnejn kienu delegati fl-Assemblea Nazzjonali, xorta waħda sfaw miri tal-vjolenza.

Qatt ma hu faċli tagħraf eżatt l-intenzjonijiet ta' folla fi rvell—speċjalment meta l-folla kienet imħallta u kien hemm nies li kienu l-Belt bla ħsieb—iżjed u iżjed meta tqis li l-mexxejja ewlenin tal-pajjiż kienu msakkra ġo sala jiddiskutu l-kostituzzjoni, mid-dehra bla ħjiel ta' x'kien qed jiġri barra fit-toroq. M'hemmx dubju iżda li kien hemm element ta' nies li marru l-Belt biex jappoġġjaw lid-delegati. M'hemmx dubju lanqas li kien hemm gruppi li kellhom agenda. X'kienu jirrapprezentaw dawn il-gruppi, wiehed jista' jissoponi biss mill-miri ta' min kien qiegħed imexxi l-folla. L-ghażla ta' dawn il-miri turi ċar li dawn kienu għaġnu l-ġlieda soċjali ta' klassi ma' rabja kontra l-gvern Ingliz u l-kollaboraturi tiegħu li fl-aħħar mill-aħħar kienu responsabbli għal dak kollu li kienu qed iħabbtu wiċċhom miegħu n-nies. L-iżjed li jikkwalifikaw, għax nafu li kienu kapaċi jorganizzaw u kienu nies li jaslu, kienu s-soċjalisti tat-Tarzna u n-nazzjonalisti Mizzjani. Jekk kinux qed irewħu għal rashom jew flimkien diffiċli tghid. It-tarznari, uħud taht influwenza Dimekkjana, kienu kontra l-istatus quo ingenerali. Il-Mizzjani jidher li kienu organizzati apposta biex jagħtu saħħa lill-element radikali fl-Assemblea Nazzjonali kontra l-element moderat.¹³

Mil-lenti ta' kif żviluppat il-ġrajja politika Maltija fis-snin ta' wara, tidher stramba l-ipoteżi li ħaddiema xellugin mit-Tarzna—sisien tal-moviment Laburista—jaħdmu id f'id man-nazzjonalisti pjuttost estremi ta' Mizzi. Iżda ta' min iqis li fl-1919, dawk li kellhom kuxjenza politika f'Malta ma kinux għadhom organizzati f'partiti b'manifest ċar kif saru iżjed tard. Għalhekk setgħet kienet haġa naturali li estremisti mdejqin bil-qagħda fil-pajjiż, anki minn kampijiet differenti, isibu għanijiet komuni. Barra minn hekk, Mizzi tal-1919 kien differenti minn Mizzi ta' għaxar snin wara, meta ċ-ċirkostanzi ġeġġluh jieħu qagħdiet konservattivi f'ġieħ l-għaqda fil-Partit Nazzjonalista, li kien influwenzat minn qassisin u elementi oħra konservattivi. Johroġ mill-minuti tal-Assemblea Nazzjonali, pereżempju, li Mizzi kien kapaċi jkun anki xi ffit antiklerikali, u kien iżjed jiftiehem mad-delegati tat-Tarzna milli, ngħidu aħna, ma' dawk tal-Kamra tal-Avukati, jew ta' Nazzjonalisti moderati klerikali bħalma kien il-Monsinjur Ignazio Panzavecchia. Mizzi

kien jammira t-tarznari għax kienu jaslu; u viċi versa. Fl-1917 kienu graw żewġ affarijiet li ressqu ż-żewġ naħat flimkien. Meta strajkjaw it-tarznari, Mizzi ħareġ ifaħħarhom, għax ammirahom li ma beżgħux jaffrontaw lill-Ammirall minkejja s-sogru li kienu qed jieħdu. Billi nżerta li Mizzi fl-istess hin kien jinstab arrestat fuq sedizzjoni, minħabba li kien issuġġerixxa li Malta għandha ssir Taljana, it-tarznari li dahlu l-Belt jipprotestaw waqt l-istrajk kienu waqfu quddiem il-qorti jipprotestaw ukoll kontra l-arrest ta' Mizzi. Anzi, hemm min saħansitra ħaseb li l-Ingliżi arrestaw lil Mizzi mhux minħabba s-sedizzjoni imma għax beżgħu li jingħaqad mat-tarznari u jkompli jharrax sitwazzjoni li setgħet thedded is-sigurtà tal-pajjiż.¹⁴ Jekk dan huwa l-każ—li t-tmun tal-irvell kien f'idejn alleanza laxka ta' tarznari u Mizzjani—xorta ma jfissirx b'daqshekk li l-irvell kien primarjament indirizzat lejn l-Ingliżi. Iżda kif għedna, li żgur tah tifsira—retrospettiva—ta' konfront uniku u speċjali bejn il-Maltin u l-Ingliżi kien il-fatt li suldati Ingliżi fetħu n-nar fuq il-Maltin.

Ftit hawn episodji fil-ġrajja moderna ta' Malta li nkiteb fuqhom daqs kemm inkiteb fuq l-irvell tas-*Sette Giugno* — ibda minn żewġ rapporti ta' inkjesta (wieħed pubbliku u l-iehor sigriet), u kompli bid-diversi narrattivi ppubblikati maż-żmien, u d-diskorsi pubbliċi k commemorattivi li jsiru kull sena minn politiċi ta' kull kulur, jingħaqdu ma' episodju li fi żmien hadd ma ħa responsabbiltà tiegħu. Il-ġrajja sfať magħgħuna u reġgħet magħgħuna iżjed ma għaddha żmien minn fuqha—ta' spiss interpretata mil-lenti taċ-ċirkostanzi taż-żmien—għax tiġbor fiha elementi ta' konflitt soċjali u nazzjonali (li interessaw soċjalisti u nazzjonalisti li ġew wara); għax sentejn wara ngħatajna kostituzzjoni bi gvern responsabbli (li tinteressa lil min irid jistabbilixxi jekk din kinitx xi ħaġa li rbaħna bit-tixrid tad-demem); u għax ebda episodju politiku ieħor daqshekk traġiku ma sehħ fl-istorja riċenti ta' pajjiżna (ta' interess għal min ifittex mumentu storiċi li jiddefinixxu l-identità nazzjonali tagħna.) Filwaqt li għan-nies ta' dakinhar is-*Sette Giugno* kien jikkonsisti f'dimostrazzjoni li spicċat traġikament ħażin, in-nuqqas ta' qbil fuq jekk l-irvell kienx wieħed soċjali jew nazzjonali feġġ kmieni, hekk kif bdew jitfaċċaw il-partiti politiċi l-godda jlestu biex jiġġieldu l-elezzjonijiet. Skont in-nazzjonalisti u l-imperjalisti, l-irvell kien kontra l-Ingliżi, att erojku għal wieħed u tal-misthija għal ieħor. Għall-klerikali u s-soċjalisti, kien episodju fil-ġlieda tal-klassi, tal-misthija għal wieħed u erojku għall-ieħor.¹⁵ Iżjed tard, f'nofs is-snin għoxrin, il-Laburisti adottaw is-7 ta' Ġunju bħala jum it-twaqqif tal-Partit tal-Ħaddiema, fuq l-argument li kienu ħaddiema daww li mietu għal pajjiżhom,¹⁶ filwaqt li l-Gvern Nazzjonalista tella' monument fuq il-qabar tal-vittmi bl-iskrizzjoni, miktuba minn Mizzi, *la patria riconoscente*.¹⁷ Is-Stricklandjani baqgħu indifferenti jekk mhux ostili.¹⁸

IL-KALKOLU TAL-INGLIŻI

Digà semmejna li fl-Uffiċċju Kolonjali kien hemm min xejn ma hadha bi kbira li seħħ l-irvell. ‘Stajna bsarna li se tigri xi haġa bħal din, bħalma ġara band’oħra’, ikkummenta wiehed.¹⁹ Malta ma kinitx waħedha li ġarrbet l-inkwiet. Qabelxejn, fi tmiem il-gwerra ngħad hafna diskors mill-Alleati, fuq kemm ir-rieda għall-ħelsien kienet ittrijunfat fuq il-jasar; diskors li wiegħed ordni dinjija ġdida msejsa fuq il-ħelsien nazzjonali u d-demokrazija. Għal min, bħal f’Malta, kien ilu jišhaq fuq id-drift sagrosant li f’daru jmexxi hu, kien kliem ta’ kuraġġ. Fir-rizoluzzjoni li għaddiet fl-ewwel laqgħa tagħha, dik ta’ Frar 1919, l-Assemblea Nazzjonali fakkret lill-Gvern Inġliż

fil-wegħda solenni li ta l-Maestà Tieghu Imperjali fl-indirizz lill-President [Amerikan] Wilson tat-28 ta’ Diċembru 1918, jiġifieri, li japplika mad-dinja kollha, lil hinn mill-fruntieri tal-Inġilterra, l-imsemmija prinċipji kostituzzjonali u demokratiċi’.²⁰

Fil-fatt, fl-Ewropa ċentrali u tal-Lvant l-Alleati fittxu welldu pajjiżi ġodda bħall-Polonja, iċ-Ċekoslovakkja, il-Jugoslavja, u oħrajn mit-tifrik tal-imperi telliefa tal-ġhadu. Iżda barra mill-konfini tal-Ewropa, il-popli fl-imperi tal-istess Alleati baqgħu bir-riħa, u r-rizultat f’ċerti pajjiżi wassal għall-vjolenza. Fost tqanqil ieħor, f’Marzu tal-1919, irvellaw l-Eġizzjani, u l-Inġliżi spiċċaw qatlu mat-800 ruħ. Ix-xahar ta’ wara, f’Armitzar, l-Indja, suldati Inġliżi fethu n-nar intortament fuq folla li kienet qed tagħmel dimostrazzjoni paċifika u qatlu mal-elf ruħ. L-azzjoni Inġliża f’Malta kienet fuq livell ieħor, mhux biss minhabba kemm mietu, imma għax il-qtil ma sarx intortament jew biex jagħti tagħlima, u jidher li kien konsegwenza ta’ nuqqas ta’ ħila ta’ suldati u fizzjali li tilfu rashom. Il-Maltin l-Inġliżi kienu jafuhom bħala poplu ġwejjed, kuntent f’postu fl-imperu, u li kellu bżonnhom daqskemm huma kellhom bżonnu.²¹

B’daqshekk, l-Uffiċċju Kolonjali ma wera ebda għaġla biex ipatti tal-ħsara, pereżempju billi jhaffef l-għotja ta’ kostituzzjoni ġdida kif kien digà wiegħed. Imbilli tħassbu dwar il-ħsara li setgħet ġarrbet ir-relazzjoni bejn il-Maltin u l-Inġliżi, ma wrew ebda simpatija ma’ min irvella. Il-konsulent ewlieni fuq hwejjeġ Maltin, ċertu Walter Ellis, qatagħha li dak li ġara kien kollu tort tal-pulizija Maltin, għax kieku

għarfju jagħmlu xogħolhom sew ma kienx ikun hemm għalfejn jinħarġu s-suldati Ingliżi.²² Meta iżjed tard saret inkjesta militari interna li tat it-tort lis-suldati Ingliżi għax fethu n-nar kontra l-ordnijiet,²³ Ellis kien kuntrarju li dawk li nstabu ħatja jgħaddu qorti marzjali. Anzi, li kien għalih, 'jekk il-pulizija ma tagħmilx dmirha u jissejġu s-suldati, is-suldati għandhom jifthu n-nar, u jibqgħu jisparaw sakemm il-folla tieqaf taħraq u tisraq'.²⁴ Anki għas-Sottosegretarju tal-Istat għall-Kolonji, Leo Amery, magħruf iżjed għal li kien hu li wara fassal il-kostituzzjoni tal-1921, l-ewwel hsieb li gieħ kien il-ħtieġa li jingħata kumpens 'malajr u ġeneruż' lil min, bħal Bartolo u Azzopardi, sofru danni minħabba s-simpatiji tiegħu lejn l-Ingliżi, għax hass li 'hemm bżonn nuru li aħna wara l-ħbieb tagħna'.²⁵ Lanqas Herbert Plumer, il-gvernatur il-ġdid li kien fi triqtu lejn Malta waqt l-irvell, u li iżjed tard sar l-iżjed gvernatur miġjub mill-Maltin, ma kellu wisq grazzja ma' min jirvella. Filwaqt li tħassar lil poplu li tħalla jasal fix-xifer tad-disprament, għadda qorti marzjali lil dawk li nqabdu jattakkaw id-dar ta' Francia fit-tieni jum tal-irvelli.²⁶ Tressqu 38 persuna u 34 minnhom spiċċaw il-ħabs, uħud għal ħafna snin, speċjalment dawk li ppruwaw iħajru lis-suldati Maltin jirvellaw magħhom.²⁷

“ Il-ġrajja sfat magħġuna u reġġet magħġuna iżjed ma għaddha żmien minn fuqha—ta' spiss interpretata mil-lenti taċ-cirkostanzi taż-żmien—għax tiġbor fiha elementi ta' konflitt soċjali u nazzjonali (li interessaw soċjalisti u nazzjonalisti li ġew wara); għax sentejn wara ngħatajna kostituzzjoni bi gvern responsabbli

IL-KOSTITUZZJONI TAS-SELF-GOVERNMENT

Kien x'kien, kwalunkwe deċiżjoni fuq il-qagħda kostituzzjonali kellha tistenna sakemm il-gvernatur il-ġdid jiżżetta u jkun f'qagħda li jagħti parir fuq x'seta' kien l-iżjed adattat għal Malta. Kif għedna, xi għotja kostituzzjonali l-Ingliżi kienu diġà qatghuha li se jċedu, minn qabel seħħ l-irvell.²⁸ Anzi, kien hemm min iddispjaċih li l-affarijiet ġew kif ġew, u lment li 'hasra, għax issa se tidher li qisna ċedejna minħabba l-irvell'. Leo Amery sadattant xehet hafna mit-tort fuq l-iżdingar li kien hemm fl-amministrazzjoni Ingliża f'Malta u widdeb li 'l-amministrazzjoni kollha għandha bżonn qalgħa sew, jekk ma rridux nispiċċaw b'xi Irlanda oħra f'hoġorna'.²⁹ (L-Irlanda kienet għaddejja minn żmien ta' taqlib kbir, speċjalment minn mindu kien hemm l-irvell qalil tal-Għid fl-1916, fejn tilfu hajjithom 485 ruh u ndarbu 2,600).

Plumer innifsu ma kienx tal-fehma li s-soluzzjoni għall-problemi ta' Malta kienet l-għotja ta' self government. Bħal Amery fehem li ma jistgħux l-Ingliżi jibqgħu jichdu lill-Maltin ir-responsabbiltà tal-gvern filwaqt li huma jibqgħu jmessu mingħajr responsabbiltà. Il-problema kienet fundamentament waħda soċjali u ekonomika, u deherlu li l-kostituzzjonijiet ma jimlewx żaqq min hu bil-ġuħ. Ikkonkluda li jekk Malta kienet fortizza daqshekk siewja għall-imperu, mela l-Ingliżi għandhom idahhlu idhom ġol-but biex iżommu lin-nies leali: 'bħala imperu għandna responsabbiltà diretta għall-ġid tan-nies ta' dil-gżira u missna nkunu lesti għan-nefqa li dik-ir-responsabbiltà ġġib magħha'.³⁰

F'Whitehall kemm kemm ma qisux it-teoriji ta' Plumer 'sovversivi'.³¹ Biss Plumer bla ma qal xejn lil hadd fittex għadda mill-kliem għall-fatti u rama jonfoq il-flus fuq sussidji tal-hobż, židiet tal-gholi tal-hajja għall-impjegati tal-gvern, u xogħlijiet pubbliċi biex itaffi l-qgħad. Meta ntebħu fl-Uffiċċju Kolonjali li l-gvernatur 'qed jonfoq il-flus bl-addoċċ' u kien se jtella' deficit ta' xi £280,000 (dak iż-żmien daqs terz tal-baġit kollu),³² beżgħu minn xi 'splużjoni rrabjata mit-Tezor'³³ u għaġlu baġtu lil Amery Malta fuq btala mhallsa halli jindaga x'inhu jhawwad il-gvernatur.³⁴ Il-Maltin xhin raw li ġie Malta s-Sottosegretarju nnifsu hasbu li ġie biex iħabbar li se jingħataw is-self government. Fil-fatt, għalkemm ma kinitx l-intenzjoni, iż-żjara serviet biex tikkonvinci lil Amery li dik kienet is-soluzzjoni.

Fl-Uffiċċju Kolonjali kienu mdorrija jaraw l-ghotja tal-kostituzzjonijiet bħala bżar fl-għajnejn. Ellis, l-istess konsulent li ma weriex sogħba għall-isparar fuq il-folla, kien jiffavorixxi

il-politika li addottajna dawn l-aħħar 40 jew 50 sena li tikkonsisti filli nagħtu lil Malta minn żmien għal żmien kostituzzjonijiet illużorji, biex imbagħad noħduhomlha hekk kif il-Maltin jippruvaw jużaw dawk il-poteri b'mod li ma joghġobniex.

Kien tal-fehma li jerġgħu jagħtu lil Malta kostituzzjoni oħra 'illużorja' u jsejħulha *self-government* 'għal għajn in-nies'. Amery però ħass mod ieħor: 'is-sistema ta' *camouflage* setgħet swiet għal żmienha, imma niddubita jekk nistgħux inkomplu mexjin biha'.³⁶ Fil-jiem li qatta' Malta Amery spiċċa jirraġuna li ladarba l-Ingilterra ma kinitx lesta tħallas biex iżżomm il-poplu kuntent, kien jagħmel iżjed sens li tagħti lill-Maltin il-mezzi kostituzzjonali biex imexxu lilhom infushom; imbagħad jekk l-affarijiet ma jitjiebux ma jkunux jistgħu jawħlu iżjed fl-Ingliżi. Lejljet il-Milied ta' dik is-sena, Amery ħabbar li Malta kienet se tingħata kostituzzjoni msejsa bejn wieħed u ieħor fuq dak li kienet qed titlob l-Assemblea.³⁷ 'Jekk imbagħad il-gvern [Malti] jżbalja f'dik li hi amministrazzjoni jew legiżlazzjoni', kiteb iżjed tard meta ġie biex jispjeġa xi jfisser gvern responsabbli, 'mhu se jkun hemm ebda awtorità barranija f'min ikunu jistgħu jawħlu għal dawk l-iżbalji'.³⁸

IS-SELF-GOVERNMENT U N-NAZZJON MALTI

Kien is-*Sette Giugno* li wassal għall-ghotja fl-1921 tal-ewwel kostituzzjoni li tatna gvern responsabbli b'demokrazija parlamentari? U jekk kien l-irvell li wassal għaliha, kemm kienet kbira t-tifsira ta' dil-kostituzzjoni: kemm fil-fatt qegħditna fit-triq li maż-żmien wasslet għall-kisba tas-sovranità nazzjonali?

Għall-ewwel mistoqsija m'hemmx twegiba faċli. Kif rajna, xi għamla jew ohra ta' kostituzzjoni kienet se tasal. Fil-klima internazzjonali kien ikun inammissibbli għall-Ingliżi-għall-inqas fuq il-karta—li jhallu kolloxx kif kien, taht il-kostituzzjoni taparsi li kienet ilha fis-seħħ mill-1903. Ta' min iżomm kont ukoll li Amery u s-Segretarju tal-Istat għall-Kolonji, Viscount Milner, kienu pijunieri tal-idea li biex jibqa' sostenibbli l-imperu ried biż-żmien jiżviluppa f'“imperial federation”, jew commonwealth. Diġà l-kolonji ‘bojod’ kienu qed jinghataw libertajiet godda bħala *dominions*. Filwaqt li Malta ma kinitx fost dawn—biċċa minhabba r-rwol sensittiv ta' fortizza u bażi, u biċċa billi l-Maltin ma kinux ta' dixxendenza Brittanika—Amery kien ben-dispost li jesperimenta b'mudelli kostituzzjonali godda. Kif rajna wkoll, la l-Uffiċċju Kolonjali u lanqas il-gvernatur il-ġdid ma skużaw l-irvell jew ħaffu jwiegħdu s-self government. Li serva l-irvell, u iżjed u iżjed il-kundizzjonijiet li kkaġunawh, kien li geghelhom jirriflettu fuq l-għażliet li kellhom quddiemhom. Il-preferenza ta' Plumer, li jagħmlu tajjeb għall-għajxien tal-Maltin, kienet fantasija għax it-Teżor Ingliż ma kienx se jroxx il-flus biex iżomm lin-nies kuntenti. L-alternattiva li jgħaddu dik

ir-responsabbiltà lill-Maltin infushom bdiet tagħmel sens doppju, ghax tikkuntenta lill-Maltin u teħles lill-Ingliži minn dak il-piż. Wara kollox id-difiża, relazzjonijiet barranin, portijiet, u dak kollu li jolqot l-interess imperjali kien se jibqa' f'idejn l-Ingliži, bħalma kienet se tibqa' l-aħħar kelma, inkluża li jreġġgħu l-arloġġ lura, kif fil-fatt ghamlu fl-1933. Dan l-aħħar punt iwassal għall-mistoqsija l-oħra—kemm qegħditna fit-triq tas-sovranità nazzjonali l-kostituzzjoni tas-self-government? Iċ-ċaħda tal-kostituzzjoni fl-1933 trendiha pjuttost għotja moħfija. Is-self-government reġa' ngħata fl-1947, u reġa' ċcaħhad fl-1958, qabel ma fl-aħħar reġa' ngħata fl-1962 biex Malta resqet lejn l-indipendenza.

Biss il-Maltin kisbu żewġ affarijiet importanti mis-self government. L-ewwel nett, kisbu taħriġ siewi fit-tħaddim ta' demokrazija parlamentari u draw iqisu d-demokrazija bħala l-uniku gvern legittimu li jgħodd għalihom, taħriġ u drawwa li ċcaħhdu lil hafna kolonji oħrajn, biex wara l-indipendenza saru dittatorjati. It-tieni, daqu t-togħma tal-ħelsien. Hassewhom ġenwinament nazzjon, mhux biss fis-sens etniku ta' nies b'lsien u drawwiet komuni—haġa li kienu għarfu sa minn qabel gew l-Ingliži—imma fis-sens kważi legali, ta' poplu b'ġurisdizzjoni għalih. Il-kelma 'kolonja', li timplika sottomissjoni, sfat imwarrba.³⁹ L-istatus il-ġdid ta' Malta—ta' xi haġa bejn kolonja u dominion—ma kellux paragon fl-imperu Ingliż. Anki Ellis immolla ftit u stqarr li filwaqt li Malta ma kinitx dominion, 'ma kienx etiquette li ssejħilha kolonja'.⁴⁰ Il-konsulent legali fl-Uffiċċju Kolonjali sejjah il-kostituzzjoni 'patt solenni bejn il-Kuruna u l-Poplu ta' Malta'.⁴¹ Min-naha tagħhom, il-partiti politiċi Maltin raw fis-self government l-ewwel pass lejn id-dominion status, tant li sew il-gvern Stricklandjan tal-Compact (1927-1930) kif ukoll dak Nazzjonalista (1932-1933) ghamlu talbiet formali—li però ma ntlagħgħux—biex Malta tingħata dak l-istatus.⁴² La bdejna dil-kitba b'referenza għall-jiem nazzjonali, nagħlqu l-istess. Hija xhieda tal-burdata taż-żmien, tas-sens li Malta kisbet awtonomija nazzjonali ġdida, li waħda mill-ewwel liġijiet li għadda l-parlament il-ġdid, bi qbil bejn il-partiti, kien l-Att XV tal-1922, li ta lil Malta l-ewwel jum nazzjonali tagħha, dak iż-żmien it-8 ta' Settembru.

¹ Din il-kitba hija adattament bil-Malti mill-awtur, bejn wiehed u iehor, ta' dak li kiteb fuq is-sugġett fil-kitab *Responsibility and Power in Inter-War Malta. Book One: Endemic Democracy*, PEG, Malta 2005.

² Minuta ta' Ellis, 21 ta' Lulju 1919. The National Archives, U.K., Colonial Office: Malta, korrisspondenza generali, CO158, volum 410, fajl 41637.

³ Ara Dominic Fenech, 'A Social and Economic Review of Malta during the First World War, 1914-1918', BA honours History dissertation, University of Malta, 1973.

⁴ Telegramma, Methuen lil Long, 4 ta' Jannar 1918. CO158/401/747.

⁵ Methuen lil Long (privata), 21 ta' Jannar 1918. CO158/401/6235.

⁶ Methuen lil War Office, 19 ta' Gunju 1918. CO158/404/31589.

- 7 Memorandum ta' Robertson, 17 ta' April 1919; u Methuen lil Milner, 21 ta' April 1919. CO158/409/25806.
- 8 *L'Assemblea Nazionale di Malta, 25 Febbraio 1919 – 27 Maggio 1921: Processi verbali e altri documenti dell'Assemblea Nazionale e delle relative Commissioni*, Malta Government Printing Press, 1923, p.35.
- 9 *Reports of the Commission appointed to inquire into the Events of the 7th and 8th June 1919 and into the Circumstances which led to those Events*, Malta Government Printing Office, Malta 1919, pp.5, 14.
- 10 *Ibid.* p.11.
- 11 *Malta Government Gazette*, 5 ta' Jannar 1918.
- 12 *Reports ... June 1919 (1919)*, pp.7-8.
- 13 *Ibid.* pp.9-11.
- 14 Joseph M. Pirota, *Nerik Mizzi, il- Verdett ta' l-Istorja I*, Pubblikazzjonijiet Indipendenza (PIN), Malta 1995, pp.8-11. Ara wkoll *Endemic Democracy*, Chapter 2.
- 15 Anthony Zahra, 'The Sette Giugno in History, 1919-1979', BA honours History dissertation, l-Università ta' Malta, 1979, jiddiskuti kif is-Sette Giugno safa kontinwament interpretat mill-gdid, speċjalment minn partiti politiċi ta' generazzjonijiet differenti, biex iservi l-ambjent u ċ-ċirkostanzi taż-żmien. Għal narrattivi siewja ara Paul Bartolo, *X'kien Gara Sew fis-Sette Giugno*, Klabb Kotba Maltin, Malta 1979; u Michael Sant, *Sette Giugno 1919, Tqanqil u Tibdil*, Sensiela Kotba Soċjalisti (SKS), Malta 1989.
- 16 Zahra, pp.3-4.
- 17 Christian Attard, 'Between Myth and Reality', *Sunday Times of Malta*, 5 ta' Ġunju 2011.
- 18 Gużè Bonnici, *Storja tal-Partit tal-Haddiema*, Sensiela Kotba Soċjalisti (SKS), Malta 1990 (stampat mill-gdid), p.117.
- 19 Minuta ta' Ellis, 21 ta' Lulju 1919. CO158/410/41637.
- 20 *L'Assemblea Nazionale*, pp.26-27.
- 21 Għal diskussjoni itwal ta' din ir-relazzjoni kważi unika ara Dominic Fenech, 'The Strangeness of Anglo-Maltese Relations', *Journal of Mediterranean Studies: Special Issue on Nationalism and Decolonisation in the Mediterranean, Cyprus and Malta Compared, 1918-1964*, Malta University Press, Malta, 23:1, 2014.
- 22 Minuta ta' Ellis, 10 ta' Gunju 1919. CO158/409/34552.
- 23 Minuta tal-Avukat tal-Kuruna lil-logotenenat-gvernatur, fuq il-proċess u l-konkluzjonijiet tal-inkjesta militari, 14 ta' Lulju 1919. CO158/410/43929.
- 24 Minuta ta' Ellis, 26 ta' Settembru 1919. CO158/411/55627.
- 25 Minuta ta' Amery, 24 ta' Gunju 1919. CO158/409/36593.
- 26 Qarti marzjali, għax Malta kienet ghadha taht il-ligi marzjali li kienet imposta fi żmien il-gwerra.
- 27 War Office lil-Colonial Office, 15 ta' Ottubru 1919, minuti relatati, u Milner lil Plumer, 30 ta' Ottubru 1919, CO158/414/59260; W.O. lil C.O., 17 ta' Ottubru 1919, u minuti relatati. CO158/414/59675.
- 28 Minuta ta' Flood, 21 ta' Gunju 1919. CO158/409/36593.
- 29 Minuta ta' Amery, 24 ta' Gunju 1919. CO158/409/36593.
- 30 Plumer lil Milner, 9 ta' Lulju 1919, u minuta ta' Ellis, 21 ta' Lulju 1919. CO158/410/41637.
- 31 Minuta ta' Fiddes, 24 ta' Lulju 1919. *Ibid.*
- 32 *The Times*, 9 ta' Awwissu 1919.
- 33 Minuta ta' Fiddes, 9 ta' Awwissu 1919. CO158/410/45816.
- 34 Privata, Fiddes (C.O.) lil Bradbury (Tezor), 12 ta' Awwissu 1919; u Read (C.O.) lis-segretarju tat-Tezor, 15 ta' Awwissu 1919, The National Archives, U.K., Treasury: Treasury Board Papers and In-Letters, T1/12368/35838. Tal-ewwel intizi biex tgharraf lit-Tezor; tat-tieni tispeġja l-għan taż-żjara ta' Amery f'Malta, li jinvestiga informalment il-problema finanzjarja li kienet inqalqhet.
- 35 Minuta ta' Ellis, 21 ta' Lulju 1919. CO158/410/41637.
- 36 Minuta ta' Amery, 28 ta' Lulju 1919. *Ibid.*
- 37 Amery lil Plumer, 24 ta' Dicembru 1919. *L'Assemblea Nazionale*, pp.171-73.
- 38 Amery lil Plumer, 9 ta' April 1921, *Papers relating to the New Constitution of Malta*, HMSO, London 1921.
- 39 *Ibid.*
- 40 Minuta ta' Ellis, 2 ta' Novembru 1921. CO158/425/53591.
- 41 Minuta ta' Risley, 6 ta' Mejju 1926. CO158/439/3887.
- 42 *Ara Endemic Democracy*, chapter 10; u Dominic Fenech 'How Malta Lost Self-Government, 1930-1933', J. Abela, E. Buttigieg, K. Farrugia (eds.) *Malta Historical Society Proceedings of History Week 2011*, Malta, Midsea Books 2013.

NOTA DWAR L-AWTUR

Dominic Fenech hu professur tal-istorja moderna u kontemporanja, Kap tad-Dipartiment tal-Istorja, u Dekan tal-Fakultà tal-Arti, fl-Università ta' Malta. Ghandu D.Phil fl-istorja moderna mill-Università ta' Oxford, fejn studja bħala Rhodes Scholar. L-interessi ewlenin ta' riċerka u taqħlim tiegħu huma l-oqsma tal-politika Mediterranja kontemporanja, l-istorja politika u kostituzzjonali ta' Malta, u l-iżvilupp politiku kurrenti Malti u dak internazzjonali.

IL-QAWMIEN TAL-POPLU MALTI

FRANCIS GALEA

Meta l-Malti tmisslu l-hobża ta' kuljum tkun ġegheltu jmiss il-qiegh nett tal-ġhajxien tiegħu. Meta mbaġhad lil dan il-poplu mifni bit-taxxi indiretti u mholli f'injoranza u illitteriżmu kbir jiġi mxewwex, kull ilma jibda jaħsbu mishun. F'dak l-ambjent is-saħħa tal-kelma fil-bliet u l-irħula tagħna kienet biss dik li toħroġ minn fomm il-kappillan, il-manifk u l-avukat tar-raħal li aktarx kont issibhom jiddominaw miz-zuntier tal-knisja sal-każin tal-banda tar-raħal. Hemm kienu jinħmew u jinxterdu l-aħbarijiet ta' kuljum fid-dinja tar-raġel. Dinja li fiha l-mara thalliet imwarrba fil-ħidma tad-dar u t-trobbija tal-ulied. Il-qawmien u l-ġhadab li wassal għall-ġrajja tas-7 ta' Ġunju 1919 kien kawża ta' diversi ħwejjeġ li marru mill-ħażin għall-aġħar. Sa mill-1813, minkejja li l-Ingliżi ġew mistiedna jgħammru f'pajjiżna, bdew jinsġu Kostituzzjoni wara oħra li permezz tagħhom tiġi eletta minoranza żgħira ta' Maltin ta' skola, biex jamministraw il-pajjiż. Il-poplu żgħir tagħna ma kellu l-ebda identità waqt li l-ilsien Malti ma kienx rikonoxxut u l-parti l-kbira tax-xoġhol amministrattiv tmexxa bl-ilsien Taljan. Tul is-snin feġġew nies bħal Giorgio Mitrovich, Camillo Sceberras, Manuel Dimech, Fortunato Mizzi, Sigismondo Savona u oħrajn li haqquha mal-Gvern Inġliż b'kull mezz bit-tama li niksbu Kostituzzjoni b'rappreżentanza u drittijiet xierqa, waqt li għallmu b'kitbiet u diskors lill-poplu dwar il-ħtieġa għal dan it-titjib. Iżda l-ideali ta' dawk tal-klassi ta' fuq kienu wisq iffukati fuq il-kwistjoni tal-lingwa Taljana u l-kultura, il-proprjetà u l-qligħ, kif ukoll, dejjem kontra s-sistema tat-taxxi diretti. Taxxi li għakksu l-aktar lil dawk li għexu fuq paga, dejjem meta kellhom ix-xorti jkollhom

impjeg. Ghalhekk, fit-toroq tal-ibliet u l-irhula kont tara n-nies f'qar imcaħħda, żmattati u mkerċha fil-kesha jew taħt il-qilla tax-xemx. Waqt li l-ħaddiema dejjem jimxu fid-dlam lejn ix-xogħol u lura d-dar b'xi daqsxejn ta' ċurniena b'xi biċċa ħobż niexfa u basla ħalli jkollhom biex jitrejq u jzommu fuq saqajhom.

B'hekk naraw li filwaqt li l-klassi ta' fuq kellha l-aġenda tagħha, xi ftit din setgħet tgħin lill-klassi t'isfel għaliex bl-istrumenti tal-Kostituzzjoni kellhom mezz biex forsi titjeb il-qagħda soċjali. Qagħda kerha li twaħħax fejn il-povru bniedem li jidhol fid-dinja tax-xogħol kellu jaħdem 'il fuq minn tnax-il siegħa b'paga miżera li aktarx twasslu jiddejjien biex jixtri l-ikel u xi mediċini għall-familja. Qagħda li kompliet tikrieh mal-miġja tal-Ewwel Gwerra Dinjija ta' bejn l-1914-18, meta tal-inqas ix-xogħol żdied u taffa ftit mill-pjaga. Kien żmien meta f'pajjiżna kellna biss suriet ta' għaqdjet bħala bidu tat-tradeunionism, fejn fosthom niltaqgħu ma' Henry Ear li waqqaf il-*Malta Government Workers' Union* li fi ħdanha ġabret bosta ħaddiema tat-Tarzna u kellha tkun l-ewwel unjin li għamlet strajk f'Mejju 1917.

Wara tmien il-gwerra l-poplu Malti stħajjel li se jieħu xi premju għas-sagrificċji li għamel kemm fit-taqbid u mwiet ta' suldati Maltin fid-Dardanelli u Gallipoli kif ukoll bl-allokkazzjoni ta' madwar 20,000 sodda li kellna biex nilqgħu u ndewwu l-feruti li ngabu fi gżiritna. Minflok, filwaqt li l-popolazzjoni laħqet il-212,000 persuna, ix-xogħol naqas u l-imghallmin setgħu jhallsu l-pagi li joghġobhom għaliex jekk il-ħaddiem jitriffes jixhtuh 'l barra u jimpjegaw lil ħaddieħor. Din is-sitwazzjoni pinġiha tajjeb il-ġurnal *Il-ħmar* tad-9 ta' Frar 1918 meta kiteb li "mhux sewwa li għandna ngħixu bħall-mulett biss, bil-ħobż u l-ġobon...min jista' jixtrihom." Il-persuni bla xogħol bdew jaqgħu għall-vizzji tal-karità nkella s-serq biex ħafna spiċċaw ħammġu l-kondotta meta nqabdu jisirqu xi tiġieġa nkella xi prodotti tar-raba' biex ikollhom x'jieklu. Fil-kampanja n-nies kienu xi ftit aħjar għaliex setgħu jgħixu fuq l-uċuħ tar-raba' tagħhom waqt li oħrajn b'ħiliet ta' ċerti snajja', il-ħalg tat-tajjar, is-saqqijiet tal-ħaxixa, xi xogħol ta' ħjata nkella jseftru kienu jaqilgħu biex tal-inqas ma jorqdux bi stonku vojta. Qalb l-għaks u l-faqar ftit feġġet tama għal dawn in-nies għaliex il-bqija tar-raħal kien fqir daqshom u allura l-kummerċ staġna għalkollox. Mill-banda l-oħra kienu jħossu qalbhom tinghafas jaraw lis-sinjuri paxxuti ma jonqoshom xejn, ġejjin bil-karozza jixxalaw fil-villaġġjatura f'raħalhom. Dan biex ma nsemmux dawk il-persuni b'xi diżabilità, il-morda u r-romol. Flaġell ieħor fl-1918 wasal kawża tal-influwenza Spanjola li nxterdet bħal epidemija u laqtet postijiet bħall-mandraġġi u l-kerreġja.

In-nuqqas ta' flus fl-idejn kawża ta' nies bla xogħol jew pagi baxxi waqt li s-servizzi soċjali ma kinux jeżistu f'pajjiżna, wassal biex dawn il-pjagi jkomplu jikbru u jiġu infettati. Meta toħroġ xi zieda fil-pagi l-ogħla persentaġġ haduh dawk li kellhom paga għolja waqt li min kien idañħal xi 50 ċenteżmu fil-ġimgħa kien kważi ma jieħu xejn, u fl-istess waqt jintqal li l-kaxxa ta' Malta vojta. Sa dak iż-żmien hadd ma haseb biex parti mid-dhul tat-taxxi jmorru għas-servizzi soċjali halli jiġu meghjuna l-haddiema bla xogħol jew li jwegġġghu fuq il-post tax-xogħol, inkella jormlu. Pajjiżna kellu jistennna sal-1928 biex tiddaħhal il-*Workmen's Compensation Act* u għoxrin sena ohra biex tidhol il-Pensjoni tax-Xjuħ fl-1948 u pensjonijiet u benefiċċji ohra li ddaħhlu fl-1956. Għalhekk, dawn l-imsejtna li lanqas kellhom sahha jew faċilità li jmorru jittallbu, għexu b'dak li pprovdewlhom il-Bord tal-Karità jew xi għaqda reliġjuża. Il-problema baqgħet li tal-klassi ta' fuq baqgħu jharsu għad-dritt jew aktar 'il fuq bla ma taw widen għal dak il-martirju li l-poplu haddiem Malti kien għaddej minnu, filwaqt li fil-prietki wiehed kien jisma' li r-relazzjoni tiegħu mal-mara kellha twassal dejjem għat-twelid ta' aktar ulied. L-egoizmu kompli joħroġ fid-deher meta fl-1918 iddaħħlet it-Taxxa fuq il-Wirt bl-għajjnuna tal-Av. Mikielang Refalo, għal dawk li jhallu aktar minn £300 wara mewthom, liġi li sabet oppożizzjoni kbira mill-ghonja u mill-knisja Maltija. Is-sinjuri xorta sabu tarf ta' din it-taħbila billi għollew il-kera u l-qbiela.

L-abbużi daħlu f'kull bżonn li kellu l-bniedem tant li minkejja d-dqiq hażin li allura jirriżulta f'hobż kważi iswed u jaqtagħlek l-aptit, il-prezz żdied u beda jinbiegħ b'hames soldi u nofs u mbagħad sitt soldi r-ratal. U dan meta haddiem komuni kellu paga ta' madwar 1s 6d, jiġifieri 18-il sold. Il-bniedem ma jgħixx bil-hobż biss, iżda jrid ukoll il-halib, l-għaġin u xi naqra xaħam jew butir. L-għafsa kbira fuq il-haddiem gābitu f'qagħda li jekk tidhol xi marda fil-familja beda jzomm lura milli jmur għand tabib għaliex lanqas ikollu flus f'idejh ha jhallsu u jixtri l-mediċini meħtieġa. Iżda għall-bqija tal-poplu paxxut fil-lussu u b'sahha finanzjarja biex jimpjega miegħu xi seftura u xebba ohra biex twennes it-tfal u ssajjar, dawn il-hwejjeġ qishom lanqas biss kienu jeżistu u spiss kienu jixhtu l-htija kawża tal-injoranza u nuqqas ta' tagħlim. Uħud spicċaw iseftru f'kollox tant li ftit wara kont tarahom joħduhom lejn Għawdex fejn inkiss inkiss iġibu xi wild fid-dinja! Ġużè Orlando kiteb: "L-Ingilterra kienet taf b'din il-klikka privileġġata, u aktarx kienet tilqa' t-talba tagħhom u b'hekk tkompli tipprivileġġahom fuq il-maġħsura kotra analfabeta."

Għax hawn niltaqgħu ma' pjaga ohra, fejn il-faqar ikompli jġib aktar faqar materjali, fiżiku u mentali. Ulied il-fqir beda jinstabilhom xi

xorta ta' impjeg ta' età żghira hafna biex iġibu xi sold lejn id-dar u mhux imorru jaħlu l-ħin l-iskola. Ma sabu lil ħadd jinkoraġġihom u jurihom triq aħjar, anzi approfittaw mis-sitwazzjoni biex jekk jeħtieġu xi lavrant ikunu jistgħu jimpjegaw xi daqsxejn ta' tfajjel ħalib ommu fi snien, u li jkun kuntent anke jekk jagħtuh xi haġa x'jiekol għax-xogħol li jagħmlilhom. F'dan l-ħemm kollu kif ukoll bi protesta, fis-sena 1919 il-karnival ma kienx suċċess u t-toroq tal-Belt kienu kważi vojta mill-kostumi u l-maskaruni waqt li *Empire Day* ma saritx u minflok il-Belt Valletta kienet f'luttu. Il-korla nħasset sew għaliex fil-Belt ma kontx tara l-bandiera Ingliża tperper ħlief għal f'xi erba' postijiet fosthom l-uffiċċju tal-ġurnal servili *Daily Malta Chronicle* u Ellis tar-ritratti. L-għadab u r-rabja ma kinux biżżejjed li jwarrbu l-briju għaliex biex tgħix trid tiekol, u għalhekk hafna Maltin u Ghawdxin bdew ifittxu toroq oħrajn ha jaraw kif jistgħu jgħixu ħajja sura ta' nies.

Wahda mit-toroq u li wkoll inzerat mimlija tbatija kienet l-emigrazzjoni u ċ-ċaħda mill-familja u art twelidek. Aktar nies bdew iħallu xtutna u jmorru lejn pajjiżi fil-Mediterran, fosthom Tuneż, Lixandra, l-Alġerija u Marsilja bit-tama għal ħajja aħjar. Meta ż-żmien għafas aktar u s-sitwazzjoni f'dawn il-pajjiżi ma baqgħetx daqstant tajba, il-Malti kellu jħares lejn pajjiżi aktar imbiegħda fosthom l-Ingilterra, l-Amerka u aktar tard l-Awstralja. Ma' din il-pjaga niltaqgħu m'oħra ta' nuqqas ta' djar l-aktar fl-ibliet. L-immoralità b'familji ta' ħamsa min-nies jgħixu f'kamra wahda u l-prostituzzjoni refgħu rashom biex f'postijiet fil-belt u l-Furjana spiċċaw b'min jew joqħob inkella jqaħhab.

“ Il-poplu żgħir tagħna ma kellu l-ebda identita waqt li l-ilsien Malti ma kienx rikonoxxut u l-parti l-kbira tax-xogħol amministrattiv tmexxa bl-ilsien Taljan.

Il-ġurnali taw sehem kbir fit-tixrid ta' x'kien qed jiġri u aktar, li wasal il-waqt biex il-poplu jqum fuq tiegħu ħa juri lill-ħakkiema li mhux lest joqgħod għal kollox. Anzi fissru wkoll li kellhom juru l-qilla tagħhom bil-preżenza fiżika u jħarsu f'għajnejn il-ħakkiema mingħajr ma jkollhom għalfajn ibaxxu rashom. Minkejja li ħafna ma kinux jafu jaqraw, il-bosta ġurnali li kienu jiġu stampati kellhom bejgħ tajjeb. U dawk li jaqraw draw jgħaddu dak li jixxandar lil persuni oħrajn fil-ħwienet u l-pjazez fejn imdorrija jiltaqgħu l-irġiel. Fost l-aktar qliel insibu *La Voce del Popolo*, *L'Unjoni Maltija*, *Il-Ħmar* u *Malta Għada Tagħna*. Uħud mill-edituri mhux biss kellhom kliem iebes għan-nuqqas ta' drittijiet f'idejn il-Maltin u l-għoli tal-ħajja, iżda fetħu idejhom sew għal dawk il-kittieba li riedu jagħtu l-opinjoni tagħhom, anke dawk b'tendenzi Dimekkjani. B'hekk il-poplu jisma' llum u jerġa' l-għada fehem li s-sejħa ġenwina li bdiet issir kellu jirrispondi għaliha ħa juri li hu Malti u mhux lest jibqa' mkasbar. Il-poplu beda jdaħħalha f'moħħu li ma setax jibqa' jiġġieled il-gwerer għal haddieħor li wara malajr jirpilha filwaqt li hu jintesa u jibqa' mgħaffeg u batut. Is-salvazzjoni minn dan kollu setgħet tasal biss billi l-Maltin ikollhom aktar saħħa politika f'idejhom ħa jtejbu ħajjithom, waqt li b'direzzjoni ekonomika tajba jinħolqu aktar impjiegi garantiti u b'paci diċenti. Fisser tajjeb it-tabib Ġuzè Bonnici meta kiteb: "Is-7 ta' Ġunju kien loġħba ta' klikka privileġġata li riedet tipprofitta ruħha mill-iskuntentizza għall-Ingliżi fost il-kotra biex tilhaq l-iskopijiet ta' rasha, kienet loġħba ta' klikka privileġġata li għabet il-kotra biex tisserva biha, kienet loġħba li spiċċat fi traġedja."

WARA LI ĊAQCQET IL-QASBA

L-appell li hareġ it-tabib Filippo Sceberras f'Novembru 1918 biex titwaqqaf Assemblea Nazzjonali b'rappreżentanza mis-saffi kollha tal-poplu ntlqaq' b'entużjażmu kbir. L-ewwel laqgħa ta' din l-Assemblea ngabret fil-Każin *La Giovine Malta* fi Triq Santa Luċija l-Belt nhar il-25 ta' Frar 1919 u fiha ħadu sehem politiċi, kunsilliera, kleru, nobbli, professjonisti, negozjanti, xirkiet u assoċjazzjonijiet, ġurnalisti, każini tal-baned u diversi għaqdiet oħrajn. Meta ssejjet din il-laqgħa ġemgħat kbar ta' nies iltaqgħu l-Belt u ż-żewġt iħwienet li ttantaw jibqgħu miftuħin spiċċaw bl-armaturi mkissra. Il-pulizija għamlet li setgħet ha tikkontrolla s-sitwazzjoni, iżda l-folla nqasmet f'diversi gruppi jiġru mat-toroq ewlenin kollha u jġiegħlu lil tal-ħwienet jagħlqu biex il-Belt Valletta saret qisha ċimiterju.

Wara din is-saħna, in-nies baqgħu jidhlu l-Belt u jagħmlu storbu shiħ bin-negozji jieqfu għalkollox waqt li jinsulentaw lill-impurtaturi tad-dqiaq bi protesta kontra l-għoli fil-prezz tal-ħobż. Fil-bidu ta' Mejju 1919 l-istudenti universitarji strajkjaw kontra xi riformi li l-Gvern ried idahħal fis-sistema. Hawn huwa interessanti l-fatt jekk dawn l-istudenti pprotestawx minn rajhom inkella għaliex ġew instigati minn oħrajn, fosthom xi għalliema. Iżda d-dimostrazzjonijiet tagħhom issuktaw għal aktar minn għaxart ijiem b'folol ta' nies oħrajn jingħaqdu magħhom biex jiżvogaw f'dimostrazzjonijiet storbużi mat-toroq tal-Belt. F'dawn il-protesti beda jintefa' ġebel, jitkisser ħġieġ, jinfaqa' xi biebs iżda qatt ma wegġa' hadd.

It-talba li saret lill-Ministru tal-Kolonji fl-ewwel laqgħa tal-Assemblea, jiġifieri Kostituzzjoni b'awtonomija politika u amministrattiva ma ġietx

imwiegħba mill-ewwel, u meta waslet kienet tgħid li l-Gvern Inġliż se jgħaddi dan ix-xogħol lill-Gvernatur il-ġdid li kellu jinħatar. Hawn l-Assemblea kwazi nqasmet għaliex min ried jistenna tasal it-twegiba u min ried jaqta' u ma jhallix il-Gvern Inġliż jitnikker u jidhak bina. Din l-aħbar kompliet qanqlet lill-poplu u mlietu b'aktar rabja, tant li meta sar jaf li l-Assemblea Nazzjonali kellha tiltaqa' mill-ġdid nhar is-Sibt 7 ta' Ġunju 1919, minn kmieni waranofsinar in-nies ħonqu t-toroq ewlenin tal-Belt. Imbagħad infexxew iċapċpu lid-delegati u lit-tabib Sceberras huma u deħlin fil-*Giovine Malta*. Meta ngħalaq il-bieb u bdiet il-laqgħa n-nies bdew jinxterdu mat-toroq kollha u hassu li kellhom jagħmlu bħall-ewwel darba u jgħieghlu lil tal-ħwienet jagħlqu. Kull fejn dehret bandiera Inġliża, il-folla rat kif għamlet biex tinqala'. Attakkaw diversi postijiet fi Strada Rjali, fosthom il-Union Club fejn illum hemm il-Mużew tal-Arkeoloġija, il-Biblijoteka u l-Liċeo, u hawn qattgħu u ħarqu wkoll il-Union Jack. Fl-istess waqt spiss bdiet tintefa' xita ta' ġebel, viti u biċċiet tal-injam lejn it-twieqi tal-bini fosthom il-Palazz.

Ċerti li dan ma kienx biżżejjed, il-folol ta' nies irrabjati u fis-saħna li telgħet għal rashom attakkaw il-bini tal-istamperija tal-*Chronicle* minn fejn kien johroġ l-aktar ġurnal imperjalista. Hemm faqgħu l-bieb u bdew ikissru kulma jsibu quddiemhom tant li l-haddiema tal-istamperija kellhom jaharbu. Meta għamlu sfreġju sħiħ mill-magni u l-ghodod tal-istampar, li wħud minnhom inxteħtu għat-triq, taw in-nar lil-lok li dam jaqbad sa tard filgħaxija. Minn hemm irħewlha lejn id-dar tal-Av. Ċikku Azzopardi, wieħed min-nies li l-aktar kien mibgħud mill-poplu kollu. Hemm żgassaw il-bieb u ħarbtu d-dar b'tali mod li rmew l-għamara mit-twieqi 'l barra, iżda b'xorti tajba l-avukat ma kienx hemm għaliex min jaf kif kienet tispicċa. Id-dar l-oħra li għet attakkata kienet tan-negozjant tad-dqiq u l-qamħ Cassar Torreggiani. Hawn għamlu ħerba oħra bi tpattija għall-ħobż ismar u ħażin bi prezz għoli li kien ilu jitma lill-poplu.

Kien hawn li nħass li kellha tittieħed deċiżjoni oħra, meta l-pulizija Maltin ma setgħux isibu tarf il-folol imxerrda mat-toroq kollha tal-Belt Valletta u ġew ordnati li jidhlu f'izzjali u suldati biex iferrxu n-nies. Filwaqt li kellhom forzi lesti f'Kastilja, iddahhlu mas-70 mill-Furjana u stkennew fil-bini tal-Qorti. Minn hemm intbagħtu f'zewġ gruppi lejn il-bini tal-*Chronicle* u Strada Forni fost il-garar ta' oġġetti u insulti tal-Maltin. Biex jifirqu n-nies bdew jużaw iċ-ċippijiet tal-azzarini u wara ħadu pozizzjoni ta' zewġ fillieri waħda fuq kull naħa tat-triq. F'ħin minnhom is-suldati niżlu għarkopptejhom u sparaw darbtejn. Mill-inkjesta li saret wara sar magħruf li b'dawn it-tiri fi Strada Forni nqatlu Manuel Attard ta' 27 sena minn tas-Sliema u Ġużepi Bajada ta' 34

sena mix-Xaghra Għawdex, filwaqt li sfaw feruti xi seba' min-nies oħra. Is-suldati li marru u dahlu ġewwa l-binja tal-*Chronicle*, xhin ġew biex joħroġu, raw huġġieġa nar quddiem il-bieb u sparaw lejn il-huġġieġa u darbu żewġt irġiel. Wiehed mill-midruba kien Wenzu Dyer mill-Birgu li mexa ftit passi fil-pjazza tal-Palazz u waqa' mejjet. F'dan il-ġenn kollu grupp ta' persuni dehru bil-katavru ta' Bajada mgeżwer f'bandiera Maltija waqt li oħrajn bdew jghinu lill-midruba biex jikkurawhom f'Berga li kien hemm fi Strada Stretta. Wara, in-nies mghaddba sew bdew jinxterdu u minkejja l-korla ta' ġo fihom telqu lejn id-dar.

L-ghada, b'xorti hażina kellu jkompli jinxtered aktar demm ta' Maltin, meta l-Hadd filghodu aktar folol ingabru l-Belt Valletta u b'vendikazzjoni kif lemhu suldat hebbew ghalih u tawh xebgħa kbira tant li miet xi xahar u nofs wara. Wara marru jkomplu jagħmlu herba minn dak li kien fadal mill-istamperija tad-*Daily Malta Chronicle* fejn taw in-nar li baqa' miexi lejn il-Każin Malti. Waranofsinhar in-nies reġġhu ngabru l-Belt u marru lejn il-Main Guard u għamlu storbju sħiħ iżda ma nqalgħux inċidenti. Minn hemm marru quddiem il-Union Club u beda l-garar ta' xi muniti. Mix-xhieda mhux ċert jekk it-tfigh bediex mill-Maltin inkella mill-Ingliżi. Il-Maltin bdew jifgħu l-ġebel u tkisser hafna hġieġ, u billi l-pulizija ma setgħu jagħmlu xejn issejjaħ l-ewwel stakkament tal-R.M.A. u aktar tard ġabu l-morini. Iżda f'xi hin wara s-6.00 ta' filghaxija l-Maltin attakkaw il-binja ta' Francia quddiem it-Teatru Rjal, billi l-Kurunell Francia kien wiehed mill-impurtaturi tal-qamħ. Fis-sahna tal-mument in-nies bdew jixhtu l-ġebel lejn it-twieqi u l-galleriji bil-hġieġ jinkiser waqt li oħrajn ippruvaw jiżgassaw il-bieb ta' barra. Bis-sewwa jew bid-dnewwa n-nies irnexxilhom jifthu bieb tal-ġenb u dahlu ġewwa u għamlu herba sħiħa minn kulma sabu quddiemhom. Il-familja Francia rnexxilhom jinħbew fil-kantina.

Sadanittant tela' stakkament ieħor ta' morini mid-dwana li dahlu għal għarrieda u bdew jisparaw u jgerrxu n-nies. F'dan il-hin intlaqtu xi Maltin fosthom Karmenu Abela ta' 46 sena mill-Mandraġġ il-Belt li miet l-isptar fis-16 ta' Lulju u wara n-nies tferrxu mat-toroq kollha. Iżda minn hemm grupp ta' nies marru lejn il-Hamrun fejn attakkaw id-dar ta' Farrugia li wkoll kellu l-magni tad-dqiq. Hemmhekk, folla kbira ta' madwar 700 persuna attakkaw id-dar minn fejn il-familja laħqet harbet u l-mithna li kienet biswitha. Kienu rapurtati wkoll inċidenti oħrajn f'diversi nhawi ta' Malta fosthom iż-Żejtun, Hal Qormi, il-Hamrun u r-Rabat fejn il-mira ewlenija kienet fuq negozjanti u sidien ta' hwienet. Orlando jkompli: "Ġara s-Sebgħa ta' Ġunju, il-bidu tal-qerda għal dik il-klikka mishuta għal Malta, għal dik il-klikka illi għal hsbijiet egoistiċi u baxxi tagħha halliet lill-poplu Malti l-aktar injorant illi fiha l-Ewropa."

Il-konklużjoni ta' dawn ix-xeni ta' rabja, qilla, disprament u fuq kollox dmija kienu xhieda li l-Maltin xebgħu mjasra fis-sistema qadima u riedu jkunu huma, Maltin ulied ta' Nazzjon li haqqu l-istima bħal kull poplu iehor. Għall-ewwel darba l-poplu deher magħqud u determinat li jikseb dak li l-bniedem jixraqqu biex jgħix sura ta' nies. Iġġieled biex jingħata Kostituzzjoni xierqa li tagħtih aktar drittijiet u kontrolli fuq dak li jiġri f'din il-gzira, u fuq kollox urew l-għadab lejn dawk li għamluh fqir fost l-aktar foqra meta għollew il-prezz tad-dajq u l-ħobż. Xhieda ta' dan, il-poplu battal ir-rabja tiegħu fuq tlieta mill-importaturi u taħhana tal-qamħ li biex ikomplu jħaxxnu bwiethom għakksu lill-poplu nuhom bi prezzijiet iebsa biex jixtri ħobża. U bla ma ntebħu taw bidu għall-ħolqien ta' Moviment qawwi tal-ħaddiema.

BIBLIJOGRAFIJA

- Azzopardi Ġeraldu *Meta l-Malti Għadab* (1979)
Bonnici, Ġużè *Storja tal-Partit tal-Ħaddiema* (1931)
Frendo, Henry *Ir-Rivoluzzjoni Maltija tal-1919* (1970)
Galea, Francis *Ma' Sebħ is-Seklu* (1990)
Orlando, Ġużè *Il-Ġrajja tas-Sette Ġunju* (1928)
Sant, Michael A., *Sette Giugno 1919 Tqanqil u Tibdil* (1989)

NOTA DWAR L-AWTUR

Francis Galea tweled il-Mosta u llum jgħix iż-Żejtun. Huwa ppubblika għadd ġmielu ta' kotba, fosthom numru sabiħ imsejsa fuq temi soċjopolitiċi, fejn laqat l-aspetti soċjali, kulturali u politiċi kemm nazzjonali kif ukoll fid-diversi bliet u rħula ta' pajjiżna. Għalkemm hafna kontribuzzjonijiet tiegħu huma ffukati fuq il-bidu tas-seklu għoxrin sa qabel it-Tieni Gwerra Dinjija, f'xogħlijiet aktar riċenti, li whud għadu jaħdem fuqhom, Galea daħal ukoll fis-sitwazzjonijiet tas-snin ta' wara l-1945.

LEJN IL-ĠRAJJJET TAS-7 TA' ĠUNJU U L-ISTUDENTI UNIVERSITARJI

GEORGE CASSAR

Il-ġrajjet li wasslu għall-irvellijiet tas-7 ta' Ġunju tista' tghid missew is-setturi kollha tas-soċjetà Maltija. Dan ma setax jonqos minhabba l-fatt li kien hemm wisq entitajiet u setturi li kienu qed jogħtru taht il-piż tar-realtajiet attwali – politiċi, soċjali, ekonomiċi – u jaspiraw għal futur aħjar. Protagonisti tal-ħajja Maltija kienu qed iħossu li kien hemm bżonn ta' bidla għall-aħjar u biex din isseħħ kellhom isibu l-mezzi biex jaħsbu, jaħdmu u jaġixxu. Fost dawk il-gruppi u setturi f'Malta li kienu ta' din il-fehma kien hemm l-istudenti universitarji li filwaqt li kienu qed jieħdu formazzjoni biex 'il quddiem ikunu s-sinla intellettuali u professjonali tal-pajjiż, kienu qed iħossu fuqhom il-pessjoni tal-Gvern Kolonjali li kien qed jara kif se jdaħħal bidla fil-grad i akkademiċi li huma kienu qegħdin jistudjaw għalihom fl-Università ta' Malta. Dan kien fatt gravi li kompli żdied mal-preokkupazzjonijiet l-oħra li l-klassi studenteska kienet qed thoss fl-istess żmien.

JITWAQQAF IL-COMITATO PERMANENTE UNIVERSITARIO

Mal-qalba għas-seklu għoxrin l-istudenti tal-Università ta' Malta kienu bdew iħossu li fl-għaqda hemm aktar saħħa, u għalhekk deħrilhom li kellhom iwaqqafu organizzazzjoni li tgħaqqadhom flimkien, u li permezz tagħha setgħu jmessu 'l quddiem l-interessi tagħhom bħala korp studentesk. Emmnu wkoll li permezz ta' din l-organizzazzjoni setgħu b'mod aktar effikaċi jithejjew għall-ħajja ta' tmexxija fl-oqsma varji tal-ħajja Maltija. B'dawn il-konsiderazzjonijiet f'moħħhom fl-1901, matul ir-rettorat tal-Professor Napuljun Tagliaferro, l-istudenti universitarji qatgħuha li kien wasal dak il-mument li jiffurmaw l-assocjazzjoni tagħhom u hekk ikunu jistgħu jstosnu aħjar il-moviment favur id-difiza tas-sentiment nazzjonali li f'dak iż-żmien raw u hassew li kien qed ikun mhedded mill-ħakkiema Britanniċi. L-istudenti raw li kien hemm assalt fuq l-ilsien u l-kultura ta' Malta (jigifieri t-Taljan) kif ukoll fuq il-libertajiet politiċi li l-klassi politika Maltija kien irnexxiela, tajjeb jew ħażin, tikseb bi tbatija kbira sa dak iż-żmien. Il-korp studentesk ma setax jibqa' inattiv jew insensittiv f'dawn iċ-ċirkustanzi, imma s'issa kien għadu ma daħalx b'mod konkret fit-taqbida tal-imħuħ li kienet għaddejja fil-pajjiż. L-istudent tal-ligi Arturo Mercieca ntefa' b'ruħu u b'gismu biex ibiddel dan kollu u għalhekk għamel ħiltu kollha biex jifforma l-ewwel kunsill minn fost il-ftit studenti universitarji li kienu jiffrekwentaw l-Università f'dak iż-żmien. Ried li din l-organizzazzjoni li xtaq iwelled tkun waħda awtonoma u indipendenti halli b'hekk, kif sostna Mercieca stess, ikollha ħelsien shiħ fl-azzjonijiet tagħha. Hekk twieled il-Comitato

Permanente Universitario (CPU) b'delegati mill-Fakultajiet preżenti fl-Università ta' Malta fl-1901, filwaqt li l-presidenza giet offruta lil Arturo Mercieca li kellu jibqa' jokkupaha sakemm iħalli l-Università.¹ Il-CPU ntefa' għax-xogħol li kien twaqqaf għalih u hekk ha sehem fil-kampanja politika li kienet qed tithegġeg f'Malta u li kompliet sakemm inkisbu r-riformi politiċi li segwew l-irvellijiet tas-7 ta' Ġunju 1919, u aktar lil hinn. Hekk bdiet l-għaqda studenteska li għadha attiva sal-lum taht it-titlu ta' Kunsill Studenti Universitarji (KSU).² L-isem oriġinali kien mibni fuq dak ta' kumitati studenteski attivi fl-Italja,³ u dan ma setax ikun mod ieħor minħabba li l-fundaturi tal-CPU kienu ferm viċin il-lingwa u l-kultura Taljana.

L-għanijiet imsemmija rigward sehem akbar fil-ħajja u l-ġrajjet tal-pajjiż mill-ewwel daħħlu lill-istudenti universitarji f'attivizmu ħaj u sinifikanti. Tant hu hekk li l-preżenza tal-istudenti spikkat f'manifestazzjonijiet nazzjonali bħalma kien il-meeting tal-5 ta' Mejju tal-1901 kontra l-impożizzjoni ta' taxxi godda u biex juru appoġġ għal-lingwa Taljana li kien qed jidher dejjem aktar ċar kemm kienet qed tiġi mhedda mil-lingwa Ingliza. Il-poplu ltaqa' barra Bieb il-Bombi fil-Floriana f'manifestazzjoni tant kbira li Arturo Mercieca ħass li seta' jiddeskriviha bħala '*stragrande*' u li gābet flimkien nies minn Malta u minn Għawdex. F'din l-okkażjoni l-president tal-CPU ngħata spazju biex jagħmel indirizz qasir lill-folla, u kif spiċċa, għan-nom tal-istudenti universitarji, Mercieca ppreżenta bandiera Maltija lill-Dott. Fortunato Mizzi li kien għadu kif ha f'idejh it-tmexxija tal-Partit Nazzjonalista. Din il-bandiera kellha fuqha l-iskrizzjoni: '*Gli studenti del 1901 a Fortunato Mizzi, gloria del presente, esempio alle future generazioni*' (L-istudenti tal-1901 lil Fortunato Mizzi, għeħ tal-preżent, eżempju għall-ġenerazzjonijiet ta' għada). Waqt li ha l-bandiera, Mizzi biesha u għannaq lil Mercieca. Il-preżenza tal-istudenti kienet giet rikonoxxuta tant li barra li kienu milqugħa kordjalment, ġew mistiedna għal numru ta' ljieli organizzati ad unurhom fit-Teatru Rjal tal-Belt Valletta u f'teatru ġewwa Bormla. Mid-dħul li ġie gġenerat minn dawn l-okkażjonijiet, l-istudenti ngħataw fondi biex iħallsu l-multi li kienu ġew imposti fuqhom mir-Rettur tal-Università talli ħadu sehem fil-manifestazzjoni ta' Bieb il-Bombi u f'dimostrazzjonijiet oħrajn. U billi l-istudenti komplew jattendu laqgħat oħra, ħarġet ukoll ordni biex jiġu mkeċċija u l-Università tiġi magħluqa.⁴

Madankollu dawn l-ordnijiet u theddid ma kissrux lill-korp studentesk. Għall-kuntrarju, l-istudenti aktar issaħħu fid-determinazzjoni tagħhom u raw kemm kien bżonnjuż li jkunu magħqudin u li jlaqqgħu l-ideat u l-ħsibijiet tagħhom. Fi kliem Arturo Mercieca, "*Mancava loro un ambiente adatto dove scambiare le proprie idee, stimulare i sensi*

patriottici, e insieme procurarsi svaghi convenienti alla loro età" (kellhom bżonn l-ambjent adatt fejn setghu jaqsmu l-ħsibijiet tagħhom, jitheggu fis-sentimenti patrijottiċi, u jsibu modi kif setghu jqattgħu l-ħin skont l-età tagħhom). Minn dan il-bżonn ħareġ iċ-Circolo La Giovine Malta li twaqqaf minn grupp ta' voluntieri wara laqgħa li kienet saret fil-Każin tal-Banda La Valette. L-ewwel sede taċ-Circolo kien ġewwa Triq Britannia fil-Belt Valletta, u Arturo Mercieca inhatar president.⁵

Probabbli ħadd f'dak il-mument tat-twaqqif ma seta' verament jobsor x'sehem importanti kien se jkollha fil-futur *La Giovine Malta* fil-ġrajjet nazzjonali u kif imbagħad irriżulta matul il-ġrajjet tas-*Sette Giugno*, il-Kostituzzjoni Amery-Milner tal-1921, u magħha l-kisba ta' Gvern Responsabbli u l-ewwel Parlament Malti.

“

***...ħadd f'dak il-mument
tat-twaqqif ma seta' verament
jobsor x'sehem importanti kien
se jkollha fil-futur La Giovine
Malta fil-ġrajjet nazzjonali u kif
imbagħad irriżulta matul il-ġrajjet
tas-Sette Giugno, il-Kostituzzjoni
Amery-Milner tal-1921, u magħha
l-kisba ta' Gvern Responsabbli u
l-ewwel Parlament Malti.***

L-ISTUDENTI JILAGĦBU L-PARTI TAGĦHOM

Mat-twaqqif tal-CPU, il-korp studentesk adotta stil ta' hajja ta' universitajiet Ewropej bħall-introduzzjoni ta' beritta partikulari li kienet tiddistingwi student universitarju minn persuni oħra f'manifestazzjonijiet pubbliċi. Żdiedet il-preżenza tal-istudenti f'dimostrazzjonijiet patrijottiċi b'sostenn għall-patrimonju nazzjonali. Aktar 'il quddiem ħadu sehem f'wirjiet ta' solidarjetà favur is-sehem tal-Italja matul l-Ewwel Gwerra Dinjija. Żdiedu wkoll il-vjaġġi u l-mawriet lejn l-Italja li komplew isaħħu s-sentiment pro-Taljan. Din il-qrubija bejn Malta u l-Italja kienet magħduda mill-istudenti bħala waħda bżonnjuża għax kienu jaraw dak kollu Taljan bħala l-wirt naturali ta' Malta u l-poplu tagħha.⁶ Dan l-istess wirt kien ukoll mezz ta' għaqda għalihom u kien jagħżilhom minn dawk li kienu jxaqilbu favur l-Gvern Kolonjali u t-tradizzjoni Ingliża.

Il-Gwerra l-Kbira (1914-1918) għiet u għaddiet. Malta ma kinitx għiet affettwata estensivament minhabba li l-kolonja serviet bħala stazzjon għat-trasferiment tat-truppi u bħala port għall-vapuri tal-Alleati u qatt ma kienet involuta direttament fil-ġlied. Malta kienet ukoll spartar wieħed fejn il-feruti tal-front tal-battalja kienu jsibu refuġju u jagħmlu l-perjodu ta' konvalescenza f'post sigur qalb il-ħbieb. Kien hemm mill-banda l-oħra numru ta' Maltin li nġhaqdu u ġġieldu fl-imkien mal-forzi armati tal-Imperu jew ħadmu mal-flotta merkantili, u wħud minnhom tilfu hajjithom jew ġew feruti fil-ġlied fl-Ewropa, fil-Mediterran jew f'territorji oħra. Madankollu, kien hemm realtà partikulari li żgur affettwat lill-Maltin bħala riżultat tal-Gwerra l-Kbira. Din kienet marbuta mas-sentiment ta' libertà u helsien mill-ħakma mhux mixtieqa.

Fuq kollox din kienet waħda mir-raġunijiet għaliex giet miġġielda dik li giet idealizzata bħala 'l-gwerra li se ttejjem il-gwerer kollha'. Nibtu għalhekk diversi movimenti f'pajjiżi differenti bil-għan li jaħdmu għall-emanċipazzjoni nazzjonali. Malta ma kinitx baqgħet saġma minn din iż-żiffa tal-bidla li tant kienet tinħass helwa fuq wiċċ dawk li kienu joħolmu f'pajjiż fejn imexxu n-nies tal-post u mhux dawk barranin. Nies bħal Dott. Filippo Sciberras u oħrajn attivi fil-politika Maltija hassew li dak kien iż-żmien propizju biex jibdeu jimbuttaw għal kostituzzjoni ġdida u aħjar għal pajjiżhom. Dik tal-1887 kienet forsi sopportabbli, imma dik tal-1903 żgur kienet l-antiteżi ta' dak kollu li kienu jixtiequ għal Malta. L-aspirazzjonijiet tal-klassi politika Maltija thegħgu u nies, fosthom Dott. Giuseppe Mizzi, iben Fortunato, talbu lil Dott. Sciberras biex jieħu l-inizjattiva u jibda proċess fejn iressaq madwar mejda waħda gruppi varji mis-soċjetà Maltija u jmexxihom f'diskussjonijiet biex jirsistu għall-kostituzzjoni mixtieqa. Filippo Sciberras ma żammx lura u daħal għal din l-isfida iebes. L-ewwel għaqda li aċċettat l-appell tiegħu, nhar id-29 ta' Novembru 1918, kienet il-*Giovine Malta*, f'dak iż-żmien immexxija mill-president Dott. Enrico Mizzi u s-segretarju Dott. Salvatore Xuereb. Malajr ingħaqdu mal-grupp dejjem jikber il-Comitato Patriottico taħt Mons. Ignazio Panzavecchia, iċ-*Chamber of Legal Procurators*, il-gazzetta *Voce del Popolo*, u l-korp studentesk permezz tal-*Comitato Permanente Universitario*. Studenti li sostnew lill-Filippo Sciberras kienu jinkludu lil Alessandro Stilon de Piro, Tito Castaldi u Vincenzo Frendo Azopardi.⁷ Castaldi kien il-president tal-CPU f'dik l-epoka u hekk permezz tiegħu l-istudenti tal-Università ta' Malta poġġew lilhom infushom fuq quddiem tal-ġlieda għat-titjib kostituzzjonali ta' pajjiżhom.

Dan kien żmien meta l-istudenti hassew motivazzjoni akbar biex jissieħbu f'dan il-moviment tal-Maltin kontra l-Gvern Inġliż. L-awtoritajiet Britanniċi kienu qed jipplanaw riforma fil-grad universitarji li kienet se tolqothom fil-laħam il-ħaj. Il-ħsieb tal-Gvern kien li l-grad LL.D., M.D. u D.D. jinbidlu għal LL.B., M.B. u D.B. u hekk jiżvaluta dawn il-grad li huma kienu qed jistudjaw għalihom. Biex jilħqu l-grad tad-dottorat originali kien se jkollhom jistudjaw sentejn aktar u jagħmlu aktar eżamijiet.⁸ L-istudenti universitarji tal-Liġi, il-Medicina u d-Divinità harġu fit-toroq jipprotestaw kontra din ir-riforma li kienet qed tinħema. Dawn id-dimostrazzjonijiet studenteski saru fuq medda ta' ġranet bejn l-10 u 26 ta' Mejju tal-1919 u f'mument partikulari waqt li l-istudenti kienu mexxin matul it-toroq tal-Belt, huma lemħu lil Francesco Azzopardi, li kien membru kemm tal-Kunsill Leġislattiv kif ukoll ta' dak Eżekuttiv. Peress li hu kien qabel mal-Gvern Britaniku fuq din ir-riforma l-istudenti dehrilhom li kellhom ibeżbżuhielu u għalhekk isottawh bil-bajd.⁹ Il-Pulizija ġabru l-mexxejja tal-istudenti u tellgħuhom il-qorti.

L-istudenti, madankollu, ma qaghdux kwieti, ma fhassewhomx intimidati; anzi. Inghaqdu u ghamlu strajk, u fosthom kien hemm Rosario Frendo Randon, Edoardo Critien, Carmelo Mifsud Bonnici 'il-Gross', u Paolo Borg Olivier.¹⁰ U biex aktar juru l-animu kumbattiv tagħhom, dawk l-istudenti li kienu ttellgħu l-qorti marru għall-ewwel seduta f'karozza li kienet imżejna bil-fjuri. Matul it-triq kienu akkumpanjati minn shabhom u nies oħra bil-karozza tinsaq bil-mod matul Triq Irjali, il-Belt. L-istudenti mixlija ntlagħhu bhala eroj mill-folla prezenti u matul it-triq bdew iwaddbulhom il-fjuri, sakemm waslu quddiem il-qorti fejn intlaqghu b'għajjat ta' approvazzjoni. Meta daħlu quddiem il-maġistrat, jghidilna Dott. A.V. Laferla, dan ippospona l-kawża għal ġimgħa wara.¹¹ Dott. Herbert Ganado jzid li skont dak li kien jiftakar hu, meta l-istudenti akkużati dehru quddiem il-maġistrat, dan illiberahom. Ganado kompli li kienet ġriet ix-xniegħa li meta l-maġistrat sab quddiemu l-aqwa avukati tal-kriminal lesti biex jiddefendu lill-istudenti kljenti tagħhom, u awla ppakkjata bl-istudenti shabhom, dan thawwad. Għalhekk biex jehles malajr minn dik is-sitwazzjoni skabruża, qatagħha li jagħtihom il-libertà. U kellu għalxiex jithawwad għax dawn l-avukati difensuri kienu l-Konti Dott. Alfredo Caruana Gatto, Dott. Serafino Vella, Dott. Ugo Mifsud (president passat tal-CPU) u Dott. Giuseppe Degiorgio.¹²

Ir-reazzjonijiet għar-riformi maħsuba mill-Gvern kienu ilhom li faqqsu sa minn meta dawn dehru fl-Istatut tal-1915. L-Istatut kif emendat kien jaħseb biex inehħu d-dottorati u dawn jiġu sostitwiti minn baċcellerati. L-istudenti hađuha bi kbira għax raw li barra li l-istatus tagħhom fis-soċjetà kien se jiġi affettwat negattivament kienu se jbatu wkoll il-prospetti futuri ta' xogħol. Fl-istess sena u fl-istess Statut il-*Comitato Permanente Universitario* ġie rikonoxxut mill-awtoritajiet.¹³ Imma ma' dan ir-rikonoxximent kien hemm ukoll mossa biex il-CPU jiġi riorganizzat u anki jinbidillu ismu għal dak ta' *Students' Representative Council*. Ma jistax jonqos li l-CPU hareġ qatta' bla habel kontra dawn l-attentati fuqu li hekk kienu żdiedu mal-assalt fuq il-gradjakkademici. Ir-reazzjoni tal-istudenti kienet li jidhlu b'ruħhom u b'ġisimhom f'konfront mal-Università. L-Istatut tal-1915 haseb ukoll biex l-Università tiftaħ korsijiet għan-nisa fejn, skont Artiklu 8 tal-Ewwel Kapitlu, kien iddikjarat li "*Sex shall not be a ground of disqualification*".¹⁴

Fl-1919 din il-konfrontazzjoni bejn il-korp studentesk u l-awtoritajiet universitarji kienet ċara u fid-deher. Ir-Rettur tal-Università u Direttur tal-Edukazzjoni, il-Prof. Enrico Magro, waqt l-evidenza li ta quddiem il-Kummissjoni li investigat l-avvenimenti tas-*Sette Giugno*, iddeskriva l-imġiba tal-istudenti fil-ġranet li kienu qed jistrakjaw bhala waħda

nieqsa mid-dixxiplina. Fost l-azzjonijiet tal-istudenti kien hemm dik li għalqu b'katina u katnazz ir-rixtellu tal-ħadid tal-entratura għall-Università li kien jinsab fi Triq San Pawl. Ir-Rettur irrapporta wkoll li dawk li xtaqu jkomplu bl-istudji tagħhom ma tħallewx jidhlu fl-Università minn xi studenti li kienu qegħdin fuq strajk. Dawn il-protesti baqgħu sejr in sas-26 ta' Mejju u għalhekk l-awtoritajiet iddeċidew li jikkastigaw lil dawn l-istudenti billi ma jhalluhomx joqogħdu għall-ewwel sessjoni tal-eżami annwali. Din il-miżura kienet ukoll għet approvata mill-Gvernatur ta' Malta fil-pożizzjoni tiegħu ta' *Visitor tal-Università*. Magro kompli li fit-22 ta' Mejju hu kien għarraf lill-istudenti li kienu fuq strajk li jekk ma jirritornawx lejn il-klassijiet sas-26 ta' Mejju, dawn ma kinux se jithallew jagħmlu l-ewwel sessjoni tal-eżamijiet. Ta wkoll permess lill-korp studentesk biex jagħmel laqgħa fl-*Aula Magna* tal-Università u wara kulhadd imur għal-rasu. Wara l-laqgħa nstabu żewġ ħġieġ tat-twieqi miksur u r-rixtellu ta' barra tal-Università żgassat, imma hu ma seta' jidentifika lil ħadd għal dawn l-azzjonijiet.¹⁵

“ L-istudenti taw ukoll sehemhom fil-ġranet u l-ġrajijiet marbuta mas-7 ta' Ġunju għax għalkemm kienu għadhom fuq strajk, dawn xorta kienu preżenti meta ssejthet l-Assemblea Nazzjonali. Huma kienu rappreżentati minn grupp ta' studenti determinati (balda pattuglia), u meta nqalgħu l-irvellijiet u bdew iwegġgħu n-nies, l-istudenti ġarrew il-feruti fil-Giovine Malta.

Il-Prof. Magro zied li fit-23 ta' Mejju l-istudenti ngabru hdejn l-Università u mbagħad akkumpanjaw lejn il-qorti lill-erba' shabhom mixlija b'disturbi fi Triq Irjali. Iddeskriva l-korteo li fforma bil-karozzi mzejna bil-fjuri, u kompli li dawn daru mat-toroq tal-belt sa ma reġghu waslu l-Università b'folla kbira takkumpanjahom. Din il-folla daħlet fil-bini tal-Università u kissret il-ħġieġ u għamlet ħsarat oħra.¹⁶

Ir-rakkont tar-Rettur isemmi wkoll il-ġurnata tas-27 ta' Ġunju, meta l-ġrajjet imqanqla ta' ftit jiem qabel kienu għadhom friski fil-memorja tal-istudenti. Xehed li dakinhar l-istudenti ngabru fil-kuritur tal-Università u marru għandu biex jistaqsuh jekk kellux risposta għall-petizzjoni li huma kienu bagħtu lill-Gvernatur. Hu wieġeb li ma setax jagħtihom risposta u dan il-kliem qajjem reazzjoni fost l-istudenti. Huma bdew jgħajtu u jwerzqu, u waqt li telqu minn hdejn bdew ikantaw il-*Marseillaise*. Xi wħud daħlu wkoll bil-moħbi fi klassi u waddbu bank u purtella ta' tieqa għal ġol-bitħa tal-Liċeo (li kien jagħmel parti mill-bini tal-Università).¹⁷

Dawn l-azzjonijiet, anki pprovokati mir-riformi li l-Gvern kien jidher li kien qed jahmi biex inaqqas is-saħħa tal-istudenti universitarji, poġġew il-korp studenteski fl-avangwardja tan-nazzjonalizmu Malti f'dak il-perjodu. Il-kant tal-*Marseillaise* kien sinjal wieħed. Sinjal iehor kien l-għażla ta' Carmelo Mifsud Bonnici bhala l-president tal-CPU bejn l-1919 u l-1922; bniedem mwahħad mas-sentimenti patrijottiċi u xempju tal-ispirtu tal-għerf. Kif ikkummenta l-Prof. Oreste Fernando Tencajoli, Mifsud Bonnici kien ilu jhaddan l-ispirtu tan-nazzjonalizmu militanti minn meta kellu 16-il sena. Ikompli li sakemm iggradwa bhala avukat kien diġà għamel isem għalih innifsu fis-soċjetà Maltija permezz tal-isforzi sostnuti tiegħu fil-qasam politiku u bil-poeziji patrijottiċi li kiteb.¹⁸ Kien fil-fatt 'il-Gross' il-moħħ wara l-istrajk tal-istudenti tal-1919.¹⁹ Għalkemm dan l-istrajk kien jidher motivat mill-attentat ta' riforma marbuta mal-gradi akkademiki, kellu wkoll fil-mira l-ħakkiema kolonjali li r-riformi li kienu qed jintroduċu fil-pajjiż tqisu min-nazzjonalisti Maltin bhala ndhil u intrużjoni mistmerra u li għalhekk kellha tiġi opposta. Carmelo Mifsud Bonnici l-istudent, u wara l-politiku, kien għalhekk dejjem fuq quddiem jikkumbatti l-infiltrazzjoni tal-kultura Anglo-Sassona li riedet tieħu post dik Taljana li għalihom kienet tisser dik Maltija.

L-istudenti taw ukoll sehemhom fil-ġranet u l-ġrajjet marbuta mas-7 ta' Ġunju għax għalkemm kienu għadhom fuq strajk, dawn xorta kienu preżenti meta ssejhet l-Assemblea Nazzjonali. Huma kienu rappreżentati minn grupp ta' studenti determinati (*balda pattuglia*), u meta nqalgħu l-irvellijiet u bdew iweġġgħu n-nies, l-istudenti ġarrew

il-feruti fil- *Giovine Malta*. Aktar tard marru jagħmlu ġabra madwar it-toroq tal-Belt għall-familji tal-vittmi.²⁰

Il-Libro Bianco li jtkellem fuq l-istorja tal-CPU u tal-SRC jgħid li, "Even after the glorious event of the 7th June the history of the CPU continues to reflect the history of the political struggle. The victories of the nation are the victories of the students..."²¹

¹ Mercieca, A., *Le Mie Vicende* (Malta, 1947), 25.

² Għall-istorja tal-KSU ara, Cassar, G., *Student representation at the University of Malta: A history 1901-1971* (Malta, 2011).

³ Kif indikat fil-*Libro Bianco - White Book - Livre Blanco* miktub f'Diċembru tal-1957 u miżmum fi-arkivju tal-Kunsill Studenti Universitarji, fl-Università ta' Malta.

⁴ Mercieca, 25-6.

⁵ *Ibid.*, 28.

⁶ Mislut mil-*Libro Bianco*.

⁷ Ganado, H., *Rajt Malta tinbidel*, i (Malta, 1977), 197-8.

⁸ Laferla, A.V., *British Malta*, ii (Malta, 1947), 221.

⁹ Bartolo, P., *X'kien ġara sew fis-VII Giugno 1919* (Malta, 1979), 64; Laferla, 222; Sant, M.A., *Ir-Rivoluzzjoni Maltija* (Malta, 2009), 30.

¹⁰ Sant, M.A., "Sette Giugno" 1919 *Tqanqil u Tibdil* (Malta, 1989), 95.

¹¹ Laferla, 222.

¹² Ganado, 216.

¹³ Galea, M., 'L-Universistà ta' Malta (1771-1964): 4 - L-Università u s-Sette Giugno', insert f'*il-mument* (5 ta' Sett. 2011), 9; Vella, A.P., *The University of Malta - A Bicentenary Memorial* (Malta, 1969), 88.

¹⁴ Camilleri, P., 'The Rise and Rise of the Female Graduate: Some milestones in tertiary education for Malta', *University of Malta Annual Report 2006* (Malta, 2007), 43.

¹⁵ Testimonjanza tal-Prof. Edoardo Magro, f'Bartolo, 64-5.

¹⁶ *Ibid.*

¹⁷ *Ibid.*

¹⁸ Tencajoli, O.F., *Poeti Malesi d'Oggi* (Ruma, 1932), f'Chetcuti, Ġ., *Carmelo Mifsud Bonnici (Il-Gross)* (Malta, 1996), 121.

¹⁹ Schiavone, M.J., *Dictionary of Maltese Biographies*, ii (Malta, 2009), 1172.

²⁰ Students' Representative Council, Exhibition pamphlet, *Exhibition of The Student Life in Malta* (Malta, 1953), 'Schizmo della Storia del Comitato Permanente Universitario', bla paġnazzjoni.

²¹ Silta mil-*Libro Bianco*.

NOTA DWAR L-AWTUR

Il-Prof. George Cassar jgħallem fl-Istitut tat-Turiżmu, Vjaġġar u Kultura tal-Università ta' Malta, u hu riċerkatur b'interessi li jinkludu l-Istorja, is-Socjoloġija, l-Istudji Soċjali, il-Pedagoġija u l-Andragoġija, l-Interpretazzjoni u l-Immaniġġjar tal-Patrimonju Kulturali, l-Istorja tal-Edukazzjoni f'Malta, it-Turiżmu Kulturali, il-Kultura, u s-Socjoloġija u l-Istorja tal-Ikel. Il-Prof. Cassar hu awtur jew editur ta' numru ta' kotba, editur ta' rivisti akkademiċi, u diversi kitbiet u kapitli miktubin minnu kienu pubblikati go kotba u rivisti relatati mas-suġġetti li jirriċerka. Cassar irrappreżenta lill-Università ta' Malta fuq il-Kumitat Koordinattiv tar-Riċerka fi hdan il-Valletta 2018 u mexxa s-Segretarjat tal-Valletta 2018 fl-Università. Serva bhala maniġer tal-proġett, konsulent jew membru fit-tim ta' numru ta' proġetti kofinanzjati mill-Unjoni Ewropea. Jiffirma parti minn kumitati ta' għadd ta' Organizzazzjonijiet Volontarji jew Mhux Governattivi. Hu wkoll membru tal-Bord tad-Diretturi tal-Awtorità tat-Turiżmu ta' Malta. Il-Prof. Cassar ingħata l-onorificenzi 'Ġieh il-Mosta' mill-Kunsill Lokali tal-Mosta fl-2007, il-'Grazzi Badge' mill-Assoċjazzjoni tal-Iscoots fl-2009, u l-'Commendatore pro merito melitensi' mill-Ordni ta' San Ġwann fl-2009.

IL-MIXJA LEJN IS-7 TA' ĠUNJU 1919

GODFREY PIROTTA

Għal hafna, l-irvellijiet tas-*Sette Giugno* kellhom rabta mill-qrib mal-Ewwel Gwerra Dinjija. Kif se naraw, din il-Gwerra kellha sehem f'dak li sehħ, imma l-għan prinċipali ta' dan l-artiklu huwa biex juri kif il-qagħda ekonomika hażina ta' Malta, minn hafna snin qabel dan il-mument storiku, hejjiet it-triq li wasslet għall-irvellijiet. Is-7 ta' Ġunju kien il-qofol ta' din it-triq twila. Dan ma jfissirx li fatturi politiċi ma tawx sehem kbir ukoll, imma dik hija storja li diġà taw kasha hafna kittieba oħra f'xogħlijiet serji u mhux se noqgħod intenniha hawn.

L-EWWEL SKOSSI

Kważi għoxrin sena qabel tmiem is-seklu dsatax kienet faqqgħet il-ġlieda dwar il-lingwa. Tliet rapporti, wiehed ta' Frederick Rowsell, iehor ta' Penrose Julyan u iehor ta' Patrick Keenan, kienu enfasizzaw l-importanza li l-ilsien Inġliż jikseb iktar dominanza fil-gzejjer Maltin.¹ Din il-politika sabet ħafna rezistenza mill-klassi professjonali u mill-knisja; tal-ewwel għax kienu ċerti li l-użu tal-Inġliż fil-Qrati u postijiet oħra tas-servizz pubbliku kien se jwassal għall-invażjoni ta' Britanniċi f'Malta li jieħdu xogħol il-Maltin,² u tat-tieni għax kienet tibża' li din il-politika twassal biex jinfiltra it-tagħlim tar-religjon Protestanta f'Malta. Din il-ġlieda ippolarizzat il-politika Maltija, tant li saħansitra lejn l-aħħar tas-seklu dsatax anki l-impjeg maċ-Ċivil safa vittma tagħha. Gerald Strickland, li dak iż-żmien kien Chief Secretary, kien għamilha ċara li min kien kontra l-ilsien Inġliż ma tantx kellu ċans għall-impjeg.³ L-impjeg maċ-Ċivil kienu mffitxija ħafna minn żgħażaġh ta' edukazzjoni tajba u din il-politika kienet ta' ostaklu għall-futur tagħhom. Ladarba din il-politika kienet gjet interpretata bħala waħda li tattakka l-għajxien tan-nies li jintlaqtu minnha, kienet faċli għall-oppożizzjoni li toħloq gwerra qaddisa kontra din il-politika. Kwistjoni oħra kienet in-nefqa tal-Gvern fuq proġetti pubbliċi, li essenzjali kemm kienu essenzjali, kienu sejrjn joħolqu piżijiet kbar fuq il-kaxxa ta' Malta u jżidu t-taxxi.

Minħabba dawn il-kwistjonijiet fl-aħħar għaxar snin tas-seklu dsatax, il-qiegħa saħnet mhux ħażin. Waqt meetings pubbliċi fl-irhula, l-għajta ta' 'Malta għall-Maltin' kienet tidwi ta' spiss akkumpanjata minn tghajjir lejn Chamberlain, li kien Segretarju għall-Kolonji, Strickland u ufficjali oħrajn tal-Gvern.⁴ Il-Knisja wkoll dahlet fil-kwistjoni u l-Isqof ma laqax talba tal-Gvernatur biex irażżan lill-Kleru milli jużaw il-prietki tal-Ħadd kontra l-Gvern.⁵ Il-qiegħa issa tant saħnet li rapport tal-pulizija stqarr li kien hemm il-probabbiltà ta' attackki fuq il-persuna ta' Strickland, waqt li l-Avukat tal-Kuruna sostna li kien qed jithejja pjan biex Strickland jiġi assassinat u ta parir lil dan tal-aħħar, li kien jinsab Londra, biex jibqa' hemm sakemm l-affarijiet jikkwitaw.⁶ Min-naha tiegħu, il-Gverntur, f'nota lil Chamberlain, qallu li l-popolazzjoni tal-Belt Valletta kienet bi għarha kontra l-Gvern.⁷ Din is-sitwazzjoni ma damitx biex wasslet, fl-1903, l-ewwel għas-sospensjoni tal-kostituzzjoni u ffit wara għar-revoka tagħha.

SKOSS KBIR IEHOR

Waqt li kien qed isehh dan kollu, l-ekonomija ta' Malta kienet sejra tajjeb. Izda f'inqas minn tliet snin l-istampa kellha tinqaleb ta' taht fuq. Fil-fatt kienet il-križi gravi ekonomika li hakmet lil Malta wara l-1906 li ddominat l-istorja u li, flimkien ma' dak li sehħ fil-Gwerra l-Kbira, gabet lill-popolazzjoni Maltija f'sitwazzjoni ta' kwaži ribelljoni. Jiena, iktar 'il fuq, digà semmejt x'kien qed jingħad f'meetings pubbliċi u kif, għaxar snin qabel l-irvellijiet tal-1919, digà kien qiegħed jinħass ferment politiku fil-gzejjer Maltin. Il-križi ekonomika komplet kebbset in-nar.

Matul il-ħakma Ingliża l-ekonomija ta' Malta kienet saret kwaži kompletament dipendenti fuq in-nefqa tal-qawwiet Ingliži. Malta kienet fortizza strateġika u fis-seklu dsatax u kmieni fis-seklu ghoxrin l-Ingliži nvestew hafna biex isahhu l-fortizza. Kull meta l-Ingliži kienu jinvestu f'xogħlijiet, inkella kull meta kienet tiżdied il-preżenza tal-qawwiet tagħhom f'Malta, l-attività ekonomika domestika kienet tieħu qabża 'l quddiem. Madankollu, meta dawn ix-xogħlijiet jieqfu, jew il-preżenza tonqos, l-ekonomija tieħu daqqa sew 'l isfel.⁸ Fi żminijiet tajbin, il-pagi joghlew u l-qgħad jonqos. Imma, magħhom, kienu joghlew ukoll il-prezzijiet u l-kirjiet. Meta tfaqqaq r-riċessjoni, jiżdied il-qgħad u l-pagi jistaġnaw, għalkemm il-prezzijiet u l-kirjiet idumu ma jinżlu 'l isfel, jekk qatt jinżlu. Dan huwa biżżejjed biex johloq križi fil-ħajja ta' numru ferm kbir ta' nies, u jekk ma jwassalx għal irvellijiet, żgur iwassal għal tgergir kbir kontra l-awtoritajiet li mingħandhom il-poplu jistenna għajnuna.

Bejn l-1890 u l-1906 l-istorja rrepetiet ruhha, b'differenza li dan kien l-ikbar bum li qatt esperjenzat Malta taht il-hakma Ingliża. Fis-snin ta' qabel is-seklu ghoxrin Malta rat il-bidu tat-twettiq ta' numru kbir ta' xogħlijiet infrastrutturali – sistemi ta' drenaġġ ġodda, il-qalba tas-sistema tat-tqassim tal-ilma minn akwedotti tal-ġebel għal kanen tal-hadid, l-introduzzjoni tas-servizz tal-ferrovija bejn il-Belt u r-Rabat, u t-tnedija tas-sistema elettrika f'hafna żoni ta' Malta. Dawn l-inizjattivi lkoll holqu opportunitajiet kbar ta' xogħol. Wara l-1901, barra l-estensjoni tas-sistema tad-drenaġġ lejn numru ta' rħula, Malta rat il-bini tal-breakwater u ta' numru ta' skejjel ġodda u faċilitajiet ohra. Barra minn hekk, il-gwerra fl-Afrika t'Isfel ġabet preżenza militari kbira lejn Malta li żiedet id-dhul tal-Maltin f'hafna oqsma tal-hajja. Huwa stmat li sal-1904 il-qawwiet militari u navali Ingliżi kienu għamli investment f'Malta li kien ilahħaq iż-żewġ miljuni sterlina fis-sena, somma fenominali għal dawk iż-żminijiet.⁹

Mandankollu, parti sew mill-ispiza għal dawn ix-xogħlijiet kellha tithallas mit-taxxi tan-nies. M'hemmx dubju li dawn ix-xogħlijiet taw kontribut sinifikanti biex titjeb il-kwalità tal-hajja tal-Maltin, u sakemm dawn ix-xogħlijiet kienu għaddejjin, il-ħaddiem Malti gawda minn prosperità kbira. L-importazzjoni ta' prodotti żdiedet sewwa u l-aspettattiva tal-poplu żdiedet ukoll. Mili sħaħ ta' djar ġodda ġew mibnija, bliet u rħula kibru qatigh u anki żdied it-traffiku fit-toroq. In-nies bdew jizzewġu ta' età iżgħar u, bejn l-1901 u l-1911, il-popolazzjoni qabżet b'14.5 fil-mija. Fl-1904-5 id-dhul tal-Gvern laħaq £467,335, l-akbar somma li qatt laħaq, waqt li s-surplus tal-Gvern kien ta' £160,000, li wkoll kien rekord għall-pajjiż.¹⁰ Issa, meta wiehed iqis li dan id-dhul kien ġej prinċipalment mid-dwana u mit-taxxi indiretti, malajr jintebaħ kemm din kienet indikazzjoni ċara tan-nefqa fuq il-konsum.

Iżda l-waqqha ġiet f'daqqa, daqs kemm kien ġie f'daqqa l-bum. Fl-1906 ix-xogħlijiet kienu spicċaw, il-qgħad ha qabża kbira 'l fuq, il-paġi waqgħu b'rata mgħaġġla hafna u, fi żmien qasir, fil-pajjiż beda jaqum il-paniku. In-nies bdew ifittxu biex jemigraw bi hġarhom. In-nefqa tal-Gvern f'dik li kienet tissejjaħ karità, għax il-frażi "servizzi soċjali" jew "welfare state" ma kinux għadhom saru parti mill-vokabularju politiku ta' kważi ebda pajjiż, laħqet is-somma ta' £68,000 sas-sena 1909; waqt li d-dhul tal-Gvern ha daqqa kbira 'l isfel. Fl-1906 il-Gvern irrapporta defiċit ta' £14,330, ta' £17,592 fl-1907, ta' £24,842 fl-1909, u ta' £26,246 fl-1910. Dan kien ifisser li sal-1911 il-Gvern prattikament ma kellux fondi biex jaħdem u biex jirrispondi għall-kriżi li kienet qed taħkem lil Malta.¹¹

Din il-krizi, ma setax jonqos, issoktat tagħti n-nar lill-ferment politiku li kien qam lejn it-tmiem tas-seklu dsatax u li fl-1903 kien wassal biex giet revokata l-kostituzzjoni rappreżentattiva li kellha Malta. Il-membri eletti tal-Kunsill tal-Gvern, li kienu naqsu li jieħdu posthom fil-Kunsill, issa fetħu l-kanuni fuq il-Gvern. Huma bdew jishqu mal-poplu li huma kienu wissew ripetutament kontra l-miżuri li kienu hađu l-awtoritajiet f'Londra u Malta, u kemm kienu saħqu li Malta kienet fajra wisq biex tidhol għal dawn ix-xogħlijiet kbar kollha f'daqqa jew biex tiflaħ għat-taxxi li kienu daħlu. Il-politika tal-Gvern, huma qalu, kienet tidher li se tohloq instabbiltà ekonomika kbira u gġib lil Malta fi krizi, imma l-Gvern ma kienx ta' widen u baqa' jonfoq il-flus mingħajr ma jħabbel rasu għall-futur. Huma fakkru li fl-1902 il-poplu kien għe mwissi kontra s-sens ta' eforija li kien qed jaħkem lill-gżira u li ladarba dawn ix-xogħlijiet jispiċċaw Malta kienet se taqa' fi krizi. Ftit snin ta' prosperità, huma saħqu, kienu se jderru u darrew lill-ħaddiem Malti għal-livell ta' għajxien li għada pitgħada kien se jkun impossibbli għalih li jmantni.¹²

Iffaċċjat minn din il-krizi u din il-kritika il-Gvernatur, fl-1906, ħatar sottokumitat "biex jikkunsidra l-kwistjoni ta' kif seta' jinkiseb bilanċ permanenti bejn id-dhul u n-nefqa tal-Gvern."¹³ Izda l-alternattivi li sab quddiemu dan il-kumitat kienu tnejn: tnaqqis fin-numru tal-impjegati tal-Gvern jew zieda fit-taxxi eżistenti, inkella l-impożizzjoni ta' taxxi godda. Dawn kienu żewġ alternattivi li kif rajna, żgur ma kinux se jkunu popolari ma' poplu diġà magħfus sew. Il-kumitat ħass li ż-żieda fin-numru ta' nies bla xogħol ma kien ta' vantaġġ għal ħadd. Barra minn hekk wieħed ma setax jistenna li nies bla dhul finanzjarju jhallsu t-taxxi. Kieku kellu jkun hekk, żgur li kienu se jaqghu fuq il-Gvern għall-għajnuna u jkomplu jzidu mal-piżijiet finanzjarji li diġà kienu jeżistu. Għalhekk il-kumitat wasal għall-konklużjoni li ma kienx hemm triq oħra ħlief li jziedu t-taxxi u b'mhux inqas minn £37,800 fis-sena.

Mandankollu, din il-miżura, li ma kienet popolari xejn mal-poplu, lanqas laħqet l-għanijiet tagħha u fl-1908 il-Gvern waqqaf kumitat ieħor biex jistudja l-operat tad-Dipartimenti tal-Gvern ħalli tkun tista' titnaqqas in-nefqa f'dan is-settur.¹⁴ Dan il-kumitat, waqt li sejjaħ għat-trażzin ta' numru żgħir ta' impjegi maċ-Ċivil, naqas li jgħid kif verament setgħu jkunu implimentati miżuri sostanzjali biex in-nefqa tal-Gvern tonqos b'mod sinifikanti. Il-kumitat kien tal-fehma li l-krizi f'Malta ma kellhiex x'taqsam man-numru ta' impjegati fis-Servizz Ċivili jew mal-livell ta' pagi tagħhom, imma mal-fatt li l-iskwadra navali Ingliża u numru ta' riġmenti kienu telqu minn Malta b'telf għall-ekonomija lokali.

F'Londra, is-Segretarju għall-Kolonji, Lord Crewe, ma qabilx ma' din il-konklużjoni u nsista kemm fuq it-tnaqqis tal-impjegati kif ukoll fuq riforma tas-Servizz Ċivili. Għalhekk huwa, fl-1908, baġat Malta lil Robert MacCarthy biex jagħmel riforma fid-Dwana li wara kolloxx kienet tipprowdi l-akbar dħul għall-Gvern Malti. Bis-saħħa ta' MacCarthy, id-dwana waslet biex tiffranka mhux inqas minn £14,000 fi żmien sentejn.¹⁵ Crewe ma waqafx hemm u, f'Diċembru 1909, ordna lill-Gvernatur Sir Leslie Rundle biex iwaqqaf Kumitat tal-Finanzi sabiex jeżamina x-xogħol tal-kumitati li ġew qabel u jara kif setgħu jiġu implimentati numru sostanzjali ta' tnaqqis fin-numri tas-Servizz Ċivili u fin-nefqa pubblika.¹⁶

Iżda anki dan il-kumitat falla f'dan il-għan u, bħal dawk ta' qablu, sejjah għal żieda fit-taxxa li tlaħhaq 'il fuq minn £43,000 fis-sena.¹⁷ L-Uffiċjali fil-Colonial Office xejn ma kienu kuntenti b'din il-konklużjoni. Wieħed minnhom, waqt li ammetta l-ħtieġa immedjata li jiżdied id-dħul tal-Gvern f'Malta, wissa li żieda kbira bħal din ma tistax ma żżidx ukoll ir-rabja tan-nies kontra l-Gvern. Wingfield, uffiċjal ieħor fl-istess uffiċju miegħu, ilmenta kontra l-fatt li l-isforzi tagħhom fuq medda ta' erbgħin sena biex jibdlu t-taxxa fuq il-qamħ ma' taxxi oħra, dejjem falled.¹⁸ Dan kien punt importanti. Il-parti l-kbira tad-dħul tal-Gvern, għal iktar minn seklu, kienet tinkiseb mit-taxxa fuq il-qamħ, li wara kolloxx ma kinitx hlief taxxa fuq il-ħobża ta' kuljum tal-ħaddiem u l-familja tiegħu. Kien il-ħaddiem li jerfa' l-akbar piż tat-taxxi f'Malta. Imma l-membri eletti dejjem irrezistew l-idea li jiġu imponuti taxxi fuq prodotti oħra jew tidħol xi taxxa fuq il-wirt.¹⁹ Dan il-punt huwa importanti għax wieħed għandu jiftakar li l-irvellijiet tas-7 ta' Ġunju 1919 kienu wkoll protesta kontra ż-żieda fil-prezz tal-ħobż. Wieħed irid jiftakar ukoll li waħda mill-miri tal-folla rrabjata li ngabret fil-Belt Valletta dakinhar kienet id-djar ta' dawk li kienu importaturi tal-qamħ. Għalhekk, wieħed għandu hawn jinduna li kien hemm rabta bejn ir-rabja tal-folla u s-sistema ta' taxxa li kienet tagħfas fuq il-poplu għal iktar minn seklu.

Kemm dan kien minnu jidher fil-korrispondenza bejn is-Segretarju għall-Kolonji u l-Gvernatur fejn tal-ewwel esprima d-dizappunt tiegħu bix-xogħol tal-Kumitat tal-Finanzi u fakkar fuq l-impatt ħażin li żieda fit-taxxa sejra jkollha fuq il-ħaddiema f'sitwazzjoni magħmula aghar minn nuqqas kbir ta' xogħol.²⁰ Għalhekk, fuq parir ta' Wingfield, huwa informa lill-Gvernatur li kien se jibgħat f'Malta Kummissjoni Rjali biex tistħarreġ "in-numri ta' dawk impjegati mas-Servizz Ċivili, kif ukoll l-effiċjenza tiegħu," kif ukoll il-finanzi tal-gżira u l-possibbiltajiet li t-taxxi jiġu imponuti fuq hwejjeġ oħra minflok kif kienu preżentament u li jinstabu sorsi godda ta' dħul għall-Gvern. It-

tliet Kummissarji, Francis Mowatt, Russell Rea u Mackenzie Chalmers, ma' dawn l-istruzzjonijiet kellhom ukoll miżjud eżami tas-sistema ġudizzjarja f'Malta, għax skont Londra, din kienet qed twassal għal ksur ta' drittijiet u telf ta' kummerċ li setgħet tgawdi minnu l-kolonja.²¹

Kif spjegat fir-Rapport tagħha, din il-Kummissjoni kkonfermat li l-ekonomija Maltija kellha sors wieħed ta' dħul barrani: in-nefqa militari u navali kemm f'xogħlijiet u kemm fil-preżenza ta' truppi u bastimenti fil-gżira. Is-soluzzjonijiet prinċipali li rrakkomandat il-Kummissjoni tal-1911 kienu ħamsa. L-ewwel, li għandha tinholoq strateġija biex kemm jista' jkun numru kbir ta' Maltin jemigraw lejn pajjiżi oħra. It-tieni, li l-Gvern Imperjali kellu jikkontribwixxi għax-xogħlijiet kollha li setgħu jaffettwaw is-saħħa u l-kumdità tal-qawwiet Ingliżi f'Malta. It-tielet, li l-Gvern Imperjali ma jibqax jintaxxa lill-kaxxa ta' Malta £5000 fis-sena bl-iskuża li dan kien biex tkopri l-ispiża għad-difiża ta' Malta. Ir-raba', li t-taxxa tal-qamħ kellha titnaqqas bin-nofs u t-telf jitpatta minn taxxi fuq il-birra, is-sigaretti u z-zokkor u, possibbilment, minn taxxi fuq wirt u djar. Il-ħames, li l-proċeduri fil-qorti kellhom jehfiefu, in-numru ta' mħallfin u impjegati jonqos, u li fil-qrati inferjuri l-proċeduri orali kellhom ikunu bil-Malti u f'dawk superjuri il-Maltin kellhom ikollhom id-dritt li l-każ tagħhom jinstema' bil-Malti. Mandankollu, il-Kummissjoni falliet li tghid kif setgħu jiġu ffrankati l-ispejjeż fit-thaddim taċ-Ċivil. Għalhekk huma rrakkomandaw it-twaqqif ta' kumitat apposta taħt it-tmexxija tal-Maġġur Clauson, li dak iż-żmien kien Logotenent Gvernatur f'Malta. Huma saħqu li sakemm jirraporta dan il-kumitat, ebda post battal ma kellu jimtela jekk ma jkunx assolutament bżonnjuż għat-tmexxija tajba taċ-Ċivil.²²

Il-Kumitat Clauson hareġ ir-rapport tiegħu f'Marzu 1913.²³ Huma kkonkludew li x-xogħol tagħhom kien li jaraw liema miżuri setgħu jitwettqu, waqt li jhallu lill-Gvern ilaħħaq l-għanijiet tiegħu, inaqqsu n-nefqa pubblika mingħajr ma jkun hemm żieda fit-taxxi. Ir-rapport jgħid li ekonomija kienet possibbli jekk xogħlijiet pubbliċi jiġu ristretti għal dak li kien verament meħtieġ; billi jkun hemm ekonomija fin-nefqa fuq tiswijiet ta' toroq u dwal; jekk jingħataw b'tender lill-privat il-ġbir tal-iskart u t-tindif tat-toroq; billi s-servizzi tal-isptarjiet u tad-Dar tal-Karità (illum San Vinċenz de Paule) jiġu mogħtija strettament lil dawk li għandhom bżonn il-kura u jiġu utilizzati għaqdiet u organizzazzjonijiet immexxija mill-Knisja u individwi privati. Huma wkoll sejhju għat-tneħħija tal-pensjoni lil dawk kollha li kienu jithallsu bil-ġurnata u s-sensja lil madwar dsatax-il skrivan u impjegati oħra. Dawn u miżuri oħra ma kinux oriġinali għax ħafna minn dawk li kienu deheru quddiem il-Kummissjoni Rjali kienu għamlu l-istess

suggerimenti. Li hu żgur hu li s-sitwazzjoni f'Malta, minhabba din il-kriżi, kienet qed issir dejjem iktar diffiċli u s-sens ta' rabja baqa' dejjem jikber. Il-prezzijiet komplew joghlew u minhabba dawn id-diffikultajiet il-ħaddiema kienu qed isiru, ftit ftit, iktar militanti. Diġà, qabel is-sena 1913, is-sinjali ta' dan il-moviment kienu jidhru ċari. L-ewwel strajk industrijali kien seħħ fi Frar tal-1900 mill-ħaddiema tal-faħam ġewwa l-port li, sa dak iż-żmien, lanqas kienu organizzati f'xi unjin.²⁴ Kienu mbagħad il-ħaddiema tat-Tarzna li ħadu azzjoni industrijali fi ġlieda għal pagi aħjar f'Novembru 1902.²⁵ Il-kbir kien għadu ġej.

“Il-parti l-kbira tad-dhul tal-Gvern, għal iktar minn seklu, kienet tinkiseb mittaxxa fuq il-qamħ, li wara kollox ma kinitx ħlief taxxa fuq il-ħobża ta' kuljum tal-ħaddiem u l-familja tiegħu. Kien il-ħaddiem li jerfa' l-akbar piż tat-taxxi f'Malta. Imma l-membri eletti dejjem irreżistew l-idea li jiġu imponuti taxxi fuq prodotti oħra jew tidhol xi taxxa fuq il-wirt.¹⁹ Dan il-punt huwa importanti għax wieħed għandu jiftakar li l-irvellijiet tas-7 ta' Ġunju 1919 kienu wkoll protesta kontra ż-żieda fil-prezz tal-ħobż.

IL-GWERRA L-KBIRA U L-IMPATT TAGĦHA

F’Lulju 1914 l-imperi Ewropej daflu fi gwerra kontra xulxin. Bhal kull gwerra qabilha, din il-gwerra pprovdiet opportunitajiet kbar ta’ xogħol għall-Maltin, imma minħabba n-natura tagħha ħolqot diffikultajiet kbar ukoll. Malta, iktar minn qatt qabel, kienet fil-bżonn li timporta kwantitajiet kbar ta’ ikel, kemm biex issostni popolazzjoni li kienet kibret ħafna, kif ukoll minħabba l-eluf ta’ membri tal-qawwiet Alleati. Imma l-gwerra gabet skarsezza kbira u l-prezzijiet tal-ikel gholew mas-smewwiet. Il-prezz tal-hobż, l-ikel komuni ta’ parti kbira mill-popolazzjoni, ittripla, il-laħam bi tlett darbiet u nofs u taz-zokkor erba’ darbiet.²⁶ Il-Gvern ipprova jtaffi l-ġuħ b’sussidji lill-importaturi tad-dqiq u bil-ħolqien ta’ bordijiet biex jikkontrollaw il-prezzijiet. Imma dawk impjegati b’paga fissa batew ħafna, għax il-paga ma kinitx biżżejjed biex titma lilhom u l-familji kbar li normalment kellhom dak iż-żmien. Fost dawn kien hemm il-parti kbira tal-impjegati taċ-Ċivil. Dan huwa wkoll punt importanti għax kienet waħda mill-konsegwenzi li ziedet il-militanza fost il-ħaddiema u ssoktat tindokra atmosfera ta’ skuntentizza u rabja li wasslet għall-irvellijiet.

Matul is-snin tal-gwerra membri taċ-Ċivil, speċjalment l-impjegati fl-iskala ta’ isfel, bagħtu ħafna ittri lill-Gvernatur biex dan jagħtihom assistenza. Minn żmien għal żmien il-Gvernatur ħabbar l-għoti ta’ “War Bonuses” biex jipprova jgħinjom. Haddiema oħra, minkejja li l-gwerra kienet fl-aqwa tagħha, fosthom il-ħaddiema tat-tarzna, marru pass iktar u fl-1917 ħadu azzjonijiet industrijali li bis-saħħa

tagħhom hađu żieda ta' 50% tal-paga. F'Mejju 1918, probabbilment imheġġa mis-suċċess tal-ħaddiema tat-Tarzna, u ftit xhur biss qabel tmiem il-gwerra, l-iskrivani tal-Gvern ghamlu protesta mal-Gvernatur Lord Methuen li fiha talbu riforma fil-kundizzjonijiet tagħhom.²⁷ Izda, meta raw li din ma laħqitx l-għan tagħha, huma sejhu għal laqgħa għall-membri klerikali kollha. F'din il-laqgħa, permezz ta' memorandum, spjegaw kif il-membri klerikali kienu qed ibatu minn nuqqas ta' nutriment, kif kellhom johorġu it-tfal tagħhom mill-iskola u li kellhom saħansitra jċedu l-polzi ta' assigurazzjoni fuq hajjithom. Madankollu r-risposta minn Londra ma kinitx dik li xtaqu.²⁸

F'Ottubru tal-istess sena l-affarijiet hađu bixra iktar serja meta, issa, kienu l-pulizija li harġu fuq azzjoni industrijali. Dan forsi jispjega għaliex waqt l-inkjesta dwar l-irvellijiet ingħad li l-pulizija Maltija, kif ukoll il-Milizzja, mhux talli ma tawx sehem biex jitražżnu l-irvellijiet, imma deħru nieqsa mill-heġġa biex jagħmlu hekk. Il-Gvernatur, iffaċċjat minn din is-sitwazzjoni, żamm lura milli jikkomunika r-risposta negattiva ta' Londra lill-iskrivani b'iktar minn xahar. Meta fl-aħħar il-Gvernatur għadda din ir-risposta, minflok is-soltu deferenza li kienet mistennija lejha minn membri taċ-Ċivil, sab ma' wiċċu memorandum iehor b'ton ferm iktar militanti. Is-sitwazzjoni kienet tant hażina li bilfors kienu se jishnu l-irjus. Fuq dan ma kienx hemm dubju. Hax-xahar qabel, f'Jannar 1918, f'ittra lis-Segretarju tal-Istat għall-Kolonji, il-Gvernatur kien informah li l-massa l-kbira tal-poplu ftit li xejn kellha x'tiekol. Irrapporta li anki l-pitolru ma setax jinkiseb għax kien skars u dan kien ifisser li l-Maltin lanqas setgħu jsajru l-ftit ikel li kellhom. Fi kliemu, numri kbar ta' nies kienu f'riskju serju li jmutu bil-ġuħ. Il-Gvern mhux talli ma kellux flus, imma kien qed isofri minn deficit qawwi u l-faqar tan-nies żgur li ma kienx jippermetti żieda fit-taxxa.²⁹

Fl-istess perjodu, żdiedu fin-numru u fl-insistenza tagħhom il-petitizzjonijiet għal riforma politika li tagħti lil Malta gvern rappreżentattiv. F'Novembru 1918 ukoll, it-tabib Filippo Sceberras, persuna meqjusa mill-Gvernatur bħala persuna ta' veduti moderati, sejjah biex l-għaqdiet kollha kostitwiti jiltaqgħu f'Assemblea Rappreżentattiva biex tiġi mfasla kostituzzjoni ġdida għal Malta. Din is-sejha qajmet moviment kbir fil-gżira u l-għaqdiet wiegħbu għas-sejha bi hgarhom. Bħallikieku l-Gvern ma kellux diffikultajiet biżżejjet, kien huwa stess li żied mal-ferment meta harġet l-aħbar li l-Gvernatur kien ta' żieda fis-salarju lill-Kapijiet tad-Dipartimenti li kienu jpoġġu fuq il-Kunsill tal-Gvern u lill-Assistent Segretarju tal-Gvern.³⁰ Ma setax jonqos li r-reazzjoni tal-iskrivani taċ-Ċivil tkun waħda ta' rabja kbira. Diżgustati b'dan l-aġir, kienu lesti jiehdu sehem fl-Assemblea Nazzjonali ta' Sciberras u waqfu biss milli jagħmlu dan

fuq ordni, maħruġa fl-aħħar mumentu, mill-Gvern. Madankollu, skont gazzetta ta' dak iż-żmien, ħadd minn dawn l-iskrivani ma neħħa ismu minn riżoluzzjoni tal-Assemblea li kienet titlob għal kostituzzjoni rappreżentattiva.³¹ Għal dawk iż-żminijiet din kienet azzjoni kuragġuża, għax membru taċ-Ċivil seta' jitlef l-impjeg tiegħu jekk jieħu sehem f'attivitajiet politiċi. Kien f'Mejju 1919 li l-iskrivani tal-Gvern waqqfu l-ewwel għaqda tal-impjegati magħrufa bħala l-Malta Civil Service Association.³²

Biex tkompli tithawwad il-borma, tmiem il-gwerra ġab miegħu numru kbir ta' sensji fit-Tarzna u mill-qawwiet militari u navali Ingliżi. Il-prezz tal-ikel baqa' joghla u l-poplu f'it kien għad fadallu fejn jistkenn. Folol ta' nies bdew deħlin il-Belt ifittxu risposta. Ħafna minnhom kienu f'qagħda ta' disprament. Id-dibattitu jaħraq li kien għaddej fost movimenti politiċi, gazzetti u l-istess nies fit-toroq fl-aħħar ħa n-nar u fis-7 ta' Ġunju 1919 seħħu l-irvellijiet li ħallew sitt Maltin mejta. L-Aġent Gvernatur, il-General Hunter-Blair, waqt li rraporta dak kollu li kien seħħ lis-superjuri tiegħu f'Londra, stqarr li issa l-bidla kostituzzjonali għal Malta hija inevitabbli. Stqarr li wara dak li ġara dan l-iżvillup kien sejjer jitqies bħala dgħufija fil-konfront tal-irvellijiet, imma ma kellux dubju li din kienet l-aħjar triq. Londra qablet miegħu u fl-1921 Malta kellha l-ewwel kostituzzjoni bi Gvern Responsabbli minkejja li kien hemm ħafna materji li baqgħu riżervati għall-Gvern Britanniku.

GHELUQ

F'dan l-artiklu, iktar minn kollox, tajna ħarsa lejn is-sehem li lagħbet is-sitwazzjoni ekonomika ta' Malta sabiex inħmiet il-qiegħa għall-irvellijiet tas-*Sette Giugno*. L-artiklu juri biċ-ċar li d-diffikultajiet tal-poplu Malti kienu isofru l-guħ u l-għaks. Rajna wkoll li kważi kull attentat ta' riforma falla u, fejn ittiegħdu passi, dawn kellhom impatt ħażin fuq gruppi oħra, bħal pereżempju l-iskrivani tal-Gvern, u taw lok għal militanza ġdida. Rajna li, saħansitra, lanqas Kummissjoni Rjali ma kellha daqshekk suċċess. Iktar ma ħzient is-sitwazzjoni ekonomika, iktar żdiedet il-militanza tal-ħaddiema. Din il-militanza kienet mogħtija iktar urġenza mill-gwerra u matul is-sena ta' wara t-tmiem tagħha. Ma' dawn kollha kellek il-ħidma politika tas-soċjetà Maltija. Fl-aħħar il-porvli splodew f'daqqa.

¹ Pirota, Godfrey A., (1996), *The Maltese Public Service 1800-1940: The Administrative Politics of a Micro-State*, Mireva Publications, Malta, pp.253-298.

² Pirota, Godfrey A., (2015), "Bread, Language and Civil Service Employment", f'John Chircop, *Colonial Experiences: Maltese Experiences of British Rule 1800-1970*, Horizons, Malta, pp.255-268.

³ Pirota, Godfrey A., (1996), *op.cit.*, pp.340-1.

⁴ Frendo, Henry, (1979), *Party Politics in a Fortress Colony*, Midsea Books, Malta, p.119; Ecl.8 No.13. Med.883/5-52, Arkivju Nazzjonali, Londra.

⁵ Grenfell III Chamberlain, 20 t'Awwissu 1901, CO. 158/336, Arkivju Nazzjonali, Londra.

⁶ Rapport tal-Pulizija tal-14 t'Awwissu 1901.

⁷ Grenfell III Chamberlain, 14 t'Ottubru 1901, f'Med.883-51, Arkivju Nazzjonali, Londra.

⁸ Pirota, Godfrey A., (1996), *Op.Cit.*, pp.353-4.

⁹ *Ibid.* p.354.

¹⁰ Rapport tal-Kummissjoni Rjali, 1911-12, pp.10-13; Frendo H., (1979), p.145. Frendo H., (1979), p.145; Rapport tal-Kummissjoni Rjali, 1911-12, p.12.

- ¹¹ Ibid., p.107.
- ¹² Rapport tal-Kummissjoni Rjali, 1911-12, p.11.
- ¹³ Ibid., p.11-12.
- ¹⁴ Laferal A.V., (1946), *British Malta, Aquilina and Co.*, Malta, Vol.II., p.175.
- ¹⁵ Pirota, Godfrey A., (1996), p.357.
- ¹⁶ Rundle lil Harcourt, 31 ta' Marzu 1911, CO.158/370, Arkivju Nazzjonali, Londra.
- ¹⁷ Minuti tal-Colonial Office fuq ir-Rapport tal-Kumitat tal-Finanzi, mehmuż ma' Rundle lil Harcourt
- ¹⁸ citat f'nota 17.
- Pirota, G.A., (1996), Kapitli 7 u 8.
- ¹⁹ Harcourt lil Rundle, 31 ta' Marzu 1911, CO.158/371, Arkivju Nazzjonali, Londra.
- ²⁰ Harcourt lil-Kummissarji Rjali, Istruzzjonijiet, 11 t'Awwissu 1911, CO.883/7, Arkivju Nazzjonali,
- ²¹ Londra.
- Rapport tal-Kummissjoni Rjali, 1911-12, Arkivju Nazzjonali, Londra.
- ²² Report of the Committee Appointed to Conduct an investigation into the Expenditure of Malta and
- ²³ the Organisation of Government Departments, 1913.
- Grenfell lil Chamberlain, 13 ta' Frar 1900, CO.158/332, Arkivju Nazzjonali, Londra.
- ²⁴ Attard J., (1984), *Industrial relations in Malta*, PEG Publishing, Malta, p.5.
- ²⁵ Laferla, A.V., (1946), *op.cit.*, Vol.II, p.209.
- ²⁶ Meutheun lil Long, 9 t'Ottubru 1918, CO.158/406, Arkivju Nazzjonali, Londra.
- ²⁷ Memorandum mill-Iskrivani tal-Gvern, 17 ta' Settembru 1918, mehmuż f'Meutheun lil Long, 9 t'Ottubru
- ²⁸ 1918, CO.158/406, Arkivju Nazzjonali, Londra.
- Frendo, H., (1979), *op. cit.*, pp.167-8.
- ²⁹ Pirota, Godfrey A., (1996), *op.cit.*, pp.377-8.
- ³⁰ Voce del Popolo, 5 ta' Marzu 1919, mehmuż ma' Meutheun lil Milner, 10 t'April 1919, CO.158/409,
- ³¹ Arkivji Nazzjonali, Londra.
- ³² Hunter-Blair lil Milner, 31 ta' Mejju, 1919, CO.158/409, Arkivju Nazzjonali, Londra.

NOTA DWAR L-AWTUR

Godfrey A. Pirotta studja x-Xjenza Soċjali, ix-Xjenza Politika, l-Amministrazzjoni Pubblika u Relazzjonijiet Internazzjonali fl-Universitajiet ta' Oxford, Reading u Bath fejn minn din tal-aħħar huwa kiseb id-Dottorat fix-Xjenza Soċjali. Huwa wkoll ikkwalfika bħala għalliem mill-Università ta' Malta. Huwa l-awtur ta' tliet kotba dwar l-iżvilupp storiku u politiku ta' tliet istituzzjonijiet ewlenin: *The Maltese Public Service: The Administrative Politics of a Micro-State 1800-1940*; *Malta's Parliament: An Official History 1800-2004*; u *Guardian of the Public Purse: A History of State Audit in Malta 1800-2014* (ma' Edward Warrington). Huwa ppubblika numru konsiderevoli ta' artikli riċerkati li ġew ippubblikati f'rivisti akkademiċi internazzjonali kif ukoll hu l-espert ewlieni fuq l-istorja, grajjiet kurrenti u governanza dwar Malta ma' Europa House Publications u mal-Istitut Bertelsmann-Stiftung gewwa l-Ġermanja. Huwa għallem f'diversi universitajiet barranin u huwa mistieden regolari biex jindirizza konferenzi akkademiċi. Huwa wieħed mill-fundaturi tal-Commonwealth Association of Public Administration and Management (CAPAM), Senior Advisor mal-International Policy Leadership Institute u membru tal-Advisory Board tal-Anna Lindh Foundation for Intercultural Dialogue. Preżentament huwa jokkupa l-post ta' Professur fl-Istudji Politiċi u Amministrattivi fl-Università ta' Malta, Ambaxxatur Malti għar-Repubblika Ċeka u Chairman tal-Akkademja għall-Istudji Diplomatici fl-istess università. Fi Frar tal-2018 huwa ġie maħtur Membru Onorarju tal-Fakultà tax-Xjenza Politika tal-Università ta' Studji Ekonomiċi gewwa Sofia, il-Bulgarija. F'Diċembru 2016 huwa ġie maħtur Membru tal-Ordni tal-Mertu tar-Repubblika ta' Malta bħala rikonoxximent tal-ħidma tiegħu favur is-soċjetà Maltija matul dawn l-aħħar ħamsin sena.

**L-IRVELLIJET
TAS-SETTE
GIUGNO 1919:
KATALIZZATUR
GĦAD-DĦUL
TAS-SISTEMA
ELETTORALI TA'
RAPPREŻENTANZA
PROPORZJONALI
F'MALTA
KEVIN AQUILINA**

L-ORIGINI STORIKA TAR-RAPPREŻENTANZA PROPORZJONALI F'MALTA

Għall-kuntrarju tar-Renju Unit imma bħall-Irlanda, Malta tadotta sistema elettoral bil-vot uniku trasferibbli,⁷ u mhux maġġoranza sempliċi (first-past-the-post). Dan ifisser li hemm inqas hela ta' voti meta mqabbla mas-sistema elettoral Britannika, iżda mhux sal-estent tal-proporzjonalità stretta fejn ma jintilfu l-ebda voti. Fil-fatt, artikolu 56(1) tal-Kostituzzjoni ta' Malta indipendenti jiddikjara li: 'Il-membri tal-Kamra tad-Deputati għandhom jiġu eletti fuq il-prinċipju tar-rappreżentanza proporzjonali permezz ta' vot singlu trasferibbli'.⁸ Ir-rappreżentanza proporzjonali għet introdotta f'Malta fl-1921 u ilha tintuża minn dak iż-żmien. Il-vantaġġi ewlenin tiegħu huma meqjusa li jikkonsistu f'dan li ġej:

18. As regards the method of election both for the Senate and for the House of Assembly, that of proportional representation by single transferable vote has been introduced as being the best calculated to secure the fairest and most exact representation of all parties and points of view, to give the widest choice, and, therefore, the greatest measure of political power to the voter, and to bring about the return of the best men of all parties ...

20. The method of proportional representation by list, recommended by the National Assembly for the Senate, though calculated to secure a fairer representation of parties than the ordinary method of election by single member

DAFLA

Michael A. Sant¹ fil-monografu tiegħu dwar is-*Sette Giugno* 1919 jidentifika erba' raġunijiet li wasslu għall-irvellijiet marbuta ma' dik id-data. Ir-raba' waħda, fil-fehma tiegħu, kienet in-nuqqas ta' kostituzzjoni.² Il-ġrajjet tas-*Sette Giugno* 1919 ċertament żiedu l-preparazzjonijiet li kienu qed isiru f'Whitehall qabel dan l-avveniment għall-introduzzjoni tas-self government f'Malta u l-impożizzjoni tar-rappreżentanza proporzjonali fil-liġi elettoralali Maltija mill-qawwa kolonjali. Fil-fatt, l-ewwel Kostituzzjoni ta' Malta self-governing tal-1921³ li segwiet dan l-avveniment storiku ħasbet – għall-ewwel darba fil-liġi elettoralali kostituzzjonali Maltija – sistema innovattiva ta' votazzjoni li adottat ir-rappreżentanza proporzjonali.⁴ Din ħadet post is-sistema elettoralali *scrutin de liste* fis-seħħ skont il-kostituzzjoni tal-1849⁵ u s-sistemi elettoralali ta' maġġoranza sempliċi (jew first-past-the-post) li daru għalihom il-kostituzzjonijiet tal-1887 u l-1903.⁶ Madanakollu filwaqt li r-rewwixta tas-*Sette Giugno* 1919 giet u għaddiet, is-sistema elettoralali ta' rappreżentanza proporzjonali stabilixxiet l-għeruq tagħha sew f'Malta. Għalhekk li kieku ma kienx għar-rivolta tas-*Sette Giugno* 1919, il-Britanniċi ma kinux se jieħdu l-opportunità biex jimponu r-rappreżentanza proporzjonali f'Malta. Fil-fatt, Malta ma kienx se jkollha l-ewwel gvern responsabbli tagħha li kieku ma kienx għal din l-għagħa storika u popolari. Malta ma kinitx se tilqa' (u tkompli tħaddan) ir-rappreżentanza proporzjonali fil-liġi elettoralali tagħha li kieku ma kienx għall-kombinazzjoni tas-*Sette Giugno* 1919 u d-determinazzjoni tal-Britanniċi li jdaħħlu, akkost ta' kollox, ir-rappreżentanza proporzjonali f'Malta, minkejja x-xewqa tal-Maltin.

constituencies, is still from the point of view of the voters' choice, and the return of independent men of character who may not happen to be on a party list, inferior to the method chosen. This method is one which is being increasingly adopted, more particularly in the British Empire. The State of New South Wales, for instance, following the example of Tasmania, which adopted it some years ago, has recently applied it to the elections for its Legislative Assembly, and it has been included in the new Home Rule Bill⁹ for Ireland as the result of the experience gained by its working in Irish municipal elections. Now that the people of Malta are to be entrusted with the control of their own affairs, it is obviously desirable that they should be given the most effective method of expressing their wishes as a free community, which the experience of other self-governing communities has suggested.¹⁰

“

li kieku ma kienx għar-rivolta tas-Sette Giugno 1919, il-Britanniċi ma kinux se jieħdu l-opportunita biex jimponu r-rappreżentanza proporzjonali f'Malta. Fil-fatt, Malta ma kienx se jkollha l-ewwel gvern responsabbli tagħha li kieku ma kienx għal din l-għagħa storika u popolari.

ID-DISPOŻIZZJONIJIET DWAR IR-RAPPREŻENTANZA PROPORZJONALI FIL-KOSTITUZZJONI TA' MALTA TAL-1921

Il-Gvernatur ta' Malta ta' dak iż-żmien, Field-Marshal Lord Herbert Onslow Plumer stabbilixxa l-benefiċċji għall-adozzjoni tar-rappreżentanza proporzjonali abbażi tal-fatt li f'komunità żgħira bħal Malta huwa essenzjali li għandha tiġi mnedija Kostituzzjoni li se tirrappreżenta b'mod ġust l-interessi tal-klassemijiet u s-sezzjonijiet kollha u li dan jista' jinkiseb biss bil-metodu propost'.¹¹ Huwa sostna wkoll li kull 'metodu li kien se jwassal biex il-poteri tal-Gvern jingħataw lil oligarkija żgħira kien se jkun diżastruż'.¹² Bħala avukat tar-rappreżentanza proporzjonali, huwa kkunsidra li l-ftit argumenti li saru f'oppożizzjoni għar-Rappreżentanza Proporzjonali ... kienu batuti ħafna u ma kinux konvinċenti'¹³ għax kienu 'ovvjament influwenzati minn kunsiderazzjonijiet tal-"partit" biss'.¹⁴ Fil-fatt il-Prim Imħallef ta' dak iż-żmien – mhux daqstant b'deferenza għall-imparzjalità ġudizzjarja u l-astensjoni mill-ikkummentar dwar kwistjonijiet politiċi kontroversjali – ġabar fil-qosor l-argumenti miġjuba kontra d-dhul tar-rappreżentanza proporzjonali kif ġej:

Jidher li xi politiku lokali diġà wera dubju dwar kemm hu rakkomandat li tiddaħhal l-imsemmija sistema elettorali ta' rappreżentazzjoni proporzjonali. Tali oppożizzjoni għal dik is-sistema jista' jkun li kienet motivata minn motivi politiċi personali, meta tqis li meta jiġu kkontemplati jew introdotti miżuri pubbliċi godda, wiehed għandu jhejji ruħu għal oġġezzjonijiet li ġeneralment jitqajmu minn persuni li jharsu lejn l-affarijiet mill-perspettiva tal-interess personali tagħhom, u li japprovaw jew ma japprovawx il-miżura skont kif taqdi jew ma taqdux l-għanijiet politiċi, soċjali jew ekonomiċi tagħhom. Huwa possibbli, madanakollu, li d-dubju li ġie espress dwar il-prattikabbiltà tal-introduzzjoni tas-

sistema elettorali msemija aktar 'il fuq hu minhabba l-fatt li l-iskema ghadha ma gietx mifhuma sew, u ninsab cert li meta l-principji u l-hidma taghha jigu mifhuma sew, din se tintlaqa' u tigi accettata minn kull politiku onest. Fil-fatt, hafna cittadini ewlenin li kisbu idea gusta tas-sistema, permezz tal-ufficji generuzi u ta' valur ta' Major Morrison Bell, M.P., huma vokali fit-tifhir taghhom tal-valur u l-gustizzja inkontestabbli taghha, u lkoll jaqblu f'li jqisuha bhala l-unika sistema li hi kapaçi ssolvi l-problema tant importanti u li ilha tigi diskussa dwar kif ghandha tigi accertata fil-legislatura rappreżentanza gusta tal-opinjoniijiet pubbliçi differenti f'proporzjoni mas-sahha tal-votazzjoni taghhom.

Sa fejn stajt nifhem mill-opinjoniijiet li digà gew espressi, jidher li l-argument principali ta' dawk li jopponu r-rappreżentazzjoni proporzjonali huwa li numru ta' minoritajiet eterogeni jistghu jinghaqdu u jeghlu maggioranza omogena. Il-fallaċja ta' dan l-argument hija evidenti minnha nnifisha: l-ewwel nett, jekk qatt se tigrì tali kontingenza, il-maggioranza li tigi meghluba ipso facto se tieqaf tkun maggioranza, u m'hemm l-ebda raġuni kostituzzjonali jew raġuni ohra ghalix partit politiku b'sahhtu ma tistax issirlu oppożizzjoni jew saħansitra jigi meghlub minn partit ohra iżghar f'koalizzjoni; it-tieni nett, l-hekk imsejjah argument imsemmi juri li l-kritiçi tas-sistema ta' elezzjoni msemija aktar 'il fuq evidentement ihawdu d-dritt tar-rappreżentazzjoni mad-dritt tad-deciżjoni, ghax, filwaqt li jammettu li minoranzi ghandhom dejjem ikun rappreżentati u li l-opinjoni taghhom trid tinstema', jidher li huma, fl-istess hin, jinjoraw li d-dritt tad-deciżjoni ghandu jkun mal-maggioranza, irrISPettivament minn kif tali maggioranza tigi ffurmata u bi kwalunkwe sistema elettorali li l-membri jintgħazlu.

Argument favorit iehor ta' dawk li jopponuha hu li l-metodu ta' elezzjoni b'vot uniku trasferibbli huwa kumpless, u, ghalhekk, mhux prattiku. Din l-oġġezzjoni hija bla bażi: is-sistema ilha topera, f'diversi pajjiżi u ma gew esperjenzati l-ebda diffikultajiet prattiçi fl-applikazzjoni tiegħu, u, minbarra dan il-fatt, kwalunkwe teknikalitajiet jaqdbu mas-sistema u ma jaffettwawx l-elettorat, li l-impenn tiegħu hu sempliçi daqskemm hu taht is-sistema preżenti.

Taht ic-cirkostanzi, nissuġġerixxi li, qabel l-opinjoni pubblika tigi mqarrqa fir-rigward tal-principji u t-tħaddim tas-sistema

ta' elezzjoni bil-vot uniku trasferibbli, għandhom jittiehdu passi biex jiġi spjegat u ppopolarizzat kemm jista' jkun il-metodu propost, filwaqt li jiġi enfasizzat fl-istess hin li s-sistema għandha tiġi introdotta sabiex jiġi pprevenut il-monopolju tar-rappreżentazzjoni u tal-opinjoni pubblika li hija prevalenti taht is-sistema preżenti mis-silenzjar mhux kostituzzjonali ta' minoritajiet importanti u kultant b'saħħithom ħafna.¹⁵

Studju tal-Kostituzzjoni tas-self government tal-1921 jiżvela li r-rappreżentazzjoni proporzjonali kienet inkorporata f'żewġ dispożizzjonijiet simili ħafna għal xulxin, waħda f'relazzjoni mas-Senat u l-oħra f'relazzjoni mal-Assemblea Legiżlattiva. Iż-żewġ dispożizzjonijiet huma kif ġej:

8.(3) The first election of General Members of the Senate shall be according to the principle of proportional representation, each voter having one transferable vote. The method of voting and of transferring and counting votes and the duties of returning officers in connection therewith shall be governed by Regulations to be prescribed by the Governor as soon as practicable after the date of commencement of these Our Letters Patent.

15.(3) The first election of members of the Legislative Assembly shall be according to the principle of proportional representation, each voter having one transferable vote. The method of voting and of transferring and counting votes and the duties of returning officers in connection therewith shall be governed by Regulations to be prescribed by the Governor as soon as practicable after the date of commencement of these Our Letters Patent.

Skont Enrico Vassallo,¹⁶ saru regolamenti għaž-żewġ settijiet ta' elezzjonijiet mill-Gvernatur permezz ta' Proklamazzjoni datata 25 ta' Mejju 1921.¹⁷

ID-DISPOŻIZZJONIJIET DWAR IR-RAPPREŻENTANZA PROPORZJONALI FIL-LIĠI ORDINARJA

Il-Kostituzzjoni tal-1921 stabbiliet il-prinċipju fir-rigward tas-sistema li għandha tiġi segwita fl-elezzjoni tal-leġislatura bikamerali. L-ewwel elezzjoni li applikat ir-rappreżentanza proporzjonali kienet dik tas-Senat li saret fil-5 u s-6 ta' Ottubru 1921¹⁸ u l-Assemblea Leġislattiva li saret fit-18 u d-19 ta' Ottubru 1921¹⁹ fit-termini tar-Regolamenti tal-25 ta' Mejju 1921. Sussegwentement l-elezzjonijiet bdew jiġu rregolati mill-Att Elettorali, 1924²⁰ li spicċa għe mhassar mill-Att Elettorali tal-1929.²¹ Dan tal-aħħar għalu l-istess meta daħlu fis-sehħ żewġ liġijiet elettorali ordinarji:²² l-Ordinanza Elettorali dwar il-Jedd tal-Vot, il-Metodu tal-Elezzjoni u r-Registrazzjoni tal-Eletturi,²³ u l-Ordinanza Elettorali dwar il-Votazzjoni.²⁴ Dawn il-liġijiet ġew issupplimentati mir-Regolamenti dwar il-Votazzjoni tal-1939.²⁵ Artikolu 13 tal-Ordinanza Elettorali dwar il-Jedd tal-Vot, il-Metodu tal-Elezzjoni u r-Registrazzjoni tal-Eletturi ppreveda li: 'L-elezzjoni tal-Membri tal-Kunsill tal-Gvern għandha ssir fuq il-prinċipju tar-rappreżentanza proporzjonali, u kull elettur għandu vot wiehed trasferibbli'. Din id-dispożizzjoni ġiet inkorporata f'artikolu 18 tal-Att dwar l-Elezzjonijiet Ġenerali²⁶ bid-differenza waħda li l-kliem 'Kunsill tal-Gvern' issa sar 'Kamra' (li tfisser Kamra tad-Deputati). Ir-regolament proprju tal-karta tal-vot imbagħad kien inkluz fir-Regolamenti dwar il-Votazzjoni tal-1939. L-Att dwar l-Elezzjonijiet Ġenerali huwa l-aħħar liġi elettorali postkolonjali f'Malta li hassret leġislazzjoni elettorali kolonjali li kienet għadha teżisti fil-ktieb tal-liġijiet fl-1991.

RAPPREŻENTANZA PROPORZJONALI: KWISTJONI KONTROVERSJALI QABEL U WARA L-ADOZZJONI TAGĦHA

Ir-rappreżentanza proporzjonali kienet kontroversjali bħala kwistjoni fl-1921 daqskemm hi minn dak iż-żmien 'l hawn, b'mod partikolari f'Malta wara l-indipendenza. Meta l-Britanniċi waslu biex idahhluha f'Malta, din is-sistema ma kinitx giet ippruvata u ttestjata. Il-Maltin ma kinux familjari ma' kif taħdem. Għalhekk ma jistax jinghad li sabet appoġġ unanimu fost il-Maltin. Fil-fatt, l-Assemblea Nazzjonali ta' Malta approvat abbozz ta' Kostituzzjoni fit-8 ta' Awwissu 1919 li ma kienx isemmi r-rappreżentanza proporzjonali la għall-elezzjoni tas-Senat u lanqas għall-Kamra tad-Deputati.²⁷ L-Assemblea Nazzjonali, fil-fatt, kienet tippreferi s-*scrutin de liste* aktar mir-rappreżentanza proporzjonali.

Fir-rigward tas-sistema elettorali li għandha tiġi adottata, huwa rakkomandat ritorn għas-*scrutin de liste*, jew kostitwenzi li jeleggu aktar minn membru wieħed, diġà familjari u fis-sehħ f'dawn il-Gżejjer skont il-Kostituzzjonijiet preċedenti. Ma hemm l-ebda sistema elettorali verament perfetta, iżda dik rakkomandata mill-Assemblea Nazzjonali tippreżenta hawn, milli jidher, l-iżgħar numru ta' oġġezzjonijiet għall-applikazzjoni tagħha. Hija sistema diġà magħrufa u ppruvata fil-Gżira u faċli tiġi eżegwita, u għandha wkoll il-vantaġġ li tagħti opportunitajiet ġusti għar-rappreżentanza tal-minoranzi. Il-kunsiderazzjonijiet li mmotivaw lill-Assemblea Nazzjonali biex ma tadottax is-sistema ta' rappreżentanza proporzjonali pproponuta mill-Ministru huma, fost l-oħrajn, dawn li ġejjin:—

(a) Is-sistema ta' rappreżentanza proporzjonali għandha tendenza li mhux biss tohloq wisq diviżjonijiet fil-pajjiż u fil-Parlament, iżda wkoll trendi eċċessivament faċli l-elezzjoni ta' dawk li ma jgawdux b'mod effettiv il-kunfidenza tal-

maġġoranza tal-elettorat; (b) bl-ebda mod ma hu faċli li jinstab numru suffiċjenti ta' kandidati f'kull distrett ta' Malta u Ghawdex biex is-sistema ta' rappreżentanza proporzjonali titwettag b'mod ġust; (c) l-illitteriżmu ta' għadd kbir tal-elettori tagħna tagħmel it-tweġġ ta' din is-sistema diġà kkomplicata minnha nnifisha aktar diffiċli u kkomplicat; (d) huwa perikoluż li tinbeda forma ġdida ta' Gvern b'sistema elettoral li bl-ebda mod ma hi familjari man-nies u li, band'ohra, tat riżultati li mhumiex sodisfaċenti; (e) din is-sistema mhix fis-seħħ fl-Ingilterra stess.²⁸

Is-Segretarju tal-Istat ma qabilx, u argumenta li l-kumplessità tas-sistema elettoral tar-rappreżentanza proporzjonali:

... li dwarha tgerger l-Assemblea, prinċipalment tikkonsisti fid-determinazzjoni tar-riżultat wara li l-voti jkunu ġew irreġistrati, u għalhekk l-illitteriżmu tal-votanti li għalih tirreferi l-Assemblea ma jaffettwax il-merti tas-sistema li tagħti l-aktar rappreżentazzjoni preċiża tar-rieda vera tal-elettorat u hija kkalkolata l-aħjar li taċċerta l-elezzjoni ta' rappreżentanti li individwalment igwadu l-kunfidenza taċ-ċittadini shabhom. Is-sistema tas-*scrutin de liste*, li l-Assemblea Nazżjonali tippreferi, fl-opinjoni tiegħi mhix ikkalkolata li tipproduċi riżultati daqstant mixtieqa iżda għandha t-tendenza li, għall-kuntrarju, tenfasizza u ssaħħaħ il-poter ta' organizzazzjonijiet ta' partiti għad-detriment tal-għażla libera taċ-ċittadini nfushom.²⁹

Il-Kamra tal-Avukati fir-rapport tagħha dwar l-abbozz tal-kostituzzjoni tal-1921 wissiet kontra d-dhul tar-rappreżentanza proporzjonali:

Ma nemmnux li s-sistema ta' rappreżentanza proporzjonali, kif issuġġerita mill-Ministru, tista' tiġi adottata, għax anki jekk din is-sistema tista' tiġi mfahħra teoretikament, ma jistax ikun hemm dubju li hija ġdida wisq u ma sabitx, la fil-Kontinent u lanqas fl-Ingilterra stess, daqstant favur ġenerali sabiex tiggarrantixxi minn issa it-tjubija tagħha fil-prattika, u, barra minn hekk, b'kunsiderazzjoni tal-fatt li qed ninawguraw reġim ta' Gvern ġdid f'Malta, ma jidherx prudenti li fl-istess hin nittestjaw din is-sistema l-ġdida.³⁰

IR-RAPPREŻENTANZA PROPORZJONALI LLUM

Kważi mitt sena wara l-irvell tas-*Sette Giugno*, jista' jiġi konkluz li ż-żerriegħa tar-rappreżentanza proporzjonali fil-Kostituzzjoni tal-1921 kibret, żviluppat, immultiplikata u tat il-frott. Elezzjonijiet li japplikaw ir-rappreżentanza proporzjonali llum huma rregolati mil-liġijiet li ġejjin:

- (a) il-Kostituzzjoni sa fejn l-elezzjonijiet tal-Kamra tar-Rappreżentanti huma kkonċernati;³¹**
- (b) l-Att dwar l-Elezzjonijiet Ġenerali;³²**
- (c) l-Att dwar l-Elezzjonijiet tal-Parlament Ewropew;³³**
- (d) l-Att dwar il-Kunsilli Lokali sa fejn l-elezzjonijiet tal-awtoritajiet tal-gvern lokali huma kkonċernati;³⁴**
- (e) l-Att dwar l-Edukazzjoni fir-rigward tal-ħatra tar-Rettur;³⁵ u**
- (f) ir-Regolamenti dwar l-Assoċjazzjoni ta' Awtoritajiet tal-Gvern Lokali fir-rigward tal-elezzjoni tad-disa' membri tal-Kumitat Eżekuttiv tal-Assoċjazzjoni tal-Kunsilli Lokali.³⁶**

Il-vot uniku trasferibbli jintuża fl-elezzjonijiet kollha – ġenerali,³⁷ self government lokali³⁸ u tal-Parlament Ewropew³⁹ – u għall-elezzjoni tar-Rettur tal-Università ta' Malta u tal-membri tal-Assoċjazzjoni tal-Kunsilli Lokali. Dan jippermetti lill-kandidati elettorali indipendenti li mhumiex affiljati ma', jew jikkontestaw taht, l-arma ta' partit politiku jikkontestaw elezzjonijiet fuq bażi ġusta – almenu teoretikament – ma' kandidati elettorali oħra li qed jikkontestaw l-istess elezzjoni f'isem partit politiku. Madanakollu, dan it-tip ta' kandidat indipendenti jrid jiġu kkuntrarstat ma' kandidati li inizjalment ikkontestaw elezzjoni f'isem partit, ġew eletti fil-Kamra tad-Deputati (jew fl-istituzzjoni tas-self government lokali jew fil-Parlament Ewropew) f'isem l-istess partit, iżda li, wara, għażlu li jabbandunaw lill-partit politiku u jiddikjaraw ruħhom bħala MP indipendenti matul l-istess leġislatura. Dawn il-Membri Parlamentari indipendenti tal-aħħar iridu jiġi magħżula minn dawk il-Membri Parlamentari li huma b'mod inerenti indipendenti mill-partiti politiċi li jikkontestaw elezzjoni ġenerali mill-bidu nett sa fejn huma qatt ma jkun kkontestaw f'isem partit politiku mill-bidu nett meta jkun ssottomettew l-kandidatura elettorali tagħhom.

Fir-rigward tas-self government lokali, it-tliet istituzzjonijiet demokratiċi ta' self government lokali kollha huma eletti, kultant b'mod dirett⁴⁰ u drabi oħra b'mod indirett.⁴¹ Hija l-liġi li taħseb għall-kondotta tal-elezzjonijiet għas-self government lokali permezz ta' dispożizzjonijiet iddettaljati li jsiru fl-Att dwar il-Kunsilli Lokali. Essenzjalment, mingħajr ma ndumu wisq fuq dan il-punt, it-tliet livelli ta' istituzzjonijiet li jikkomponu s-self government lokali huma eletti bl-istess mod kif jiġi elett il-Parlament. L-elezzjonijiet tal-kunsilli normalment isiru kull erba' snin billi tiġi adottata sistema ta' rappreżentanza proporzjonali li tuża l-vot uniku trasferibbli.⁴² L-elezzjonijiet jiġu amministrati mill-Kummissjoni Elettorali.⁴³ Ir-regolamenti li jirregolaw l-elezzjonijiet tas-self government lokali jinsabu fit-Tielet Skeda tal-Att dwar il-Kunsilli Lokali, ir-Regolamenti dwar l-Elezzjonijiet tal-Kunsilli Lokali tal-1993. Dawn id-dispożizzjonijiet huma ssupplimentati minn artikolu 37A(2) u (3) sa fejn huma kkonċernati l-Kumitat ta' Reġjoni u minn artikolu 47A(5) sa fejn huma kkonċernati l-Kumitat Amministrattivi.

Il-vot uniku trasferibbli jintuża fis-sens li hu possibbli li tivvota għall-kandidati tal-għażla tiegħek anki jekk hemm bżonn minn partiti politiċi differenti, jiġifieri, billi ddur għall-votazzjoni għal aktar minn partit wiehed.⁴⁴ Għall-kuntrarju tal-lista tal-partiti, fejn jiġu eletti partiti u mhux kandidati, fis-sistema elettorali tal-vot uniku trasferibbli, huma l-kandidati li jivvotaw għalihom u jiġu eletti, jekk jirnexxu, fil-Parlament. Is-sistema tal-vot uniku trasferibbli hija bħas-sistema Irlandiża.⁴⁵ B'mod ġenerali wiehed jista' jgħid b'ċertezza li l-mod kif is-sistema elettorali hadmet iproduċa gvern stabbli l-iżjed minhabba s-sistema politika bipartigġjana b'żewġ partiti kbar li jpartu l-poter bejniethom bi ffit li xejn lok fejn jimmanuvraw partiti politiċi iżgħar li aktar iwa milli le, ma jiġux eletti fil-Kamra tad-Deputati u, f'dawk il-każijiet eċċezzjonali fejn jirnexxielhom jagħmlu dan, l-influenza tagħhom hija negliġibbli.

Din is-sistema mhix strettament proporzjonali għax xorta għandha element ta' hela ta' voti li jammonta għal wiehed minn kull sitt voti skont id-distrett elettorali. Bidliet fil-Kostituzzjoni biex jiġi introdott mekkanizmu korrettiv saru fl-1987 u fl-1996. Aktar emendi saru wkoll fl-2007 biex tinkiseb rappreżentanza proporzjonali aktar stretta.⁴⁶

KONKLUŻJONI: EVALWAZZJONI QASIRA TAR-RAPPREŻENTANZA PROPORZJONALI F'MALTA 1921-2019

Matul iż-żmien, is-sistema elettoral i ma kinitx nieqsa mill-kontroversji. Mhuwiex, naturalment, l-iskop ta' din il-kitba qasira li tiddiskuti s-sistema elettoral i ingenerali jew ir-rappreżentanza proporzjonali b'mod partikolari fir-rigward tat-tħaddim u l-ivżilupp iddettalġati tagħha. Dan diġà sar band'oħra.⁴⁷ Ta' min jinnota, però, li s-sistema naqsitna kull darba li kellna nduru għall-mekkaniżmu elettoral i korrettiv fl-elezzjonijiet ġenerali tal-1987, 1996, 2008, 2013 u 2017. Saru emendi għall-Kostituzzjoni fl-1987, 1996 u 2007 speċifikament intenzjonati li jindirizzaw dawn il-kwistjonijiet permezz tal-Att sabiex Jemenda l-Kostituzzjoni ta' Malta tal-1987,⁴⁸ l-Att sabiex Jemenda l-Kostituzzjoni ta' Malta tal-1996⁴⁹ u l-Att sabiex Jemenda l-Kostituzzjoni ta' Malta (Nru. 2) tal-2007.⁵⁰ Madanakollu xorta għad hemm aspetti li dawn l-emendi ma indirizzawx fl-intier tagħhom bħal meta jiġi elett it-tielet partit fil-Kamra mingħajr ma tinkiseb maġġoranza ċara minn wieħed mill-partiti l-kbar. Minkejja dan, huma x'inhuma d-defiċjenzi tas-sistema elettoral i, huwa ċar li din serviet lill-pajjiż għal kważi sekl u. Din is-sena qed nikkommemoraw l-irvelli tas-*Sette Giugno* 1919, li pprovokaw l-awtodeterminazzjoni f'Malta u fi żmien sentejn, niċċelebraw l-għoti tal-Kostituzzjoni tas-self government tal-1921 li taħtha ġiet introdotta r-rappreżentanza proporzjonali li baqgħet sal-lum fil-liġi elettoral i Maltija.

¹ Michael A. Sant, "*Sette Giugno*" 1919: *Tqanġil u Tibdil*, Sensiela Kotba Soċjalisti, 1989, pp. 45-93. Għal interpretazzjoni mhux konvenzjonali tas-*Sette Giugno*, ara Mark Camilleri, *A Materialist Revision of Maltese History 870-1919*, Mark Camilleri u Sensiela Kotba Soċjalisti, Marsa, 2016, b'mod partikolari pp. 161-168.

² Michael A. Sant, *supra* nota 1, pp. 77-93.

³ Dik li kollokjalment nirreferu għaliha bħala 'l-Kostituzzjoni ta' Malta tal-1921' fil-fatt tikkonsisti fi tliet strumenti kostituzzjonali: (a) il-Letters Patent li tagħti l-kostituzzjoni tal-Gvern Responsabbli f'Malta - l-14 ta' April 1921; (b) il-Letters Patent li tikkostitwixxi l-Uffiċċju tal-Gvernatur u l-Kap Kmandant ta' Malta - l-14 ta' April 1921; u (c) l-Istruzzjonijiet lill-Gvernatur u l-Kap Kmandant ta' Malta, l-14 ta' April 1921. Għal studju dwar il-Kostituzzjoni tal-1921, ara John J. Cremona, *The*

- Maltese Constitution and Constitutional History Since 1813*, Publishers Enterprises Group Ltd., San Ġwann, 1994, pp. 23–37; Raymond Mangion, *Legislatures and Legislation in Malta, 1914 to 1964*, Dipartiment tal-Istorja Legali u l-Metodoloġija, Fakultà tal-Liġi, Università ta' Malta, 2017, pp. 63–82, u *Speakers' Rulings in the Parliament of Malta, First Volume, Part One, The Legislative Assembly 1921–1924*, Malta University Press, Msida, 2012, pp. xix–xxviii; Henry Frendo, *Maltese Political Development 1798–1964*, Ministeru għall-Edukazzjoni u r-Riżorsi Umani, Belt iż-Subbi, 1993, pp. 290–340; Joseph M. Pirota, *L-Istorja Kostituzzjonali u L-Isfond Storiku (1800–1942)*, Independence Publications – PIN, Pietà, 2005, pp. 133–167, b'mod partikolari pp. 147–150; Consuelo Scerri Herrera, *A Historical Development of Constitutional Law in Malta 1921–1988*, *Teżi tad-Dottorat tal-Liġi, Fakultà tal-Liġi, Università ta' Malta*, Msida, 1988, pp. 3–26; u Austin Bencini (ed.), *Diritto Costituzionale. Lezioni del Professore Enrico Vassallo (1875–1945) Trascritte da Vincenzo Maria Pellegrini (1911–1997)*, Dipartiment tal-Istorja Legali u l-Metodoloġija, Fakultà tal-Liġi, Università ta' Malta, Msida, 2016, pp. 111–117. Għall-antecessenti storiċi immedjati tas-Sette Giugno u għal diskussjoni dwar dan l-avveniment, ara Paul Bartolo, *X'Kien Ġara Sew fis-VII Giugno 1919*, Edizzjoni Klabb Kotba Maltin, 1979; Henry Frendo, *Lejn Gvern Responsabbli 1905–1921*, Pubblikazzjonijiet Indipendenza, Pietà, 1990 u *Party Politics in a Fortress Colony, The Maltese Experience*, it-tielet edizzjoni, Midssea Books, Valletta, 2013, pp. 171–173; u Dominic Fenech, *Responsibility and Power in Inter-War Malta. Book One: Endemic Democracy (1919–1930)*, Publishing Enterprises Group (PEG) Ltd., San Ġwann, 2005, pp. 21–48. Għall-kriżijiet politiċi taht il-Kostituzzjoni tal-1921, ara Tonio Borg, *Disa' Kriżijiet*, Kite Group, B'Kara, 2017, pp. 33–51.
- 4 Fir-rigward tar-rappreżentanza proporzjonali bil-vot uniku trasferibbli: (i) u d-dhul tagħha f'Malta, ara Dominic Fenech, *supra* nota 3, pp. 66–75; u John Anastasi, *Proportional Representation under the 1921 Constitution: Some Aspects of a Novel Electoral Process*, Baccellerat tal-Arti (bi-Unuri) fl-Istorja, Fakultà tal-Arti, Università ta' Malta, Mejju 2002; u (ii) kif din żviluppat maż-żmien, ara Austin Bencini, *Malta's Hybrid Electoral System: A Constitutional Review*, Kite Group, B'Kara, 2018.
- 5 Għal studju dwar l-evoluzzjoni storika tas-sistemi elettoralni f'Malta matul il-perjodu Brittaniku u sussegwenti għaliha, ara Adrian Dingli, *A Comparative Study of Electoral Systems*, *Teżi tad-Dottorat tal-Liġi, Fakultà tal-Liġi, Università ta' Malta*, 1988; pp. 5–23 u Austin Bencini, *supra* nota 4, pp. 41–221. Fir-rigward tas-*scrutin de liste*, ara John Anastasi, *supra* nota 4, pp. 5–10.
- 6 John Anastasi, *supra* nota 4, pp. 10–16.
- 7 Ara J.H. Proctor, 'The Acceptance of Proportional Representation in Malta', *Parliamentary Affairs*, Volum 33, Nru. 1, 1980, pp.308–321.
- 8 Għal studju dwar ir-rappreżentanza proporzjonali permezz tal-vot uniku trasferibbli f'Malta, ara Adrian Dingli, *supra* nota 5, pp. 70–73 u 129–204; John C. Lane, 'A Survey of Elections in Malta, 1921–1998' f'Catherine C. Vella, *The Maltese Islands on the move: a mosaic of contributions marking Malta's entry into the 21st century*, Valletta, Uffiċċju Ċentrali tal-Istatistika, 2000, pp. 207–222; Tonio Borg, *A Commentary on the Constitution of Malta*, Kite Group, B'Kara, Malta, 2016, pp. 312–315; Charlene Camilleri, *The 'Corrective Mechanism' in the Maltese Electoral Law: A Constitutional Misnomer?*, Teżi tal-LL.D., Fakultà tal-Liġi, Università ta' Malta, Msida, Lulju 2015; u Austin Bencini, *supra* nota 4.
- 9 The United Kingdom Government of Ireland Act, 1920 (10 & 11 Geo. 5 c. 67) artikolu 14(3) fiha dan li ġej: 'The members shall be elected by the same electors and in the same manner as members returned by constituencies in Ireland to serve in the Parliament of the United Kingdom, except that at any contested election of the full number of members the election shall be according to the principle of proportional representation, each elector having one-transferable vote, as defined by the Representation of the People Act, 1918, and His Majesty in Council shall have the same power of making regulations in respect thereto as he has under subsection (3) of section twenty of that Act, and that subsection shall apply accordingly'. It-test tal-abbozz tar-Regoli fir-rigward tar-Rappreżentanza Proporzjonali jinsab f'*Copy of Draft Rules prescribing the method of voting and transferring and counting Votes at any Election according to the principle of - I. the Single Transferable Vote; and II. the Alternative Vote*, His Majesty's Stationery Office, Londra, 1917, cd. 8768 u f'Sir Hugh Fraser, *The Representation of the People Act*, Sweet & Maxwell, Londra, 1918, pp. 718–736.
- 10 Ara House of Commons Parliamentary Papers, *Papers Relating to the New Constitution of Malta*, His Majesty's Stationery Office, Londra, 1921, [1921] Cmd. 1321, p 11, paragraphs 18 and 20.
- 11 Lord Plumer, *The Governor to the Secretary of State*, *supra* nota 10, p. 39.
- 12 Ibid.
- 13 Ibid., p. 41.
- 14 Ibid.
- 15 M.A. Refalo, *Observations by His Honour Professor M.A. Refalo, C.B.E., LL.D., Chief Justice*, nota 9, pp. 46–47.
- 16 Austin Bencini, *supra* nota 3, p. 113.
- 17 Għat-test tal-Proklamazzjoni, ara l-*Gazzetta tal-Gvern ta' Malta*, L-Erbgha, 25 ta' Mejju, 1921 Hargra Nru. 6395 f'pp. 415–416. Ara wkoll 'Regulations relative to the election of General Members of the Senate and of the Members of the Legislative Assembly and the registration of electors thereof' ppubblikata minn Proklamazzjoni Nru. XI tal-25 ta' Mejju, 1921, u r-'Regulations for the Use of the Single Transferable Vote in the election of General Members of the Senate and Members of the Legislative Assembly by Proportional Representation' ppubblikati minn Proklamazzjoni XI

- tal-25 ta' Mejju, 1921, *Gazzetta tal-Gvern ta' Malta*, 25 ta' Mejju, 1921 Hargha Nru. 6395 f'pp. 416-430 u 431-450 rispettivament. Dawn ir-regolamenti saru fit-termini ta' Ordinanza VII tal-1904.
- Michael J. Schiavone, *L-Elezzjonijiet F'Pajjiżna Fl-Isfond Storiku 1800-2013*, Independence Publications - PIN, Pietà, 2013, p. 92. Għat-thaddim tal-vot uniku trasferibbli fl-elezzjoni tal-1921, ara John Anastasi, *supra* nota 4, pp. 17-38.
- ¹⁸ *Ibid.*, p. 96.
- ¹⁹ Att Nru. XIV tal-1924. Ara l-*Gazzetta tal-Gvern Supplement Nru. XXXII*, 22 ta' April 1924, pp. 239-281. Kienet din il-promulgazzjoni li hassret iż-żewġ settijiet tar-regolamenti tal-1921 permezz ta' artikolu 2 tagħha.
- ²⁰ Att Nru. XXVI tal-1929. Ara *Indici, Edizzjoni Riveduta tal-Liġijiet ta' Malta, 1984*, p. II.70.
- ²¹ *Ibid.* Ara wkoll p. II.101 u p. II.102.
- ²² Kapitu 157 tal-Edizzjoni Riveduta tal-Liġijiet ta' Malta tal-1942, issa Kapitu 99 tal-Edizzjoni Riveduta tal-Liġijiet ta' Malta tal-1984.
- ²³ Kapitu 163 tal-Edizzjoni Riveduta tal-Liġijiet ta' Malta tal-1942, issa Kapitu 102 tal-Edizzjoni Riveduta tal-Liġijiet ta' Malta tal-1984.
- ²⁴ Dawn ir-regolament saru permezz ta' Notifika tal-Gvern Nru. 299 tal-1939.
- ²⁵ Kapitu 354 tal-Edizzjoni Riveduta tal-Liġijiet ta' Malta tal-1984.
- ²⁶ Assemblée Nazzjonali, *General Lines of the Draft Constitution Approved by the National Assembly at the Sitting of the 8th August, 1919*, *supra* nota 10, pp. 6-9.
- ²⁷ Assemblée Nazzjonali, *Resolution Approved by the "National Assembly" in the Sitting held on the 26 August, 1920, at Casal Lia (Villa Gourgon)*, *supra* nota 10, pp. 76-77.
- ²⁸ Sir Winston Churchill, *The Secretary of State to the Governor*, *supra* nota 10, p. 94.
- ²⁹ Kamra tal-Avukati, *Report of the Chamber of Advocates on the Draft Constitution*, *supra* nota 10, p. 75.
- ³⁰ Kostituzzjoni, artikolu 56(1).
- ³¹ Kapitu 354 tal-Liġijiet ta' Malta, artikolu 18 u t-Tlettax-il Skeda.
- ³² Kapitu 467 tal-Liġijiet ta' Malta.
- ³³ Kapitu 363 tal-Liġijiet ta' Malta, artikolu 8 (1). Isiru elezzjonijiet għall-kunsilli lokali, il-kumitati amministrattivi u c-chairmen tal-kumitati reġjonali.
- ³⁴ Kapitu 327 tal-Liġijiet ta' Malta, artikolu 74(10)(c).
- ³⁵ Leġiżlazzjoni Sussidjarja LS 363.06, regolament 6(1) u t-Tielet Skeda.
- ³⁶ Att dwar l-Elezzjonijiet Generali, Kapitu 354 tal-Liġijiet ta' Malta, it-Tlettax-il Skeda.
- ³⁷ Att dwar il-Kunsilli Lokali, Kapitu 363 tal-Liġijiet ta' Malta, artikolu 8(1).
- ³⁸ Att dwar l-Elezzjonijiet tal-Parlament Ewropew, Kapitu 467 tal-Liġijiet ta' Malta, artikolu 7.
- ³⁹ Bhal fil-każ tal-Kunsilli Lokali u l-Kumitati Amministrattivi li huma eletti b'mod dirett mir-residenti tal-lokalità u mill-komunità rispettivament.
- ⁴⁰ Bhal fil-każ tal-Kumitati Reġjonali fejn ic-chairman jiġi elett minn fost il-kunsilliera kollha tal-lokalitajiet li jiffurmaw ir-reġjun.
- ⁴¹ Att dwar il-Kunsilli Lokali, artikolu 8(1).
- ⁴² *Ibid.*, artikolu 8(2).
- ⁴³ Għal studju tal-votazzjoni għal aktar minn partit wiehed fil-perjodu 1921-1932, ara John Anastasi, *supra* nota 4, pp. 39-56.
- ⁴⁴ Għal diskussjoni dwar it-thaddim tas-sistema tal-vot uniku trasferibbli f'Malta, ara Michael J. Schiavone, *supra* nota 17, pp. 1251-1252. Il-Kummissjoni Elettorali tohrog ukoll struzzjonijiet bil-miktub lis-Superviżuri, l-Assistenti tal-Għadd, l-Assistenti Kummissarji u lill-Pulizija. Perezempju, Kummissjoni Elettorali, *Instructions to Supervisors and Counting Assistants, Instructions to Assistant Commissioners, Instructions to the Police*, il-Kummissjoni Elettorali, Valletta, 1981. Ara wkoll Adrian Dingli, *supra* nota 5, pp. 145-158.
- ⁴⁵ Ara Charlene Camilleri, *supra* nota 8, b'mod partikolari pp. 75-92.
- ⁴⁶ Ara r-referenzi f'supra noti 1 sa 8 u 18; Dominic Fenech, 'The 1998 Maltese election', *West European Politics*, Vol. 22, Nru. 2 (April 1999), pp. 193-198; 'The 2003 Maltese EU referendum and general election', *West European Politics*, Vol. 26, Nru. 3 (Lulju 2003), pp. 163-170; 'The 2008 Maltese General Election: The Tortoise and the Hare', *West European Politics*, Vol. 31, Nru. 5 (Settembru 2008), pp. 1049-1054; 'The 2013 Maltese General Election: unplugging the Blockage', *West European Politics*, Vol. 36, Nru. 5, pp. 1088-1094; u 'The 2017 Maltese general election: parallel monologues', *West European Politics*, ippubblikat onlajn fit-30 ta' Novembru 2017 fuq <https://doi-org.ejournals.um.edu.mt/10.1080/01402382.2017.1404245>; id-diversi kitbiet kollha intitolati 'Malta' minn Dominic Fenech ippubblikati fil-*European Journal of Political Research* li jkopri l-perjodu 1997 sa 2017; u <https://www.um.edu.mt/projects/maltaelections>.
- ⁴⁷ Att Nru. IV tal-1987.
- ⁴⁸ Att Nru. XI tal-1996.
- ⁴⁹ Att Nru. XXI tal-2007.

NOTA DWAR L-AWTUR

Il-Professur Kevin Aquilina huwa d-Dekan tal-Fakultà tal-Liġi fl-Università ta' Malta kif ukoll Kap tad-Dipartiment tal-Liġi dwar il-Midja, il-Komunikazzjoni u t-Teknoloġija. Huwa ppubblika kotba, artikli f'perjodiċi, u kapitli f'kotba dwar il-Liġi Maltija, b'enfasi fuq il-Liġi Kostituzzjonali, tal-Midja, tal-Ippjanar tal-Iżvilupp, u tad-Drittijiet tal-Bniedem, fost oħrajn.

**L-IMPORTANZA
STORIKA
TAL-AVVENIMENTI
TAS-SEBGĦA
TA' ĠUNJU 1919**

MARK CAMILLERI

Għala niċċelebraw ir-rewwixta li saret fis-sebgha ta' Ġunju 1919, magħrufa bħala s-*Sette Giugno*, bħala jum u festa nazzjonali? Għala ma niċċelebrawx id-data ta' meta Malta nġatat il-kostituzzjoni tas-self-governmnet tal-1921 minflok, ladarba niċċelebraw Jum l-Indipendenza u Jum ir-Repubblika li kienu ġranet li jrrimarkaw l-istituzzjoni ta' kostituzzjoni ġdida? X'għandu daqshekk speċjali s-sebgha ta' Ġunju tal-1919? Din kienet ġurnata ta' protesta, ġurnata ta' rewwixta u vjolenza. Kienet ġurnata li bdiet kapitlu ġdid fl-istorja soċjali u politika tal-pajjiż.

Għal sekli sħaħ il-popolazzjoni Maltija kienet tgħix taħt il-madmad ta' poteri barranin li kienu jggarantixxu s-sigurtà u l-għajxien ta' dawn il-gzejjer. Malta hija gżira żgħira u mingħajr riżorsi naturali hliel għall-ġebbla tal-franka. Tul il-milja tal-istorja tagħhom, gzejjer żgħar fil-Mediterran ma setgħux jikbru u jkollhom il-privileġġ li jkunu indipendenti u b'hekk iddependew fuq poteri ikbar minnhom. Gzejjer żgħar ġeneralment kienu wkoll dipendenti fuq il-kultivazzjoni ta' tip ta' hśad wieħed biss, li f'Malta kien il-qoton.

Tul il-perjodu storiku taż-Żmien Nofsani, Malta esperjenzat diversi attakki minn kursara Musulmani, wieħed minnhom, fit-870-71, li hħalla l-gzejjer diżabitati. Attakk iehor li sehħ fl-1429 kien battal terz tal-popolazzjoni. F'dawn iż-żminijiet il-popolazzjoni Maltija kienet vulnerabbli hafna għall-attakki esterni mill-kursara u anke minħabba n-nuqqas ta' ikel. Kienet issir ukoll hafna emigrazzjoni minn Malta għal Sqallija speċjalment fi żmien meta ma kienx ikun hawn ikel. Kien biss meta ġew il-Kavallieri ta' San Ġwann fl-1530 li Malta hadet ir-ruh u bdiet tgawdi l-istabbiltà. Meta l-Ottomani attakkaw lil Malta fl-1565 b'forza qawwija ta' 'l fuq minn 35,000 raġel, Malta rnexxielha tirreżisti l-Assedju. Wara l-Assedju l-Kbir, Malta bdiet tgawdi stabbiltà eżistenzjali u anke ekonomika, u b'hekk il-popolazzjoni Maltija bdiet tikber b'rata mġhaġġla b'mod progressiv għall-ewwel darba fl-istorja tagħha.

Fl-1800, l-Ingliżi okkupaw lil Malta wara preludju ta' sentejn okkupazzjoni mill-Franċiżi. Taħt l-Ingliżi l-qagħda ekonomika ta' Malta marret għall-aġar. Għall-kuntrarju tal-Kavallieri ta' San Ġwann, l-Ingliżi ma kinux iqisu l-gzejjer Maltin bħala d-dar tagħhom u b'hekk ma tantx kellhom inċentivi biex jinvestu fil-gzejjer u jzommuhom ekonomikament stabbli. L-unika użu ta' Malta għall-Ingliżi kien bħala bażi navali u militari u Malta ma komplietx tiżvilluppa ekonomikament. Malta kienet tara l-ġid biss meta r-Renju Unit kien ikun involut f'xi gwerra fil-Mediterran jew fir reġjun bħalma kienet il-Gwerra tal-Krimea fl-1856. Kien il-ftuh tal-Kanal ta' Suez li fl-aħħar kien awmenta b'mod

konsiderevoli l-attività ekonomika fil-pajjiż speċjalment minħabba l-użu ta' Malta bħala punt għas-servizzi tal-vapuri kummerċjali li kienu jiġu supplixxiti bil-faħam. Il-boom ekonomika tal-Port battiet fl-aħħar tas-seklu 19 iżda l-attività ekonomika fil-pajjiż baqgħet għaddejja b'investiment kapitali ġdid mir-Renju Unit inkluż il-breakwater tal-Port il-Kbir li tlesta fl-1906. Meta spiċċa l-investiment kapitali reġa' ġie l-qgħad u l-għaks li kien jiġi mmitigat biss bl-immigrazzjoni ta' eluf Maltin lejn pajjiżi bħall-Eġittu, il-Libja, it-Tuneżija, u l-Alġerija. Kienet l-Ewwel Gwerra Dinjija li reġgħet ġabet hafna xogħol fil-pajjiż.

Bażikament, l-ekonomija kienet tiddependi min-nefqa tad-difiża tar-Renju Unit fil-gzejjer, u f'dan iċ-ċiklu ta' għaks u xogħol, l-Ingliżi kienu joħorġu aktar dominanti. Kien hawn ukoll hafna xogħol u kummerċ grazzi għall-Ingliżi u filwaqt li l-kummerċjanti kbar Maltin kienu jagħmlu profitt siewi fuq ix-xiri li kienu jagħmlu minghandhom l-Ingliżi, dawk il-Maltin komuni li kienu jiddependu min-nefqa tal-Ingliżi, bħan-nies tad-dgħajjes, in-nisa ħassielu, u l-bejjiegħa tat-triq kienu jaqilgħu biżżejjed biex jitrejqu. Ix-xogħol f'Malta kien iebes, b'ħinijiet twal u ħlas baxx. Bi kważi monopolju fuq ix-xogħol u l-ġid f'pajjiż fqir, l-Ingliżi ma ħadux biss l-irwol ta' kmandanti tal-gzejjer imma anke ta' benestanti, fejn bil-benovelenza tagħhom kienu joffru l-karità lill-Maltin. Li jqabbduk biċċa xogħol kienet biżżejjed biex l-Ingliżi jkunu entitolati għall-gratitudni tiegħek imma li jhaddmuk magħhom u jagħtuk impjeg kien l-ikbar pjaċir li qatt setgħu jagħmlulek. Il-Maltin kienu jiġġieldu bejniethom għax-xogħol fit-Tarzna u fit-Tarzna l-haddiema kienu jiġġagbinaw lil xulxin bit-tama li jiġu ppremjati minn sidhom. Barra l-gradati tat-Tarzna kont issib hafna rġiel jittalbu għax-xogħol, it-tfal kienu joħorġu fit-toroq tal-Belt u tal-Kottonera jbiegħu l-ħxejjex u prodotti tal-ikel, u meta kienu jaraw Inqliż, kienu jinżgħulu l-kappell bit-tama li jagħtihom xi haġa.

Wara snin twal taht dipendenza kronika, il-Maltin adottaw taht l-Ingliżi ideoloġija u kuxjenza ta' dipendenza. Din l-ideoloġija ta' dipendenza kienet riżultat tal-ambjent u l-kundizzjonijiet materjali u f'realtà fejn Prattikament, l-għajxien seta' jiġi biss mill-providenza ekonomika tal-Ingliżi. Fil-faqar, tbatija, u n-nuqqas ta' edukazzjoni li kienu fih il-Maltin dak iż-żmien ma setgħux iħarsu 'l bogħod u lil hinn mir-realtà ta' dipendenza kronika taht il-patron Inqliż.

Il-Knisja, li kellha kważi kontroll assolut fuq l-aspetti politiċi, soċjali u kulturali tas-soċjeta, kienet pjuttost komda b'soċjeta li tħaddan mentalità ta' dipendenza. L-Ingliżi u l-Knisja f'Malta kienu jikkumplimentaw lil xulxin u filwaqt li l-Ingliżi kienu jagħzlu l-Arċisqof Malti biex jassiguraw li jkun wieħed favurihom, l-Ingliżi ma kinux

jindaħlu fil-kwistjonijiet reliġjużi u l-edukazzjoni pubblika li kienet ikkontrollata mill-kleru. B’hekk, bejn il-Knisja u l-Ingliżi kien hemm bilanċ tal-poter. Min-naħa l-oħra, il-partiti politiċi kienu għandhom borgiżi wisq – kienu kontra li titneħħa t-taxxa fuq il-qamħ, u jekk ma kinux jemmnu li l-Ingliżi għandhom jokkupaw lil Malta, kellhom ikunu minflok it-Talġani. Anke l-borgeżija politika kienet marida bil-ideoloġija ta’ dipendenza.

Manwel Dimech biss kien iddistingwixxa ruħu mill-borgeżija politika Maltija u fforma grupp żgħir li beda jisfida, b’ideoloġija radikali u politika soċjalista u anti-imperjalista, l-istatus quo. Dimech ma tantx dam. Fil-bidu tal-Ewwel Gwerra Dinjija, Dimech ġie eżiljat Lixandra, fl-Eġittu fejn ghex l-aħħar snin ta’ ħajtu. L-ewwel soċjalist Malti, li nissel fil-Knisja Maltija l-ewwel biża’ definittiv tal-fatat komunista, tkeċċa mill-pajjiż. Ma kien għad fadal l-ebda mexxej politiku li kien determinat jaqleb l-affarijiet minn fuq s’isfel. Waqt l-Ewwel Gwerra Dinjija, ix-xogħol żdied imma l-prezzijiet tal-ikel żdiedu aktar u bin-nuqqas ta’ provvista tal-ikel żdied l-għaks. Malta kienet qisha diehla f’perjodu iswed ta’ tbatija. F’dan il-perjodu ta’ tbatija, tinqaleb il-folja għall-ewwel darba u għal għarrieda.

“ X’għandu daqshekk speċjali s-sebgha ta’ Ġunju tal-1919? Din kienet ġurnata ta’ protesta, ġurnata ta’ rewwixta u vjolenza. Kienet ġurnata li bdiet kapitlu ġdid flistorja soċjali u politika tal-pajjiż.

Jidhlu fit-Tarzna l-ħaddiema Ingliži. Protestanti, militanti, membri ta' trade unions, soċjalisti, komunisti jew sempliciment ribelli. Ħadd ma kien ser ibeżżagħhom mill-babaw u jekk jiddeju setghu jagħmlu bħalma kienu dejjem għamlu qabel u jtilqu mill-post tax-xogħol bl-għajta tal-istrajk. Sa dak iż-żmien, il-ħaddiema tat-Tarzna qatt ma kienu ħarġu fuq strajk. L-istrajk tal-1899 mill-ħaddiema tal-faħam kien għeb fil-memorja tal-maġġoranza tal-ħaddiema u fit-Tarzna, l-ideoloġija ta' dipendenza kienet għadha dominanti. Għall-ewwel darba fl-istorja tagħhom, il-ħaddiema Maltin fit-Tarzna ltaqgħu ma' ħaddiema li kellhom mentalità differenti minn tagħhom u dawn setghu jitgħallmu minnhom. Mingħand il-ħaddiema Ingliži l-Maltin bdew jitgħallmu x'kienet trade union, bdew jitgħallmu xi tfigħer tiġġieled għall-ħaddiema sħabek u l-importanza tal-għaqda. Bdew jitgħallmu u jindunaw ukoll li ma kienx ġust li huma bħala Maltin jaqilgħu inqas paga mill-ħaddiema sħabhom Ingliži li kienu qed jagħmlu l-istess xogħol. Xi wħud ukoll bdew jitgħallmu fuq il-komuniżmu, is-soċjalizmu u anke Lenin u l-Bolxevisti u xi wħud malajr gradwaw bħala komunisti konvinti.

Fl-1917 isehħ l-ewwel strajk fit-Tarzna. L-ewwel trade union fit-Tarzna tiġi fformata u warajha jiġu fformati ħafna trade unions oħra fis-setturi ekonomiċi kollha: servizzi Ingliži, manifattura, servizzi privati, għalliem u oħrajn. Mit-Tarzna xegħlet fjamma li qabdet fil-klassi tal-ħaddiema kollha u b'xi mod jew ieħor, qisu l-ideoloġija ta' dipendenza li ħakmet il-Maltin għal sekli sħab bdiet tisfa fix-xejn. Meta l-Gwerra spicċat, din il-fjamma kellha suppost tintefa hekk kif l-Ingliži kienu wegħdu ħafna affarijiet lill-popli u l-pajjiżi kolonji tagħhom li kienu kkontribbwxew għall-gwerra – flus, kummerċ u aktar indipendenza politika. Iżda, l-Maltin minflok ma gawdew dawn il-privileġġi godda, gawdew aktar għaks u ġuħ. Bi tmiem il-gwerra, bdew is-sensji mit-Tarzna u s-sitwazzjoni tal-ikel marret biss għall-aġħar.

Filwaqt li r-rabja fost il-Maltin bdiet tikber, il-partiti politiċi, imma speċjalment, dawk tal-partit ta' Nerik Mizzi bdew jikkomplottaw favur aktar awtonomija politika. Fi Frar, il-Mizzjani kienu għamlu sejha pubblika biex jinġabru n-nies il-Belt Valletta f'apponi għall-Assemblea Nazionale li riedet mill-Ingliži self-government. Preokkupati aktar fuq kwistjonijiet materjali u iktar imminenti minn awtonomija politika, il-Maltin ma tawx kas is-sejha tal-Assemblea Nazionale ta' Frar. Iżda bil-ġuħ u l-għaks jiżdied, meta l-Assemblea Nazionale sejhet għall-apponi pubblika għal-laqgħa tagħha tas-7 ta' Ġunju, din id-darba eluf ta' ħaddiema Maltin telgħu l-Belt u bdew rewwixta kbira li qasmet l-istorja ta' Malta fi tnejn u qerdet is-silenzju ta' sekli ta' sottomissjoni. Il-membri tal-Assemblea Nazionale kienu sorpriżi immens li barra fit-toroq tal-Belt kien hemm eluf ta' ħaddiema, u vjolenza li l-Belt Valletta

qatt ma rat bhalha. Il-ħaddiema tat-Tarzna daħlu u kissru u ħarqu l-istamperija tad-*Daily Malta Chronicle* talli ma kinitx ippubblikat risposta tagħhom fuq editorjal kontra l-istrajk. Id-dar ta' Antonio Cassar Torreggiani tkissret u tfarrket talli bħala produttur tad-daiq, baqa' jipprofitta minn sitwazzjoni prekarja fejn il-Maltin qas setghu jixtru l-ħobż. Il-bnadar tar-Renju Unit tqacċtu u nħarqu talli fl-aħħar mill-aħħar ir-Renju Unit kien abdika mir-responsabbiltà tiegħu li jipprovdil l-għajxien lill-poplu li kien qed jaħkem. Fl-aħħar, l-ideologija ta' dipendenza bdiet titrażżan u l-ħaddiema Maltin ħadu d-dinjità tagħhom b'idejhom.

Lill-ħaddiema Maltin li bdew ikissru fil-Belt ħadd ma seta' jwaqqafhom għax il-pulizija kienu fuq strajk ukoll. Setgħu jwaqqfuhom biss is-suldati l-Ingliżi li spiċċaw qatlu mill-inqas erba' Maltin li kienu fil-folol. Il-Maltin ma kellhomx armi u ma kinux organizzati taht tmexxija ċentrali – ir-rewwixta tas-sebġha ta' Ġunju kien mument spontanju, diżorganizzat, improvzzat u saħansitra kreattiv u kienet fl-aħħar mill-aħħar l-ewwel attività sovverviżiva u ribelluża tal-ħaddiema Maltin b'mod kollettiv fuq livell nazzjonali. Manwel Dimech kien johlom b'avveniment bħal dan filwaqt li għall-Knisja din kienet l-agħar haġa li qatt setgħet tigrì.

Kienet fil-fatt il-Knisja u mhux il-borgeżija politika li kienet indunat sew x'kellu bżonn isir biex titrażżan ir-rabja. Il-membri tal-kleru li kienu jafu sew lill-Maltin iktar minn kulhadd għax kienu prattikament jgħixu magħhom, kienu ndunaw li l-Maltin ma kinux l-istess Maltin ta' qabel il-Gwerra. Il-Maltin ta' wara l-Gwerra kienu nies li ma kinux ser jittolleraw il-ġuħ u l-għaks għalxejn b'xejn. Dawn il-Maltin ġodda, b'ideologija ta' dipendenza li bdiet tmajna, ippretendew ftit iktar dinjità u l-Knisja, imwerwra b'dak li kien qed jigrì fir-Russja, kienet taf sew ukoll, li jekk ma kinitx ser tissodisfa l-massa, setgħet fl-aħħar mill-aħħar tispicċa hi stess taht il-mannara.

Fl-Assemblea Nazionale, waqt li fit-toroq tal-Belt kienet għaddejja r-rewwixta u l-vjolenza, il-Monsinjur Ignazio Panzavecchia jagħmel dik li kienet sa dak iż-żmien, il-proposta politika li kienet ser tiddefinixxi l-ispirtu tal-politika Maltija tas-snin li ġejjin. Panzavecchia jipproponi l-idea li Malta titlob self-government u jsostni li s-self-government huwa importanti għax Malta kellha bżonn gvern li jagħmel liġijiet li kienu ser jgħinu l-ħajja tan-nies komuni. Għal Panzavecchia u l-Knisja kien wasal iż-żmien li l-politika sservi lill-poplu u mhux bil-kontra u din kienet idea pjuttost ġdida għall-borgeżija politika. Il-politika Maltija kellha tibda tieħu x-xejra bħala mezz għall-ġid komuni u mhux bħala mezz għall-ġid tal-borgeżija jew l-ideat tagħhom.

Ir-rabja u l-vjolenza tas-sebgha ta' Ġunju 1919 battew malajr. Il-kleru ghamel minn kollox biex jikkalma lin-nies, l-Ingliži raw kif ghamlu biex jerga' jkun hemm stabbiltà, u l-partiti politiċi ma offrewx tmexxija rivoluzzjonarja. Fl-1921 ir-Renju Unit jaghti lil Malta kostituzzjoni tas-self-government u fis-snin għoxrin naraw mewġa ta' liġijiet soċjali li ġew miż-żewġ kampijiet politiċi differenti, kemm dawk tax-xellug u dawk tal-lemin. Is-*Sette Giugno* kien biddel il-prinċipji politiċi ta' dak iż-żmien u beda kapitlu ġdid fl-istorja ta' Malta. Għall-ewwel darba, il-bniedem komuni kien jghodd.

Il-bniedem komuni beda jghodd biss għax irribella b'mod vjolenti. Il-borgeżija, il-Knisja u l-Ingliži ma kellhom l-ebda incenitiv li jaraw li titjeb il-qagħda ġenerali tal-poplu Malti. B'dik l-ideoloġija ta' dipendenza tant b'saħħitha fil-kuxjenza tal-Maltin, hadd qatt ma kien jobsor li l-Maltin kienu ser jirribellaw, wisq inqas li jirribellaw b'dak il-mod vjolenti. Fil-fatt kemm il-borgeżija, il-Knisja u anke l-Ingliži kienu preokkupati ferm fuq dak li kien ġara fis-sebgha ta' Ġunju. Bil-Bolxevisti li kienu qed jikkonsolidaw il-poter tagħhom f'dak li qabel kien l-Imperu Russu, il-biżgħa tar-rivoluzzjoni mill-massa kienet ikbar minn qatt qabel. Kien fl-interess tal-poteri kollha li jaraw li f'Malta l-massa ma kinitx ser tkun irrabjata tant li ser terġa' tqum u thedded l-eżistenza tagħhom b'wirja pubblika ta' vjolenza. Dan kollu nistgħu narawh deskritt fid-dettall f'dokumenti tal-Ingliži li raw li jirrapportaw b'mod estensiv l-avvenimenti li ġraw.

Huwa mela ovvu għala s-sebgha ta' Ġunju 1919 hija ġurnata importanti ħafna fl-istorja ta' Malta allavolja huwa diffiċli tispjega għala. Hija xi ftit jew wisq kumplessa l-problema ta' poplu fqir bla riżorsi, imma f'mument kritiku, il-Maltin eventwalment indunaw li l-ideoloġija ta' dipendenza ma kienet qed twassalhom imkien ħlief għal aktar faqar u tbatija. Għal dak iż-żmien, il-vjolenza tas-sebgha ta' Ġunju kienet qabza rivoluzzjonarja fil-kuxjenza tal-Maltin, li għalkemm ma spicċatx f'rivoluzzjoni definititva, spicċat xorta waħda tiftaħ kapitlu politiku ġdid fl-istorja ta' Malta, minn fejn kien ser jinbet il-Partit Laburista u eventwalment jitwettaq dak li kien dejjem holom Manwel Dimech.

NOTA DWAR L-AWTUR

Mark Camilleri huwa awtur, storiku, u Kap Eżekuttiv tal-Kunsill Nazzjonali tal-Ktieb. Gradwat fl-istorja u bħalissa qed jikteb tezi tad-dottorat fuq il-filosofija tal-istorja. Ippubblika diversi kotba inkluż serje ta' kotba fuq l-istorja ta' Malta bit-titlu *A Materialist Revision of Maltese History*.

Bħala Kap Eżekuttiv tal-KNK, hadem hafna biex jorganizza u jirriforma s-suq tal-kotba bil-ghan li jerga' jibda jżied il-bejgh tal-kotba f'Malta u jsaħħah l-industrija lokali tal-pubblikazzjoni. Ir-riformi u t-tibdiliet li wettaq fil-KNK jinkludu l-Festival Nazzjonali tal-Ktieb, l-open-data database tal-ISBN, l-esportazzjoni tal-letteratura Maltija u l-introduzzjoni tal-Public Lending Rights.

Camilleri hadem mal-gvern Laburista u kiteb diversi liġijiet inkluż il-liġijiet li neħhew iċ-ċensura fuq l-arti, u l-liġi tal-midja u l-libelli li neħhiet il-libell kriminali u naqqset l-ispejjeż tal-libelli ċivili.

IS-SETTE GIUGNO U MANWEL DIMECH

MARK MONTEBELLO

Bix-xieraq, it-tifkira tal-ewwel 100 sena mill-ġrajja tas-*Sette Giugno* m'għandhiex tonqos li tagħti lok għal riflessjonijiet fuq l-istorja reċenti tal-Gżejjer Maltin, kif ukoll mal-immaginarju soċjali kollettiv marbut magħha. Dan jinkludi r-ridefinizzjonijiet kontinwi li nibqgħu nagħtu lilna nfusna bħala 'Maltin', jiġifieri ta' dik li nħobbu nsejnhulha l-'identità nazzjonali'.

Ovvjament, ma hemm ebda identità nazzjonali li tista' teżisti b'xi mod fiss jew immutabbli; teżisti biss—jew aħjar *għadd* minnhom—bħala immaginarji mġedda minn żmien għal żmien skont iċ-ċirkustanzi godda li jinqalgħu.

M'għandniex xi ngħidu, Manwel Dimech (1860–1921) kien parti minn dan il-proċess daqsna, bħalma wkoll kienu dawk li tradizzjonalment bdew jissejġu, u għadhom, id-Dimechjani. Dawn tal-aħħar huma importanti għall-ħsbijiet li se nipprova nfisser hawnhekk minħabba li johlqu r-rabta diretta ta' Dimech mas-*Sette Giugno*. Ir-raġuni hi li Dimech kien ilu nieqes minn Malta permanentament sa minn Settembru tal-1914, jiġifieri aktar minn sitt snin u nofs qabel mewtu fl-Eġittu, u aktar minn erba' snin qabel is-*Sette Giugno*.

Waqt li ngħidu dan, tajjeb li wieħed jiftakar li, wara l-mewt ta' Dimech f'April tal-1921, dawk li qabel kienu membri tax-Xirka tal-Imdawlin

komplew jtferrxu aktar milli kienu għamli f'Settembru tal-1914, meta Dimech gie ddeportat għall-eventwali eżilju tiegħu. Għalkemm żgur li kellhom tifikiriet sbieħ ta' Dimech, u xi wħud kienu jgħożżuh ħafna, il-mod kif kienu lkoll abbandunawh għad-destin tiegħu waqt li kien qiegħed fl-Eġittu ma setax għen għas-sens ta' paċi tagħhom. Ix-Xirka malajr ixxejnet u, sa mill-mument tad-deportazzjoni ta' Dimech, ma baqgħetx teżisti aktar. Huwa wisq probabbli li ħafna mill-membri baqgħu jittamaw sal-aħħar li, b'xi grazzja mis-sema, l-Ingliżi kienu se jreġġgħu lil Dimech lura għandhom. Kien aktarx għal din ir-raġuni, fost oħrajn, li baqgħu passivi kważi għalkollox quddiem il-kaptività u l-qerda tiegħu. Minkejja dan, għall-bidu l-influss ta' Dimech fuq dawn il-membri baqa' jinhass sewwa.

Qabel ma nidhlu biex nistharrġu mill-qrib is-sehem tad-Dimechjanizmu u tad-Dimechjani fl-episodji tas-*Sette Giugno*, jidhirli li jkun tajjeb li nagħmlu xi riflessjonijiet li jidhru xierqa fiċ-ċirkustanzi tal-interpretazzjoni tas-*Sette Giugno* u tal-viżjoni Dimechjana tagħha. Għaldaqstant, nipproponi tliet taqsimiet ewlenin li fihom, wara xulxin, nistharrġu b'mod ġenerali, l-ewwel, xi jkun qed jiġri meta nirrakkontaw ġrajja imghoddija li nsejnhulha 'storika' – tas-*Sette Giugno* jew xi oħra; it-tieni, x'għamla ta' storja hi r-rakkont tas-*Sette Giugno* li mdrorrijin nagħmlu; u t-tielet, x'rabta jista' jkollu Dimech mas-*Sette Giugno*.

L-ISTORJA TINHOLOQ (ISSIR MIT) MALLI TIĠI RRAKKUNTATA

Qabelxejn, jehtieg li nzommu f'moħħna li l-imghoddi ma jeżistix jekk mhux f'moħħna. L-istess bħalma ma jeżistix il-gejjieni. L-imghoddi jeżisti f'moħħna bħala interpretazzjoni. Ahna mhux biss nagħzlu kif ninterpretaw xi ġrajjet tal-imghoddi, imma nagħzlu wkoll liema ġrajjet huma storiċi u liema mhumiex. Li rridu u li jogħgobna naċċettawh u ninkluduh fir-rakkont tagħna; li ma jogħgobniex u ma rriduhx, inwarrbuh u, bosta drabi, ninsewh.

Dan jurina li l-imghoddi ma jeżistix sakemm ahna ma naħsbux fih. L-imghoddi jibda jeżisti meta naħsbu fih. Malli naħsbuh, noħolquh. U noħolquh bħala xi haġa li jidhrilna li kien xi haġa relevanti għalina fil-preżent. Dak kollu li jidhrilna li mhuwiex relevanti għalina fil-preżent, ma nagħtux kasu, inħalluh barra mill-‘istorja’ li ninsġu, u nwarrbuh. Ahna nikkunsidraw biss bħala storiku dak li jidhrilna li għandu relevanza issa u hawnhekk, jiġifieri għad-definizzjoni kurrenti tagħna jew, fi kliem ieħor, għall-mod kif naraw lilna nfusna llum. Dan ma nistgħux naħarbuh. Il-kundizzjoni temporali u spazjali tagħna f'post u żmien partikulari ma tħalliniex nagħmlu mod ieħor, ukoll li kieku nixtiequ. Li jghodd għalina hu l-preżent; l-imghoddi u l-gejjieni narawhom fid-dawl interpretattiv tal-preżent.

Għalkemm xi ġrajjet jistgħu jkunu verifikabbli mil-lat dokumentarju, fihom infushom il-ġrajjet ma jgħidulna xejn dwar kif ahna għandna llum naħsbu fihom bħala rakkont storiku, jiġifieri bħala parti minn biċċiet oħra u bħala parti mill-istorja tal-lum. Il-ġrajjet dokumentati

huma indifferenti għad-definizzjonijiet u l-identitajiet tagħna u, għalhekk, huma fihom infushom manipulabbli jew maljabbli għal kull interpretazzjoni li rridu nagħtuhom skont żniedna. L-indifferenza tagħhom u l-ingenju tagħna jiltaqgħu biex johlqu 'storja' li hi falza daqskemm hi vera, u reali daqskemm fantasija.

Hekk kif aħna noħolqu rakkont storiku mill-ġrajjet tal-imghoddi, inkunu floqnihom bħala 'storja' għax nagħtuhom interpretazzjoni partikulari li tagħmel sens għalija llum. Li kieku ma naraw ebda sens f'dawk il-ġrajjet għalina llum, lanqas biss nagħtu kashom – kif fil-fatt nagħmlu ma' hafna u hafna episodji li sehħew, imma li lilna ma jgħidulna xejn għal dik li nisthajlu li hi l-identità tagħna llum, jew ukoll għax ma narawhomx rilevanti biex jitingħu l-interpretazzjoni li għandna bżonn. Aħna nsejhu 'storja' dak biss li hu konvenjenti għal dak li naħsbu li aħna llum jew dak li jidhrilha li għandna nkunu.

Is-*Sette Giugno* mhuwix eċċezzjoni f'dan il-proċess. Illum għandna t-tendenza li naraw is-*Sette Giugno* bħala parti minn moviment li wassal għall-ħelsien ta' pajjiżna u bħala parti mill-hekk imsejha u rreputata 'identità nazzjonali' tagħna. Il-ġrajjet tas-*Sette Giugno* noħolquhom skont mudell interpretattiv—'paradima' jsejhulu xi whud—li jista' jkun jew ma jkunx xieraq jew korrett. Huwa hekk, jiġifieri xieraq jew korrett, skont kif irridu li l-mudell jaħdem; skont xi rriduh jagħmel. Hu għalhekk li naraw is-*Sette Giugno*, bħal mumentu oħra ta' dik li nsejnhulha l-istorja nazzjonali, bħal speċi ta' ġebba kostituttiva fil-binja tan-'narrazzjoni grandjuża' li m'għandhiex qtuġh jew tidwir lura. Din-narrazzjoni grandjuża hija storja misthajla bħala narrazzjoni li tagħmel sens; li twassal għal xi mkien; li għandha ftuħ u għeluq; li tagħtina definizzjoni; li tipprovi karattru jew personalità, mhux biss lill-poplu kollettivament, imma wkoll lill-persuni individwalment, għalkemm lil kulhadd b'modi differenti.

Iżda din-narrazzjoni hija dejjem maħduma b'lura. Għax tibda mill-preżent u tmur lura lejn l-imghoddi. Id-direzzjoni tagħha hija inversa. Ma tibdiex mill-imghoddi u tasal għandna qisha kienet xi pakkett jew ittra. Huma aħna li qed noħolqu dan l-imghoddi li nisthajluh ġej lejna mingħajr ma jmiss ma mkien. Hu għalhekk li nipprezentawh bħala oġġettiv meta ma hu xejn għajr ħlieqa suġġettiva, arbitrarja u artifiċjali *daqs* dak li mpaspru li hi l-identità tagħna.

IS-SETTE GIUGNO HU MIT STORIKU (B'DISTORZJONIJIET IDEOLOĠIĊI)

Dan kollu jghodd għas-*Sette Giugno* mil-lat kostituttiv, jiġifieri inkwantu narrazzjoni storika. Niġu issa għall-kontenut tas-*Sette Giugno*. Biex nagħmlu dan, jidhri li jeħtieġ illi nqisu tliet xejriet ewlenin ta' ħsieb: l-ewwel, li s-*Sette Giugno* la kien rivolta, wisq anqas rivoluzzjoni, imma sempliċiment irvell, disturb, aġitazzjoni; it-tieni, li s-*Sette Giugno* hu diżassoċċjat mill-moviment għall-ħelsien nazzjonali; u t-tielet, li hu storikament distort mill-konservattivi. Ħa naraw dawn ix-xejriet wara xulxin.

A. IS-SETTE GIUGNO LA KIEN RIVOLTA, U WISQ ANQAS RIVOLUZZJONI

Bħala parti mill-mit storiku tas-*Sette Giugno*, spiss nisimghu lil min jghid li s-*Sette Giugno* kien xi speċi ta' rivolta kontra l-Britanniċi jew ukoll rivoluzzjoni kontra l-ħakma Britannika. Qabelxejn, dawn l-interpretazzjonijiet jinjoraw jew jinsew li s-*Sette Giugno* hu essenzjalment nieqes mill-elementi kostituttivi li jsawru dak li terminoloġikament u ideoloġikament nifhmu bil-kliem u r-realtajiet ta' 'rivolta' u 'rivoluzzjoni'. It-tieni, jinjoraw li l-arkitettura ideoloġika ta' dak iż-żmien ma kinitx tagħmilha possibbli li dawn ir-realtajiet isehħu.

Dan narawh partikularment ċar meta nqegħduh fl-isfond tal-ħsieb ta' Dimech, li joffrilna—u tassew ixxurtjati f'dan—l-aqwa ottika ta' x'kienet il-qagħda ideoloġika ta' żmienu. Dimech jurina biċ-ċar li ma kienx jeżisti l-meħtieġ ideoloġiku biex ikun hemm, fl-1919 jew madwar dik is-sena, rivolta jew rivoluzzjoni. 'Ideoloġija' hawnhekk nifhem biha kwalunkwe xejra jew viżjoni politika.

Rivolta timplika qawmien mifrux ta' *diżubbidjenza* għal xi ordinamenti partikulari. Dan ma kienx jeżisti l-kunċett jew il-moviment tiegħu f'Malta la qabel l-1919 u lanqas għal hafna snin wara. Dak tas-*Sette Giugno* kien diżassoċjat minn xi sura ta' teorija politika, minn xi kuxjentizzazzjoni politika, u wkoll minn xi thejjiia poliċiżzata. Min-naħa l-oħra, rivoluzzjoni timplika qawmien mifrux għall-bidla ta' sistema politika. Din aktar mill-oħra ma kinitx teżisti. Dimech kontinwament aġixxa u aġita għad-diżubbidjenza u l-bidla strutturali, imma ftit li xejn sab, mhux biss lil min jappoġġjah, imma wkoll lil min *jifhem* x'kien qed jipprova jgħid. Għalhekk, is-*Sette Giugno* ma kellu xejn minn dan kollu. Kien, proprjament u sempliċement, irvell, jiġifieri ksur tal-paċi pubblika.

Dan nistgħu narawh jekk inħarsu lejn l-episodji li seħħew bejn Frar u Ġunju tal-1919. Fihom, repettitivament u sistematikament, naraw li r-relattivament ftit Maltin li kienu involuti f'dawn l-episodji *ma riedu jibdlu xejn* f'dan is-sens fundamentali jew strutturali. Kienu qed joħolqu xejn anqas minn hamba kull darba li jirnexxielhom jingabru l-Belt. Dawn ir-relattivament ftit Maltin iżolati qatt ma kellhom l-iċken intenzjoni li b'azzjonithom jibdlu t-tmexxija kostituzzjonali ta' Malta (minn kolonja għal stat sovrän). Biss biss, sa mill-1913, Nerik Mizzi kien qed jipprietka l-irredentiżmu, jiġifieri li nkunu parti mill-Italja ... u hu kien wiehed mill-paladuni tal-mit tas-*Sette Giugno*! Hu u sħabu lanqas ma riedu jibdlu l-amministraturi poliċiċi Britanniċi, jew is-sistema ekonomika, jew is-sistema soċjali.

Bil-maqlub tar-rivolta u r-rivoluzzjoni, hu aktar f'loku li nżommu li s-*Sette Giugno* kien hamba, dik li bl-Ingliż isejjhalha 'disturbance', jew, bil-Malti misluf, isejjhalha rvell, disturb, jew aġitazzjoni. Kien hamba li saret vjolenti. Kien, f'termini ideoloġiċi, irvell 'a-Dimechjan', jew a-rivoluzzjonarju. Beda bi protesta tal-istudenti universitarji—ilkoll kemm huma elitisti—kontra l-indħil tal-gvern kolonjali fl-għoti tal-gradni akkademiċi. Diġ-protesta ma kellha assolutament ebda rabta ma' xi ideal politiku, ekonomiku, soċjali jew xi haġa simili; lanqas biss kellha dell x'taqsam ma' xi ġustizzja soċjali. Kienet protesta favur il-privileġġi tal-ftit!

Għaldaqstant, is-*Sette Giugno* sar biex jappoġġja kukkanja borgiża konservattiva. B'konservattivi' hawnhekk nifhem l-assocjazzjoni maħlula ta' bejn il-biċċa l-kbira tal-kummerċjanti stabbiliti, tal-professjonisti, u tal-kleru. Dil-kukkanja, billi xtaqet li jkollha rappreżentanza akbar fil-Kunsill tal-Gvern, kulma riedet kien li, filwaqt li tibqa' tikkonserva l-privileġġi tal-Knisja (à la Panzavecchia) u tal-klassijiet privileġġjati (à la Filippo Sciberras), ikollha biċċa akbar mit-torta tal-Britanniċi. F'termini reali, dan kien ifisser kundizzjonijiet kummerċjali aħjar għas-sostenn kapitalistiku ta' dawn il-klassijiet, partikularment fuq l-importazzjoni tal-qmuħ u l-prezz tal-ħobż.

Il-qtil tal-Maltin kien aktar att t'*inkompetenza* milli ta' strateġija; xogħol ta' rekluti zgħażaġħ Britanniċi bla taħriġ fil-kontroll tal-folol. Ma kien hemm ebda kunflitt fundamentali jew ideoloġiku involut f'dan kollu bejn il-gvern kolonjali u l-'politiċi' Maltin.

Dan ifisser li r-rabta tas-*Sette Giugno* mal-gvern responsabbli tal-1921 hi biss *accidentali*. Infatti, il-Britanniċi kienu diġà qed jaħsbu li jaqgħmlu xi haġa simili *qabel* l-1921, bħalma kienu diġà għamlu, fil-fatt, f'possessjonijiet territorjali oħra tagħhom. Hekk naraw, ngħidu aħna, li kienu għamlu fl-Ameriki (Kanada, 1841; Nova Scotia, 1848; Prince Edward Island, 1851; u New Brunswick, Newfoundland, 1855), fl-Awstraljasja (New South Wales, New Zealand, Queensland, South Australia, Tażmanija, Victoria, Western Australia, 1852-1901) u fl-Afrika (Cape Colony, 1852; Natal, 1893; Transvaal, 1906; u Orange Free State, 1908).

B. IS-SETTE GIUGNO KIEN DIŻASSOĊJAT MILL-MOVIMENT GĦALL-ĦELSIEN

Minn dak li għadna kemm għedna nistgħu naslu għall-konklużjoni li s-*Sette Giugno* m'għandu ebda rabta necessarja ma' dak li ġara wara biex Malta hadet il-ħelsien tagħha. Ir-rabta hija biss waħda accidentali, fejn episodji suċċessivi hadu d-dehra t'effetti li ġew ikkawżati mis-*Sette Giugno*. Fil-fatt, aktar jidher li ma kinux hekk. Dal-mit inħoloq mill-ewwel; u ħolquh il-borgeżi konservattivi għall-iskop partigġjan tagħhom anti-Britanniku pro-Taljan, iżda mbaġħad, bħal kull mit ieħor, ha l-ħajja tiegħu nnifsu u kiber għal rasu. Infatti, kien mit li qabad ukoll mal-progressivi, bħalma kien il-Laburist magħruf Ġuzè Orlando. Fil-ktejjeb tiegħu tal-1927, *VII Ġunju 1919*, kiteb: "Is-7 ta' Ġunju 1919 kien il-kaġun illi illum Malta għandha l-Awtonomija." Mhux biss. Immedjatament wara, jgħid ukoll li: "Is-7 ta' Ġunju 1919 kien il-pedament illi fuqu nbena l-Partit tal-Ħaddiema"! Żewġ miti (jew fantasiji) f'nifs wieħed!

L-element ewlieni biex inĥoloq dal-mit mit-taħlita improbabbli kienu l-imwiet li sfortunatament irriżultaw mill-ħamba. Dawn biddlu l-fizjonomija kollha tal-memorja kollettiva. Ħambiet oħrajn kien hemm qabel u wara s-*Sette Giugno*, xi wħud akbar minnu wkoll. Imma ebda waħda minnhom ma kellha l-imwiet tan-nies, u għalhekk intesew u ma ġewx magħdudin bħala 'storja'. Is-*Sette Giugno* kien differenti minn dan il-lat, u għalhekk intgħazel biex jagħmel parti mir-rakkont uffċjali, imbagħad ukoll biex ikun parti min-narrattiva grandjuża.

Wieħed irid jiftakar li s-*Sette Giugno* ġie fi żmien meta Malta ma kellhiex gvernatur Britanniku. Dawk kienu l-jiem meta kien tielaq wieħed, Paul Methuen, u ġej ieħor, Herbert Plumer. Minflok, kien qed jagħmilha ta' gvernatur Walter Hunter-Blair, suldat veteran li ffit li xejn kellu esperjenza ta' tmexxija governattiva. F'dawk il-jiem, dan waqa' f'paniku kbir, l-aktar għax ma kellux kuntatt mal-grupp li fforma l-hekk imsejha 'Assemblea Nazzjonali', ma kienx jaf l-intenzjonijiet tagħha, u basar l-agħar fuq x'kienet qed taħmi kontra l-gvern. Bil-mentalità ta' veteran militari li kellu, dan ħaseb l-agħar minħabba episodji oħrajn li kienu seħħew reċentement fi nhawi oħra ħafna aktar sensittivi minn Malta, u li amplifikaw f'għajnejh il-periklu imminenti. Fost dawn, kien hemm il-bidu tal-gwerra tal-indipendenza Irlandiża minn Jannar tal-1919 'il quddiem, gwerra qalila u mdemma li baqgħet sejra sal-1921. Kien hemm l-irvellijiet fl-Eġittu bejn Marzu u Lulju tal-1919. Kien hemm il-massakru ta' Amritsar fl-Indja fit-13 ta' April tal-1919. Kien hemm l-irvellijiet kontra s-suwed f'diversi portijiet tal-Gran Britannja fil-ħamest ijiem ta' qabel is-7 ta' Ġunju tal-1919. Dawn kollha, u aktarx oħrajn magħhom, ħadmu flimkien biex joħolqu vizjoni apokalittika f'moħħ Hunter-Blair li ħolqulu tensjoni żejda u vjolenti. Wieħed lanqas ma jrid jinsa li, lejn tmiem l-1918 u bidu l-1919, bdeu jaslu Malta lura minn Gallipoli u minn Salonika, in-nies li kien fadal mill-korpi ta' Maltin u Għawdxin li fl-1914, fil-bidu tal-Ewwel Gwerra Dinjija, kienu ntbagħtu biex jaħdmu, u li minnhom kienu mietu mas-600 ruħ. Dawn ġew bi qrusa kbira fihom għall-Britanniċi u b'aspettazzjonijiet ta' xoġhol f'Malta u Għawdex, u xi ħlas għat-tbatijiet tagħhom.

Fi kliem ieħor, l-istorja tal-kostituzzjoni tal-1921 kellha kawzi oħrajn li, jekk xejn, is-*Sette Giugno* seta' aċċellera, iżda ma kienx il-movent dirett tagħhom. Wisq anqas ma s-*Sette Giugno* kellu xi rabta diretta jew neċessarja mal-istorja l-oħra, li bdiet ħamsin sena wara, li biha nħoloq minn Mintoff moviment għall-ħelsien.

C. IT-TIFKIRA TAS-SETTE GIUGNO HI STORIKAMENT DISTORTA MILL-KONSERVATTIVI (SFORTUNAMENT BIL-KOOPERAZZJONI TAL- 'PROGRESSIVI')

Xi ftit jew wisq, dan il-korollarju—li t-tifkira tas-*Sette Giugno* hi storikament distorta mill-konservattivi—isegwi minn dak li diġà ntqal hawn fuq. Madanakollu, għandna ninnutaw b'mod speċjali li l-mit maħluq beda jiġi promulgat minn *kulhadd*, inkluż dawk li ma kinux parti mill-ħmira tiegħu, u wkoll minn dawk li wara nqadew bih għall-iskopijiet tagħhom. Kienu l-konservattivi li holqu l-mit distort tas-*Sette Giugno*. Għall-ewwel għamluh biex isahħu l-appoġġ pro-Taljan, imbagħad, meta dan, wara t-Tieni Gwerra Dinjija, ma kienx aktar moda, komplew għamluh biex jidhru li huma wkoll kienu parti mill-moviment tal-ħelsien nazzjonali. F'dan it-tieni moviment, il-kamp konservattiv jidher li biddel il-mit tas-*Sette Giugno* biex jiġi jaqbel mal-moviment Mintoffjan. Dan tal-aħħar kien kiseb popolarità kulturali akbar, billi anki sar il-paradima l-ġdida, u għalhekk kull episodju preċedenti kellu jiġi jaqbel miegħu. B'hekk sar sforz speċjali biex tinħoloq kontinwità u konsistenza storika fejn fil-fatt ma kienx hemm. Imma issa s-*Sette Giugno* sar parti min-narrattiva grandjuża, u hekk għadu sal-lum. Ismu stess—'*Sette Giugno*'; bit-Taljan—juri ta' min kien u ta' min għadu.

B'dan il-mod, din id-distorzjoni storika tas-*Sette Giugno* tfat l-isforzi indipendentistiċi tal-konservattivi f'epoka storika *li tippreċedi* l-bidu tal-moviment reali ta' Mintoff u sħabu. Ukoll, b'dan il-mod jiġu fl-istess ħin imnaqqsa l-originalità u l-importanza ta' Mintoff u l-moviment tiegħu. Fid-dawl ta' dan, hu fil-fatt anakroniżmu fl-aqwa tiegħu li s-soċjalisti u l-hekk imsejha 'progressivi' Maltin u Ghawdxin jiċċelebraw is-*Sette Giugno*!

IR-RABTA TA' DIMECH MAS-SETTE GIUGNO

Hemm diversi affarijiet li jorbtu lil Dimech mas-*Sette Giugno*. Imma qabel ma naraw x'jorbto mal-episodji ta' dawk il-jiem, jaqbel li l-ewwel naraw x'jifirduh minnhom.

A. IL-QTUGH IDEOLOĠIKU (I)

Wahda mill-affarijiet li spiss tisma' fuq Dimech f'rabta mas-*Sette Giugno* hija s-suppst koinċidenza tal-mumentu kulminanti taghhom. Dal-ghajdut isostni li t-taparsi effett ewlieni tas-*Sette Giugno*, jġigifieri l-ghoti tal-kostituzzjoni tal-1921, fit-30 t'April ta' dik is-sena, hu kwazi f'koinċidenza kronoloġika perfetta (b'differenza ta' tużżana jiem biss) mal-mewt ta' Dimech, li sehhet fis-17 tal-istess xahar. Din il-koinċidenza misthajla qisha trid tgħid li, waqt li Dimech kien qed jilhaq it-tmiem ta' hajtu, hekk Malta kienet qed tilhaq it-tmiem tal-akbar aspirazzjoni li Dimech kellu għaliha. Dan hu falz. Ibda biex, it-tmiem ta' hajjet Dimech kien innaturali; hu jmut ta' sittin sena meta seta' għex mill-anqas hmistax, ghoxrin oħra. It-tieni, il-kostituzzjoni tal-1921 ma kienet xejn qrib dak li Dimech kostituzzjonalment ried għal Malta. Li xi hadd ipinġi li huma f'xi qbil l-ewwel gvern responsabbli Malti ma' dak li ried Dimech huwa falz daqskemm irrealistiku. Dimech ma ried xejn bħal dak li kisbu l-politiċi Maltin fl-1921. Ried ferm u ferm aktar!

Barra minn dan, minn dak li għedna aktar 'il fuq għandu jidher evidenti li l-motivi tas-*Sette Giugno*, kif ukoll l-origini tal-mit storiku tiegħu, m'għandhom xejn x'jaqsmu ma' Dimech jew mal-filosofija politika tiegħu. Diġà ssemma li d-dizubbidjenza u l-bidla strutturali li hambaq fuqhom Dimech ma kinux parti, għall-anqas mhux b'mod mifruq, tal-episodji tas-*Sette Giugno*. Dan ma jfissirx li Dimech ma kienx jifrah kieku, minflok itturfat u eżiljat fl-Eġittu, kien personalment preżenti l-Belt f'dawk il-jiem. Lanqas ma jfisser li, fost il-folol fil-Belt f'dawk il-jiem, ma kienx hemm ukoll xi Dimechjani – anzi, nafu biż-żgur li fil-fatt

kien hemm. Imma nistgħu nibqgħu ċerti li l-ħsieb ta' Dimech u ta' xi wħud mid-Dimechjani kien differenti ħafna—f'termini wkoll sostanzjali—minn dak tal-biċċa l-kbira tal-poplu miġbur, u wisq aktar minn dak ta' dawk li ngabru għall-‘Assemblea Nazzjonali’ (li, wara kollox, ma kienet nazzjonali xejn).

Għalhekk, wieħed ma jistax jenfasizza biżżejjed il-fondoq ideoloġiku bla qies li jeżisti bejn il-ħsieb Dimechjan u l-episodji tas-*Sette Giugno*. L-istess bħalma jeżisti ferq simili bejn is-*Sette Giugno* u l-politika mibdija minn Mintoff ħamsin sena wara għall-ħelsien nazzjonali. Il-konservattivi rnexxielhom joħolqu mit li jġib dawn kollha f'borma waħda, u jpingi s-*Sette Giugno* bħala punt f'continuum li jwassal sal-Indipendenza u l-Ħelsien. Imma dan hu hlieqa fantastika li joqogħdu għaliha saħansitra s-soċjalisti u l-progressivi.

B. IL-QTUGH IDEOLOĠIKU (II)

Jekk wieħed jistħarreg sew il-filosofija ta' Dimech malajr jintebaħ li, bejn il-motivi tiegħu u dawk tan-nies involuti fis-*Sette Giugno*, ma jistax ikun hemm xi għamla ta' identifikazzjoni. Huma għalkollox differenti minn xulxin. L-ewwel nett, Dimech dejjem offra soluzzjonijiet politiċi vijabbli għall-problemi tal-qgħad, l-għoli tal-ħajja u l-miżerja tal-poplu Malti. Hu jagħmel dan bl-aktar mod wiesa' u profund. Min-naħa l-oħra, dawk il-borgiżi kollha li kienu involuti fl-episodji ta' madwar is-*Sette Giugno* ma kellhom xejn minn dawn is-soluzzjonijiet. Tant hu hekk, li meta ħadu tagħhom, xi ftit jew wisq bil-kostituzzjoni tal-1921, kif ukoll bil-gvern responsabbli li kisbu, il-kundizzjonijiet tal-qgħad, l-għoli tal-ħajja u l-miżerja, mhux biss issoktaw, iżda saħansitra ždiedu. Dawn kienu l-kundizzjonijiet li xi ftit jew wisq baqgħu jeżistu sas-sebghinijiet tas-seklu ghoxrin.

It-tieni, Dimech kellu għajnejh iffokati sew fuq il-poplu ż-żgħir, jew, jekk trid, fuq il-klassi tal-ħaddiema. Kulma ħaseb, għamel u tkellem għalih kien biex jerfa' lil dan il-poplu u din il-klassi. Jekk Dimech qatt ħallem xi tibdil kostituzzjonali, kien dejjem f'din id-direzzjoni ċara ta' emancipazzjoni ġenerali tan-nies li kienu qed ibatu taħt l-istruttura politika qarrieqa ta' žmienu. Min-naħa l-oħra, minn xiex kienet ikkaratterizzata l-viżjoni politika tal-borgiżi kapitalisti involuti fl-episodji tas-*Sette Giugno*? Kienet ikkaratterizzata minn indifferenza totali għall-qagħda mwieghra tal-poplu ż-żgħir. Dawn kienu l-politiċi Maltin, il-koll borgiżi kapitalisti, li wara laġħbuha li s-*Sette Giugno* ġie għall-poplu ż-żgħir, biex isalvahom minn idejn il-ħaqqara tagħhom... meta huma stess, il-borgiżi, kienu parti minn dal-ħaqqara.

It-tielet, Dimech dejjem kellu l-istess interess għalih personalment u għall-poplu ż-żgħir. Ma kellu ebda interess ieħor għajr dak li jgħolli ż-żgħir u jagħtih dinjità għalih innifsu; mhux bhala xi mezz għal xi avvanz politiku ta' terzi persuni, jew tiegħu stess, imma bhala skop fih innifsu. Min-naħa l-oħra x'naraw? Naraw l-ipokrezija tal-politiċi involuti fl-episodji tas-*Sette Giugno*. Wara li xxerred id-demm, dawn inqadew bih biex ipiᅅgu l-interessi klassisti tagħhom bħallikieku kienu l-interessi tal-poplu ż-żgħir. In-nuqqas ta' skruplu tagħhom huwa impressjonanti, fejn mhux biss jimmanipulaw l-interessi immedjati li kien hemm f'dawk il-jiem, imma wkoll l-istess demm, it-tbatija u l-mewt ta' haddieħor għall-kapriċċi u l-ambizzjonijiet politiċi tagħhom. B'hekk, Manwel Attard, Ġuzè Bajada u Wenzu Dyer, imbagħad magħhom Karmenu Abela, ġew ivvittimizzati aktar minn darba, l-ewwel mill-Britanniċi, imbagħad mill-biċċa l-kbira tal-politiċi Maltin.

Ċ. ID-DIMECHJANI

Dak li b'xi mod jorbot lil Dimech mas-*Sette Giugno* huma d-dixxipli ta' Dimech. L-ewwel generazzjoni ta' dixxipli tiegħu, dawk li tghallmu mingħandu personalment, komplet ideoloġikament tgħix mill-messaġġ tiegħu fis-snin ta' wara l-bidu tal-eżilju tiegħu fl-1914. Din l-ewwel generazzjoni għallmet fuq Dimech lil oħrajn li ma kinux jafu lil Dimech personalment. Dawn ifformaw it-tieni generazzjoni ta' Dimechjani, u aktarx kienu aktar ħorox, jew, aħjar, aktar fidili, lejn il-messaġġ fundamentali ta' Dimech. Kienu dawn l-aktar, iżda mhux mingħajr xi wħud minn tal-ewwel, li bdew jinfluwenzaw lill-Partit Laburista, imwieled fl-1920, biex jibda jxaqleb aktar lejn ix-xellug. Dan la kien għoġob lill-awtoritajiet tal-Knisja Kattolika lokali, la lill-Britanniċi u lanqas lil xi wħud fil-Partit Laburista nnifsu li ma kinux qed jifhmu l-laburizmu f'termini ta' konflitt ta' klassi.

Il-perjodu shiħ ta' hidma tal-ewwel u t-tieni generazzjonijiet ta' Dimechjani jista' jitqiegħed għas-snin mill-1914 sal-1933, jiġifieri mit-tluq permanenti ta' Dimech minn Malta sal-proċess infami hekk imsejjah 'tal-ħomor'; perjodu ta' madwar għoxrin sena. Fil-qosor nistgħu nghidu li dal-proċess temporanjament temm l-influss dirett Dimechjan fuq il-politika Maltija sakemm, mal-erbghin sena wara, reġa' tfaċċa mill-ġdid b'dinamiżmu differenti għalkollox.

Bħalma diġà ssemma aktar 'il fuq, dawn id-Dimechjani tal-ewwel u t-tieni generazzjonijiet kienu responsabbli, fost affarijiet oħra, l-ewwel, għat-twaqqif ta' union fit-Tarzna fl-1916;¹ it-tieni, għall-ewwel azzjoni industrijali permezz tal-istess union is-sena ta' wara (1917)² b'mixja

sal-Belt fost l-ansjetà tal-milizja Britannika, li armat ruħha bil-machine guns f'Misrah il-Palazz; u t-tielet, għal episodji pubbliċi fit-toroq tal-Belt fix-xhur ta' qabel is-*Sette Giugno* u f'dawk ta' wara.³

Dwar dawn it-tliet klassijiet ta' avvenimenti diġà nkiteb bosta, u ma naħsibx li għandi għalfejn noqgħod nidhol fihom fid-dettall hawnhekk. Inżid ngħid biss li l-azzjoniżmu tad-Dimechjani ta' dak iż-żmien kien jikkuntrasta hafna ma' kwalunkwe azzjoni oħra li kienet qed tittiehed mill-imsieħba jew l-emmiena tal-politiċi Maltin l-oħra, inkluż ta' dawk li organizzaw l-imsejha 'Assemblea Nazzjonali'. Kienu jikkuntrastaw f'sens ideoloġiku. Id-Dimechjani, fidili lejn is-sustanza ta' ħsieb Dimech, imxew aktar fid-direzzjoni li setgħet twassal għal irvell jew, anqas probabbli, rivoluzzjoni, u ċertament-jekk wiehed iqis il-pubblikazzjonijiet tal-Lega Proletarja-hemm riedu jaslu. Dan filwaqt li l-bqija ta' dawk li kienu b'xi mod involuti politikament imxew, l-aktar l-aktar, fid-direzzjoni ta' ħamba li, meta ġiet, stagħġbu biha wkoll, għax ma kinitx toqgħod għal-logħob 'pulit' tagħhom, diplomatiku u bl-etikett kollu, mal-Britanniċi.

GĦELUQ: REVIŻJONI TAS-SETTE GIUGNO

Biex naghlaq, nibda biex nosserva li, f'dak iż-żmien ta' madwar is-*Sette Giugno* u wara, għall-anqas sal-bidu tas-snin tletin, id-Dimechjani kienu joffru l-perspettiva radikali għall-politika Maltija. Dan narah bħala pożizzjoni fidila hafna lejn il-ħsieb u l-ispirtu ta' Dimech; pożizzjoni awtentika li fiha nnifisha hija prezzjuża, speċjalment għalina llum jekk irridu nibqgħu nifhmu lil Dimech fl-ottika ġusta tiegħu mingħajr ma nipprovaw nibdluh għall-konvenjenza tagħna jew għal xi interpretazzjoni li toqghod għall-identità kurrenti nazzjonali jew ukoll tal-Partit Laburista.

It-tieni, il-qbil apparenti li xi wħud jinsistu li jeżisti bejn l-aspirazzjonijiet misthajla tas-*Sette Giugno* u l-bqija tal-immaginarju storiku nazzjonali jindikalna li għad irridu nghaddu lis-*Sette Giugno*—bħalma wkoll episodji oħrajn tan-narrattiva nazzjonali grandjuża li hloqna—minn għarbiel kritiku serju ... u, xi ftit jew wisq, aktar intellettwalment u ideologikament onest. Xi affarijiet li għedna hawn fuq jistgħu juruna li qed inpingu s-*Sette Giugno* bi lwien li ma kinux tiegħu, iżda li fir-realtà jirriflettu dak li aħna llum nixtiequ li s-*Sette Giugno*, irid jew ma jridx, ikun ifisser għall-identità nazzjonali li qed nisthajlu li għandna. Is-*Sette Giugno*, flimkien ma' episodji 'storiċi' oħrajn, jeħtieġ revizzjoni qawwija biex infattmuh mill-piżijiet ideologiċi li għabbejnih bihom għall-konvenjenza tagħna.

Fl-aħħar, il-kuntrast li jeżisti bejn id-Dimechjanizmu u s-*Sette Giugno*, u l-fidelità li xi whud minna jixtiequ li jkollhom lejn il-ħsieb u l-ispirtu Dimechjan, għandhom iheġġuna—speċjalment fil-kuntest storiku kurrenti tal-governabbiltà maniġerjali nonpolitika—biex nibqgħu niċħdu l-premessi politiċi (konservattivi, neoliberali, psewdoprogessivi) li, mitt sena ilu daqs illum, iridu jsaħħu l-istrutturi inġusti li jivvantagġjaw lill-qawwi a skapitu tad-dgħajef. Fl-istess waqt, għandhom ukoll iheġġuna biex nissahħu fl-affermazzjoni tal-‘prinċipji’ li għamluna stat diċenti, bħalma huma l-jeddijiet tal-nbiedem, in-newtralità, u n-nonallinjament.

NOTA DWAR L-AWTUR

Dr Mark Montebello studja l-filosofija f’Malta, l-Italja, Spanja u l-Ingilterra. Għalliem tal-filosofija fl-Università ta’ Malta u f’ċentri oħra lokali u barranin, huwa kellu sehem f’għadd t’inizjattivi umanitarji. Huwa wieħed mill-esperti ewlenin fuq il-ħajja u l-ħsieb ta’ Manwel Dimech, u l-awtur ta’ għadd ta’ pubblikazzjonijiet filosofici, kif ukoll oħrajn marbutin mat-tradizzjoni filosofika Maltija. Huwa kofundatur tal-Fondazzjoni Manwel Dimech. Joqgħod il-Pietà.

¹ Micallef, K. (2003) *Is-Sejha tal-Fidwa: L-istorja tal-General Workers’ Union*, vol. 1, pp. 285–293.

² Azzopardi, M. (1993) *Dun Karm: Bejn il-Vatikan, id-Duċe u l-Kuruna*, PEG Publications, Malta, p. 6; Fenech, D. (2005) *Responsibility and Power in Inter-War Malta, l-ewwel ktieb: Endemic democracy (1919–1930)*, PEG Publishers, Malta, pp. 84–85; u l-ittra ta’ Gwann Mamo tal-24 ta’ Novembru tal-1920, f’Montebello, M. *Dimech* (2018), vol. 2, Millers Distributors, Malta, p. 354.

³ Sant, M.A. (1989) ‘*Sette Giugno*’ 1919: *Taqnīl u Tibdil*, Sensiela Kotba Soċjalisti, Malta, pp. 38–41 u passim.

IS-SETTE GIUGNO FL-ISFOND TAS-SNIN 1919-1922

OLIVER FRIGGIERI

Ir-rewwixta Maltija tas-7 ta' Ġunju 1919 tinftiehem aħjar jekk titqiegħed fi hdan il-kwadru wisq usa' ta' kulma kien qiegħed jġri f'kolonji Ingliżi oħrajn kif ukoll fl-isfond tač-čaqliq li kien qiegħed jinħass f'Malta. Il-qawmien tas-*Sette Giugno*, kif baqa' magħruf tul ġenerazzjonijiet sħaħ, mhuwix fatt iżolat, spontanju, iżda r-riżultat kumpless ta' ambjent politiku-kulturali sħiħ. Fl-istess hin huwa pass li kellu jingħaraf bħala parti minn mixja twila waħda. Huwa effett daqskemm huwa wkoll kawża, u sewwasew holqa f'katina li tinftiehem bħala tali, waħda u sħiħa; Is-snin mogħtijin hawnhekk, 1919-1922 jistgħu jkunu dawk li jiffirmaw il-perjodu storiku li fih Malta affermat ruħha bħala nazzjon.

L-ISFOND STORIKU: IL-FORMAZZJONI TA' KUXJENZA NAZZJONALI

Fl-1878 il-Gvern Inġliż iddeċieda li jibgħat Malta, kolonja Inġliża, lil Sir Penrose Julyan u lil Patrick Keenan, wieħed biex jistharreġ l-istabbilimenti ċivili u l-ieħor biex jeżamina s-sistema edukattiva. Julyan studja wkoll modi kif l-Inġliż seta' jimxi 'l quddiem bhala l-ilsien uffċjali tal-pajjiż, l-aktar fis-Servizz Ċivili, fl-iskejjel, fil-Kunsill tal-Gvern u fil-Qrati. Keenan fehem li l-għarfien mogħti lit-Taljan f'Malta kien qiegħed jiswa biex il-Maltin iħossuhom eqreb tal-Italja milli tal-Ingilterra. Huwa insista għalhekk li l-Inġliż kellu jkun l-ilsien ewlieni tal-pajjiż, l-aktar fl-iskejjel.

Il-moviment politiku Malti, imxaqleb tradizzjonalment lejn it-Taljan, ma setax jilqa' malajr it-tibdil li kien qiegħed ikun issuġġerit. F'dan iż-żmien twaqqaf il-partit 'Anti-Riformista', immexxi minn Fortunato Mizzi (1844-1905), bil-ħsieb li jġġielek kontra l-proposti ta' Julyan u Keenan. F'kuntrast ma' dan kollu, li deher bhala sforz biex Malta tiflew l-identità kulturali tagħha, kien hemm il-kuncett tal-Italjanità tradizzjonali ta' Malta. Hekk bdiet tinbena l-Kwistjoni tal-Lingwa, konflitt qawwi bejn żewġ kulturi. Henry Frendo jagħti importanza kbira lill-Kwistjoni tal-Lingwa, tant li jara fiha l-kawża tal-formazzjoni u tal-karattru tal-partiti politiċi stess.

Fl-1887 Fortunato Mizzi u Gerald Strickland (1861-1940) marru Londra biex jiksbu riforma tal-Kostituzzjoni, waqt li l-Gvernatur xolja l-Kunsill tal-Gvern. Il-Kostituzzjoni mogħtija fl-1887 tat libertajiet akbar lir-rappreżentanti tal-poplu fil-Kunsill, iżda din ġiet emendata fl-1891 u fl-1894, u kull darba tnaqqsu l-jeddijiet mogħtija lill-Kunsill. Il-miżuri tal-Gvern Inġliż biex tonqos l-importanza tat-Taljan, l-aktar fil-Qrati u fl-iskejjel, u biex jidhol aktar l-Inġliż qanqlu kontroversji ġodda. Fl-1901 grupp ta' politiċi u kittieba Maltin waqqfu każin ġdid bl-isem 'Giovine Malta', għaqda mimlija sentiment patrijottiku, imnebbha mill-ispirtu tar-Risorgiment Taljan. L-ambjent politiku u kulturali Malti issa kien imtela b'sens qawwi ta' konfront mal-Gvern Inġliż, li issa deher ukoll li ried iċahhad lill-pajjiż mid-dinjità qadima tiegħu, frott tar-rabta qadima u profonda mal-kultura Taljana. Konfront politiku, ikkawżat mill-kundizzjonijiet diffiċli tal-għajxien, kien sar ukoll konfront kulturali. Il-Kwistjoni tal-Lingwa - ġlieda dwar liema kellha tkun il-lingwa ewlenija ta' Malta bejn l-Inġliż u t-Taljan, u x'kellu jkun il-post tal-Malti - tesprimi dan kollu f'termini li ma humiex lingwistiċi biss. Id-diskorsi u l-kitbiet tal-epoka huma mimlijin b'dan il-ħsieb: Malta, minkejja li hi kolonja Inġliża, hi nazzjon. F'dan il-kuntest ta' sentiment Malti u sentiment antikolonjali Henry Frendo, l-awtur ta' testi fundamentali dwar dan il-perjodu, jagħti importanza kbira lis-sehem ta' Manwel Dimech (1860-1921), ribell li emmen li kien wasal il-waqt li l-poplu jiġġieled għad-drittijiet tiegħu u li saħansitra Malta ssir indipendenti.

Fl-1905 twaqqfet l-'Associazione Politica Maltese', immexxija minn Ignazio Panzavecchia (1855-1925), li mbagħad fl-1910 bdiet tissejjah 'Comitato Patriottico Maltese', bil-ħsieb li tikseb kostituzzjoni b'poteri akbar għall-membri eletti tal-Kunsill. Fi tmiem l-Ewwel Gwerra Dinjija Filippo Sceberras (1850-1928) u politiċi oħrajn hassu li kien wasal il-waqt li jiġġieldu bis-saħħa għad-drittijiet tagħhom. Kien hemm żewġ gruppi distinti minn xulxin. Sceberras kiteb ittra fil-'Malta' tat-23 ta' Novembru 1918 u għamel appell għall-għaqda tal-forzi Maltin. Gruppi politiċi, għaqdiet kulturali u ġemgħat oħrajn, immexxjin minn 'Giovine Malta', bdew jibagħtu stqarrijiet biex juru l-qbil unanimu tagħhom. L-iskop kollu seta' jingabar fl-għajta favur kostituzzjoni liberali.

1919: IL-MOGĦDIJA MILL-#SIEB GĦALL-AZZJONI

F'laqgħa li saret fil-25 ta' Frar 1919 fiċ-ċentru ta' 'Giovine Malta', Valletta, il-folla għażlet unanimament lil Filippo Sceberras bħala l-president, u lil Enrico Mizzi (1885-1950), iben Fortunato, bħala s-segretarju tal-Assemblea. Iż-żewġ gruppi, il-Panzavecchjani u l-Mizzjani, insew id-differenzi ta' bejniethom u fittxu li jaslu għal deċiżjonijiet unanimi.

Ittiehdet id-deċiżjoni li tintalab lir-Re tal-Ingilterra forma ta' gvern skont il-prinċipji tal-kostituzzjoni Britannika biex b'hekk tinfetaħ it-triq għal awtonomija amministrattiva sħiħa. Fl-20 ta' Mejju 1919 Sceberras kien informat mill-Gvern Ingliz li kienu ngħataw struzzjonijiet lill-Gvernatur Plumer biex jistharreg il-modi kif il-poplu Malti seta' jingħata libertà governattiva akbar mingħajr ma jinholqu problemi għall-Imperu. L-Assemblea waqqfet kummissjoni biex tibni kostituzzjoni u tissottomettiha lill-Gvernatur.

Is-sitwazzjoni fil-pajjiż kienet imwiegħra: l-indiċi tal-għajxien kien għoli, u l-Gvern ma ħabrikk biex jissussidja l-ħobż u l-ikel essenzjali. It-tensjoni nazzjonali kibret sal-punt li wasslet għar-rewwixta tas-*Sette Giugno*. L-Assemblea kellha tiltaqa' fis-7 ta' Ġunju 1919. Fil-belt Valletta kien hemm folla kbira ta' nies li bdiet turi r-rabja tagħha,

u żebilhet il-bandiera Inġliża, waqt li xehtet il-ġebel lejn il-palazz tal-Gvernatur. Kienet attakkata wkoll l-istamperija tal-gazzetta *Daily Malta Chronicle*. F'daqqa waħda tfaċċaw suldati Inġliżi bil-bajjunetti li ġrew qalb il-folla u qatlu tliet persuni.

F'Settembru 1919 is-Sotto-Segretarju tal-Istat għall-Kolonji, Lewis Amery, żar Malta u habbar li kienet se tingħata kostituzzjoni ġdida, waqt li stqarr li kien wasal iż-żmien li l-poplu Malti jingħata l-kontroll sħiħ tat-tmexxija interna. F'dispaċċ tat-28 ta' Mejju 1920 Lord Milner, is-Segretarju tal-Istat, qal li fil-qofol tagħha l-kostituzzjoni kienet tffisser li l-poplu Malti ngħata r-responsabbiltà sħiħa fil-qasam leġiżlattiv u amministrattiv. Fit-30 ta' April 1921 harġu l-ittri patent mill-Gvernatur u fl-1 ta' Novembru 1921 il-Prinċep ta' Wales fetax l-ewwel Parlament Malti.

Ftit żmien wara, f'dan il-kuntest, bil-ħidma ta' Dr Robert Samut, il-kompożitur, u Albert V. Laferla, id-Direttur tal-Edukazzjoni, kellu jgħid innu li kellu jkun l-Innu Nazzjonali ta' Malta, aktar tard b'akkumpanjament ta' Mro Paul Nani. L-Istorja tal-Innu Malti tirrifletti r-riżultat ta' proċess twil ta' qawmien tal-kuxjenza nazzjonali Maltija, proċess li jinkludi l-apprezzament tal-lingwa Maltija, l-iżvilupp ta' letteratura Maltija bil-Malti, it-twaqqif tal-partiti politiċi, il-ġlieda favur drittijiet kostituzzjonali dejjem akbar.

Din is-silta minn artiklu anonimu mxandar f'*The Daily Malta Chronicle* tat-28 ta' Diċembru 1922 (paġna 4) turi kemm kienet sħuna l-atmosfera politika fil-pajjiż, u kif il-blokki politiċi kienu qegħdin jagħmlu mistoqsijiet fundamentali dwar l-identità Maltija. Il-Kwistjoni tal-Lingwa kienet anki kwistjoni razzjali, u l-kitba ta' innu nazzjonali kienet minnha nnifisha att politiku, li jmiss lill-partiti avversarji b'mod dirett: "Why should Maltese Malta serve two masters? What is Italy to us? Only the truth and nothing but the truth can save us, however disagreeable it may be to those in power. Otherwise let Mizzi govern! Strickland or Mizzi, one or the other! England or Italy! With the former Maltese Malta will progress to take its rightful place within the British Empire, with the latter we become merely an appendage of Sicily. We call upon the Howard Government to resign at once..."

IL-MESSAĠĠ POLITIKU TA' DUN KARM FTIT WARA ĠUNJU 1919

Is-sena 1921, is-sena tal-kisba tal-Kostituzzjoni, qanqlet lil Dun Karm (1871-1961) biex jikteb il-poezija '1921 - Lil Ħuti l-Maltin nhar l-Għoti tal-Kostituzzjoni'. Hija speċi ta' innu patrijottiku mnebbah mill-bżonn tal-għaqda nazzjonali fi żmien ta' firda partigġjana. F'din il-poezija huwa jinsab diġà qrib l-innu nazzjonali li kellu jikteb ftit wara: (1) jimplika diġà l-idea ta' Malta 'omm' fil-kelma 'ħuti' li hemm fit-titlu tal-poezija, u (2) jinkludi diġà żewġ kelmiet li se jirrepetihom fl-aħħar vers tal-'Innu Malti': 'għaqda' u 'sliem' (vv. 10, 14):

Issir l-għaqda, isir il-patt;

...

Iftaħ qalbek għall-kelma tas-sliem.

Huwa kien jibza' hafna li, bhala qassis u poeta, jintrabat ma' xi kulur partigġjan, u għalhekk lil dan l-innu, bla mużika, huwa baqa' ma xandrux qabel Diċembru 1939, u ppubblikah sewwasew f'rivista żghira (Il-Malti, IV, XV, Diċ, 1939, p.20), jiġifieri f'pubblikazzjoni ta' ftit qarrejja, maqtugħa mill-partiti politiċi. Taht il-poezija huwa niżżel din in-nota: "Dan l-innu kellu jiġi mqieghed fil-mużika għal dik il-ħabta. Il-mużika ma saretx u l-innu baqa' ma deherx. Min jaf jekk ikun jiswa f'li ġej?" Dan ifisser li fil-bidu tas-snin għoxrin tas-seklu għoxrin, ftit snin biss wara l-1912 meta huwa beda jikteb anki bil-Malti, wara li kien ilu jikteb bit-Taljan sa mill-1889, Dun Karm kellu diġà l-ħsieb li jikteb versi li setgħu jiġu mogħtijin il-mużika biex jittkantaw bhala espressjoni nazzjonali. Kulma kiteb madwar is-7 ta' Ġunju 1919 huwa mnebbah mill-istess qofol storiku.

F'Malta kolonja Ingliza, ftit snin biss wara l-ġrajja mdemmija tas-*Sette Giugno* 1919, ma kinitx haġa hafifa li jinħareġ innu minn mużiċista Malti u minn poeta Malti li jinterpreta s-sens tal-awtonomija u tas-sovranità ta' poplu, u wisq aktar tan-nazzjonalità. L-innu ta' Malta kolonja kien il-*'God Save the King'*. L-Imperu Inġliż kien għadu jaħkem parti kbira hafna tad-dinja. Mill-kobor bla qies tal-Indja saċ-ċokon uniku ta' Malta, l-Ingilterra kienet interessata li żżomm it-territorji tagħha kollha fit-tip ta' stabbiltà li kellhom. Imma, anki jekk ma kienx jaf, fil-modesta tiegħu Dun Karm kien fil-fatt qiegħed jgħum f'baħar imqalbe ta' dan it-tip. Il-kitba tiegħu bil-Malti, mill-1912 'il quddiem, seħħet fl-isfond ta' haġja letterarja twila (poeżija u saġġistika) mfissra biss bit-Taljan. Il-hajja tiegħu kollha - mill-pubblikazzjoni tal-versi bikrija *'La dignità episcopale'*, fl-1889, u l-ħruġ tal-ktieb *Foglie d'alloro* fl-1896, sa meta beda jikteb bil-Malti fl-1912 u wara - kienet minnha nnifisha dikjarazzjoni politika, pożizzjoni fi hdan il-konfront bejn il-kurrenti politiċi u kulturali, Taljan vs Inġliż, tal-epoka.

L-elezzjoni tal-1921, madwar sena biss qabel ma huwa ħareġ fil-pubbliku bil-versi tal-Innu Malti, kienet konfront bejn dawn il-partiti: l-Unione Politica Maltese (UPM) tal-Monsinjur Ignazio Panzavecchia, il-Partit Laburista (PL) tal-Kurunell Willie Savona, il-Partit Demokratiku Nazzjonalista (PDN) ta' Dr. Nerik Mizzi, u l-Partit Kostituzzjonali (PK) tal-Konti Sir Gerald Strickland. Meta kiteb bit-Taljan Dun Karm seta' deher bħala Mizzjan (Nazzjonalist), bħalma meta kiteb bil-Malti seta' tqies bħala Stricklandjan. Huwa ċaħad kull pożizzjoni partigġjana biex għażel pożizzjoni Maltija, nazzjonali, 'il fuq mill-partiti. Huwa pprova jiddeskrivi lilu nnifsu fis-sunett *'Lil Malta'* (1939), fejn mill-apprezzament tal-Italja tal-kultura, u mill-istima lejn l-Ingilterra tal-politika, huwa jgħaddi biex jippreferi lil Malta, *'għax int biss omni, inti tajtni l-isem,'* (v. 10), ripetizzjoni, bħal drabi oħra, tal-kliehem tal-*'Innu Malti'*.

Wara li huwa ta l-aħhar lezzjoni tas-sena skolastika, u wasal fid-dar, fil-31 ta' Mejju 1921 huwa sab informazzjoni li kien għadu kemm ingħażel bħala Assistent Bibljotekarju fil-Bibljoteka, minn fost erbgħa u tletin applikant. Flimkien mad-Direttur ta' dak iż-żmien, il-Professor E. Magro, huwa beda x-xogħol fil-Bibljoteka, Valletta, dakinhar stess, għall-habta tas-2.00pm, wara li kien għadu kemm kiel. Ġużè Bonnici (1907-1940), li kellu rispett kbir lejn il-poeta, jistqarr dan fid-daħla *'Il-poeta u kitbitu'* għall-ktieb *Il-Għana ta' Dun Karm*, I, 1939, paġni 16-17.

Dan kien għalih żmien sabiħ, kif fakkar hu stess f'ittra lill-Professor Ġużè Aquilina (1911-1997) tal-25 ta' Settembru 1933, imxandra f'*Ward*

ta' Qari Malti, I, volum ikkurat minn Pietru Pawl Saydon (1895-1971) u Ġuże' Aquilina, fl-1936: "Ftakart fl-aħħar meta... bdiet għalija medda ta' snin, ma ngħidx ta' hena u ta' ferħ, iżda għall-inqas ta' farag u ta' sliema, fil-ġabra u fix-xogħol tal-Bibljoteka, qalb il-kotba li jien ħabbejt u li għadni nħobb bħalma jinħabbu l-ħbieb li jgħidulek il-kelma kif tohroġ minn qalbhom, u li ma jitfantsux, jekk inti ma taqbilx magħhom."

Issa li kien inħatar Bibljotekarju kien se jkun liberat mill-vjaġġi bejn il-Belt Valletta u l-Imdina, waqt li kien se jkollu aktar ħin għall-istudju u għall-kitba. Dan il-fatt jidher sewwa mil-lista tal-poeżiji li kiteb fis-snin għoxrin u tletin, bit-Taljan u bil-Malti. Fil-Bibljoteka huwa kellu uffiċċju fir-rokna, jekk wiehed jidhol min-naħa tax-xellug tal-Bibljoteka, u kellu tieqa li tagħti għal fuq Triq it-Teżorerija. Dan kien ifisser li hu seta' jara u jisma' direttament kull forma ta' protesta jew konfront mal-Ingliżi.

IT-TNISSIL TAR-RIBELL MALTI

Waqf li l-moviment favur il-kitba bil-Malti kompli jissahha, il-Kwistjoni tal-Lingwa kompliet tiegu x-xejra ta' konfront bejn zewg kulturi kbar, it-Taljani u l-Ingliza, li bejniethom kien hemm il-lingwa Maltija, qadima u ghanja imma nieqsa minn kull rikonoxximent, u sahanitra nieqsa anki minn alfabet standardizzat. Il-bzonn li titwaqqaf ghaqda ta' kittieba u studjuzi biex jinnormalizzaw il-kwistjoni tal-kitba bil-Malti u biex jghinu aktar fl-izvilupp tal-letteratura popolari kien ilu jinhas.

Manwel Dimech (1860-1921), ribell qawwi kontra l-hakma kolonjali Ingliza u kittieb, kien ilu li hareg b'din il-proposta. Skomunikat mill-Knisja, u kkundannat sahanitra ghall-ezilju mill-awtoritajiet Inglizi, Dimech rabat flimkien il-kawza lingwistika-edukattiva u l-kawza politika: il-poplu ma setax ikun hieles jekk ma jkunx imdawwal permezz tal-lingwa tieghu. Ma hemmx helsien politiku minghajr emancipazzjoni mentali. Fil-kotbaz fundamentali tieghu *Lejn Tnissil ta' Nazzjon* (Klabb Kotba Maltin, 1971) u *Birth Pangs of a Nation - Manwel Dimech's Malta* (Mediterranean Publications, 1972), Henry Frendo jibni l-figura kollha ta' Dimech fuq din ir-relazzjoni, u jsarraf il-Kwistjoni tal-Lingwa fi kwistjoni ta' dawl tal-mohh (lingwa) li jwassal ghall-glieda ghad-dritt tal-liberta nazzjonali (politika).

Fil-kitba 'L-Istampaturi Maltin', imxandra fil-gazzetta tieghu stess *Il-Bandiera tal-Maltin* tal-25 ta' Frar 1899, p, 3, huwa kien digha wera l-bzonn li titwaqqaf 'Xirka tal-Kittieba Maltin', u sewwasew fi kliemu stess, "xi haga bhal akkademja, biex tiegu hsieb il-lingwa." *F'Il-Habib* tal-4 ta' Awwissu 1914 Napuljun Tagliaferro qal li xi ghoxrin sena qabel

hu nnifsu kien għamel laqgħa għall-hekk imsejhin 'kittieba tal-Malti'. Il-viżjoni tal-epoka romantika Ewropea, li kienet invadiet il-kontinent kollu matul is-seklu dsatax u l-bidu tas-seklu għoxrin, kienet fl-aqwa tagħha f'Malta wkoll, u kienet effett naturali tat-tradizzjoni kulturali Taljana fil-gżira. Il-preżenza mimlija hidma ta' bosta eżiljati Taljani f'Malta matul ir-Risorgiment (1804-1860 u xi ftit wara) hija kawża ewlenija tal-qawmien Malti. Bħala kittieba, ġurnalisti u ribelli, l-eżiljati Taljani spiċċaw biex influwenzaw hafna lill-Maltin. Matul dan iż-żmien, mill-kisba tal-libertà tal-istampa fl-1839 'il quddiem, bosta gazzetti bdew jesprimu s-sens nazzjonali Malti, u sikwit juru sentiment qawwi kontra l-Gvern Inġliż. Dawn huma whud mill-gazzetti li kienu qeghdin jirriflettu din il-kuxjenza Maltija ġdida: *Amico della patria*, *Amico del popolo*, *Amor patrio*, *Il-Bandiera tal-Maltin*, *Il-Kotra*, *Croce di Malta*, *Gazzetta del popolo*, *Gazzetta ta' Malta*, *La Vallette*, *Malta*, *In-Naħla*, *Unjoni Maltija*.

Qabel l-Innu Malti ta' Dun Karm u Robert Samut hemm diġà sforzi biex ikun hemm innu. Hemm għall-inqas żewġ eżempji: poeżija ta' Ġan Anton Vassallo u oħra ta' Manwel Dimech.

Is-sentiment nazzjonali hu parti mill-qofol tal-versi tal-poeta ewlieni tas-seklu dsatax, Ġan Anton Vassallo (1817-1868). Il-poeżiji tiegħu swew hafna biex imbagħad il-poplu Malti afferma lilu nnifsu f'termini ta' drittijiet kostituzzjonali. Ġużè Cassar Pullicino (1921-2005) jikteb hekk dwar il-poeżija 'Tiffhira lil Malta' ta' Vassallo: "Hafna minna għadhom jiftakruha kif konna nkantawha l-iskola u li, fi żmien meta kien għad m'għandniex Innu Malti, kienet isservina bħala innu nazzjonali" (*Kitba w Kittieba tal-Malti II*, Università Rjali ta' Malta, Malta, 1964, p. 86). Cassar Pullicino jikkwota lis-Surmast A. Agius u lill-Professor Hans Stumme dwar l-idea li l-poeżija ta' Vassallo kienet titkanta fuq il-melodija ta' 'I Bersaglieri', komposta madwar l-1870.

Vassallo jikkoncentra fuq il-kwalitajiet naturali sbieħ ta' Malta, bla ebda riferiment politiku. Iżda Dimech jissuġġerixxi li bħala innu Malta jkollha appell qawwi għall-konfront mal-ħakkiema barranin.

SEJHA BIKRIJA GĦALL-QAWMIEN NAZZJONALI

Waqt li fuq naħa hemm il-motivi tar-rikoñiljazzjoni u l-għaqda nazzjonali (l-ispirtu tipiku ta' Dun Karm), fuq in-naħa l-oħra hemm Dimech li jesprimi r-rabja u l-bżonn ta' azzjoni fiżika. Id-differenza tidher, fost l-oħrajn, f'*L-Innu Malti*' li Dimech xandar f'*Il-Ħabib Malti* (Matteo German, Malta, 1908, pp. 21-22). Din l-istrofa minnu hi tipika:

**Jasar qatt! Jasar għalina
Qatt, le qatt! Il-mewt aħjar;
Iva l-mewt! O liema fina
Qiegħed jikbes qawwi nar?
Triegħdu,
Tbiegħdu,
Għax gejjin
Uljed Malta l-qalbenin.**

Manwel Dimech jagħti l-aħjar eżempju ta' din il-kuxjenza nazzjonali ġdida fost il-Maltin f'dan l-appell lill-Maltin imxandar fl-ewwel paġna ta' *Il-Bandiera tal-Maltin* tal-10 ta' Ġunju 1899:

“X'nagħmlu Maltin? Naħsbu biex nifdu l-art tagħna, jew nissoktaw fil-bruda, fin-nghas tagħna, u nħallu l-għedewwa tagħna mal-wisq li ħadulna jeħdulna l-ftit li baqgħalna? Jekk nibdew issa, tard inkunu bdejna, imma tard aħjar minn qatt. X'nagħmlu Maltin? Nintelqu għal kollox f'idejn l-Ingliżi,

inhalluhom jagħmlu bina dak kollu li jridu, jeqirduna għal kollox u fix-xejn iġibuna, kif qerdu u ġiebu fix-xejn ġnus oħra, li rħew irwieħhom f'idejhom, jew neqfulhom, u nghidulhom ċar b'lehen li jisimgħuh sewwa, li aħna ma rridux inhalluhom jeqirduna? Jew waħda jew l-oħra, triq tan-nofs ma hemmx! Jew nieqfu għal ftit fuq saqajna biex nissaraw bis-shiħ mal-għedewwa tagħna, jew ninxteħtu fl-art u nħalluhom jirfsuna u jgħaffġuna. Maltin aħwa tagħna, l-Ingliżi qegħdin irossuna fir-rkejjen għal kollox, qegħdin jidħlulna ġmielhom, u aħna għoddna spiċċajna, għax f'idejna ebda saħħa ma fadal. X'nagħmlu? Għandna hila nregġġuhom lura, u nuruhom li aħna rġiel, li ma nibzġhux minnhom? Inkeċċu minn ġo fina l-mishuta rtubija, u ngħinu rwieħna biex Alla jgħinna.”

MOVIMENT FAVUR L-ILSIEN MALTI

F'*Il-Habib* tal-21 ta' Settembru 1920 xi ħadd li ffirmat X.C. wera x-xewqa tiegħu li titwaqqaf għaqda tal-Malti. X.C. kien Frangisku Saverju Caruana (1899-1971). L-ewwel laqgħa tal-Għaqda tal-Kittieba tal-Malti saret fl-14 ta' Novembru 1920. Wieħed mill-kittieba li ħadu sehem ewlieni fil-ħidma tal-Għaqda kien Dun Karm li mbagħad fl-1927, wara l-mewt ta' Gużè Muscat Azzopardi (1853-1927), ħa l-karigi tiegħu ta' president u ta' direttur tar-rivista *Il-Malti*. Fil-moviment favur l-għarfien tal-identità Maltija, Dun Karm kien sar figura magħrufa.

Fi ftit snin, mill-ghoxrinijiet 'il quddiem, saru żviluppi importanti oħrajn. Fl-1927 bdiet issir it-tifkira tal-Assedju l-Kbir. Fl-1931 twaqqfet l-Għaqda tal-Malti (Università), u fl-1934 il-Malti daħal fil-Qrati, u ftit snin wara twaqqaf id-Dipartiment tal-Malti fl-Università.

IS-SENA 1922: MINN FESTA NAZZJONALI SA INNU NAZZJONALI

Il-kisba tas-Self-Government fl-1921 wasslet biex f'medda ta' ftit snin is-sens nazzjonali Malti kompli jissahħaħ u jaqbad direzzjonijiet prattiċi, reali.

Il-Parlament Malti, esperjenza nazzjonali ġdida, ried li l-jum tal-‘Otto Settembre’ jkun dikjarat bħala Festa Nazzjonali. L-*Official Report of the Debates of the Legislative Assembly of Malta*, Vol. 2 għas-snin 1921-1922, fis-seduta tad-29 ta' Mejju 1922, jinkludi l-proposta ta' Nerik Mizzi biex il-jum tat-8 ta' Settembru jingħata din l-importanza ġdida, pass ieħor lejn l-affermazzjoni tal-poplu Malti bħala nazzjon li jinsab miexi lejn l-Indipendenza tiegħu.

DUN KARM U L-PRIM MINISTRU JOSEPH HOWARD

F'test ittappjat fit-Taqsima tal-Manuskritti tal-Librerija tal-Università ta' Malta (216a/V/2), Dun Karm jitkellem dwar is-sehem dirett tiegħu fil-festa nazzjonali ġdida. Fl-elezzjonijiet tal-1921 kienet rebħet l-Unione Politica Maltese, u Joseph Howard sar Prim Ministru. Meta l-Gvern beda jhejji għall-festa tat-8 ta' Settembru, Howard baġhat għal Dun Karm fil-Biblijoteka Nazzjonali fejn kien jaħdem bħala Assistent Biblijotekarju biex jiltaqa' miegħu fil-Palazz.

“Mort u, kif dhalt fl-uffiċċju tiegħu, sellimt u ghedtlu: ‘Onorevoli, inti bghatt għalija; fiex nista’ naqdik’?” staqsa Dun Karm.

Il-Prim Ministru Howard fakkru li l-Gvern iddeċieda li l-festa tat-8 ta' Settembru tkun il-Festa Nazzjonali ta' Malta, u għal dan l-iskop xtaq li għal madwar tlitt ijiem qabel il-festa jinhareġ appell lill-poplu bil-Malti, bl-Ingliż u bit-Taljan biex ifakkar lil kulhadd fl-istorja u l-identità tal-pajjiż.

“Issa nixtieq... li inti tiktibli l-ewwel appell bit-Taljan, biex minnu jsiru traduzzjonijiet bl-Ingliż u bil-Malti,” qallu Howard.

Dun Karm inħasad, u qal lill-Prim Ministru li hu qatt ma ħa parti attiva fil-politika, u ma kienx jaf jekk kienx kapaċi jikteb haġa bħal din.

Howard wiegħbu: “Għalhekk xtaqtek tagħmlu inti dan l-appell, għaliex jiena naf li inti żammejt ruħek fil-bogħod mill-politika, u jiena ma rridx haġa politika, iżda haġa patrijottika li tqanqal sentimenti ta' ġieh u ta' mħabba lejn Malta.”

Dun Karm irringrazzjah għall-fiduċja li wera fih u kiteb dak li hu sejjahlu “l-ewwel ‘Appello al Popolo Maltese’. Huwa kompli hekk: “ikkupjajtu bil-makna, twejtu u, magħluq f’envelop, bghattu lill-Prim Ministru, biex nara jekk kontx imxejt skont il-fehma tal-Kostituzzjoni u skont ix-xewqat tiegħu.” Ftit granet wara waslitlu ittra minghand il-Prim Ministru li qallu li hu kien poġġa l-Appell fuq il-mejda tal-Kunsill, u

l-membri kollha approvawh, waqt li allura issa seta' jibda t-traduzzjoni tal-Appell bil-Malti. Dun Karm jaghlaq hekk: "Fi ftit granet qlibt l-Appell mit-Taljan fil-Malti, u fl-ewwel jiem ta' Settembru tal-1922, deher, fi traduzzjoni fl-Ingliż ukoll, imwahhal mal-hitan, fil-Belt u fl-irhula. L-Appell tas-sena ta' wara sar hekk ukoll.

F'ittra tad-9 ta' Settembru 1922, mill-Uffiċċju tal-Kap tal-Ministeru, il-Palazz, Valletta (Taqsimha tal-Manuskritti, Librerija tal-Università ta' Malta, 216a/V/3), Joseph Howard kitiblu hekk:

"I have the honour to convey to you an expression of the thanks of the Government for the able manner in which you drafted the Appeal to the People of Malta which was issued on the occasion of the Anniversary of the 8th of September.

The Government has noted with satisfaction that the Appeal has been very favourably received by the Public."

Id-dati ta' din l-esperjenza politika ta' Dun Karm huma qrib hafna taż-żmien, lejn tmiem is-sena 1922, meta huwa kellu jikteb il-versi tal-Innu Malti, ftit żmien biss wara li Robert Samut kiteb il-motiv tal-Innu.

F'ittra tal-25 ta' Awwissu 1923 mill-Uffiċċju tal-Kap tal-Ministeru, il-Palazz, Valletta (Taqsimha tal-Manuskritti, Librerija tal-Università ta' Malta, 216a/V/4), Dun Karm hu mitlub jerga' jagħti l-kontribut tiegħu. L-ittra, miktuba f'isem il-Prim Ministru, tgħid hekk:

"Mr Howard is glad to take advantage of your courtesy, and will be much obliged for a translation of the enclosed into Maltese."

Din l-esperjenza ta' Dun Karm fil-politika kompliet, għalkemm hi dejjem politika nazzjonali li tfittex l-għaqda. F'ittra tat-28 ta' Awwissu 1923, miżmuma fil-Melitensia tal-Università, 216a/V/5, il-Prim Ministru Joseph Howard reġa' kiteb lil Dun Karm biex jirringrazzjah għal Appell iehor:

"On behalf of my Ministerial Colleagues and myself, I desire to offer you an expression of high appreciation of the 'Appello al Popolo Maltese' which, in response to my invitation, you have been good enough to prepare for publication in connection with the Festivity of the 8th of September. It is a masterly document, admirable not only for its literary merits, but also for the patriotic spirit with which it is inspired.

I have also to thank you for the excellent translation into the Maltese language with which it is accompanied.”

Minbarra Joseph Howard, Prim Ministru bejn is-26 ta' Ottubru 1921 u t-13 ta' Ottubru 1923, anki Francesco Buhagiar, Prim Ministru bejn l-14 ta' Ottubru 1923 u s-17 ta' Settembru 1924, wera l-fiduċja sfiha tiegħu f'Dun Karm. F'ittra tas-6 ta' Settembru 1924 mill-Uffiċċju tal-Kap tal-Ministeru, il-Palazz, Valletta (Taqsimha tal-Manuskritti, Librerija tal-Università ta' Malta, 216a/V/6), il-Prim Ministru Francesco Buhagiar kiteb lil Dun Karm biex jirringrazzjah għall-Appell tas-sena 1924:

“I beg to offer to you on behalf of the Ministry an expression of their best thanks for the excellent translation into the vernacular of the ‘Appello al Popolo Maltese’ which, in prompt response to our invitation, you have been good enough to draw up for publication in connection with this year’s celebration of the National Festivity of the 8th of September.”

Fit-tliet appelli lill-poplu, bit-Taljan, imsemmijin hawn, u miżmumin fit-Taqsimha tal-Manuskritti tal-Librerija tal-Università ta' Malta (216a/V/7, 216a/V/8, 216a/V/9) f'verzjoni ttajpjata, Dun Karm jishaq fuq l-importanza storika u kulturali tal-Assedju l-Kbir tal-1565, fuq il-kwalitajiet sbieħ tal-Maltin tal-qedem, fuq ir-rispett lejn l-Imperu Inġliż li Malta kienet parti minnu, u fuq ix-xejriet li jagħmlu lil Malta nazzjon. Din is-silta minn wiehed mill-Appelli tiġbor il-qofol tal-ħsieb kollu ta' Dun Karm fiż-żmien meta hu nnifsu kiteb l-Innu Malti:

“La Patria nostra è il nostro cielo, il mare nostro, i nostri porti, la nostra terra: nostra patria è la nostra religione, il nostro idioma, i nostri costumi: patria la nostra storia densa di splendidi avvenimenti, la nostra preistoria, unica in tutto il modo per la bellezza e importanza dei monumenti.”

Bhal dejjem, Dun Karm jishaq fuq l-idea li Malta hi nazzjon. F'din is-silta li tagħlaq wiehed mit-tliet Appelli, huwa juża żewġ kelmiet importanti tal-Innu Malti, 'għaqda' u 'sliem': “Uno sia il pensiero di tutti: l'unione, la pace, la prosperità della nostra Patria.”

KIF SAR L-INNU MALTI

Fil-bidu tal-ħidma bibliotekarja tiegħu Dun Karm kellu jsib ruhu bhala l-bniedem magħżul biex jikteb il-versi tal-innu nazzjonali ta' pajjiżu. Xi darba fil-bidu tas-snin għoxrin tas-seklu għoxrin id-Direttur tal-Iskejjel Elementari tal-Gvern, Dr. Albert V. Laferla - li kien għadu kemm daħal fil-kariga f'Awwissu 1920 - kellu l-okkażjoni li jikseb biċċa kompożizzjoni mużikali minghand il-Professor Robert Samut (1869-1934), li kien studja u speċjalizza fil-mediċina anki biex joghġob lil missieru, għalkemm sa minn ċkunitu u tul ħajtu kollha wera ġibda kbira lejn il-mużika u l-aktar lejn il-pjanu, li hu kien idoqq ukoll. (Tagħrif ġdid dwar Robert Samut kien maħruġ fin-*National Ceremony to Commemorate Prof. Lt. Col. Robert Samut*, pubblikazzjoni tal-Kumitat Ċiviku tal-Furjana (1968). Ġara li Samut kien spiċċa biex thajjar jikteb innu għal Malta wara li fl-Università ta' Edinburgh, minn fejn huwa kiseb il-grad ta' M.B. u Ch.M., shabu barranin kienu talbuh ikantalhom l-innu ta' pajjiżu. Huwa f'din l-okkażjoni nduna li Malta ma kellhiex innu nazzjonali, u għalhekk thajjar jikteb melodija huwa stess meta wasal lura fil-pajjiż. Samut semma' din il-melodija tiegħu lil Laferla, li wiegħdu li jsib lil xi hadd li seta' jikteb xi kliem bil-Malti għaliha, biex imbagħad il-melodija u l-versi, bhala innu ġdid, jibdedw jitektaw mitfal tal-iskejjel tal-Gvern.

Dun Karm innifsu kiteb artiklu qasir, 'Kif Sar l-Innu Malti', imxandar f'*Il-Berqa* tal-Ħamis, 16 ta' Marzu 1944, fejn jirrakkonta kif bdiet l-idea li jinkiteb innu nazzjonali għal Malta: "Għodwa waħda ġie fuqi d-Direttur

tal-Iskejjel Elementari tal-Gvern, Dr. V. Laferla, LL.D; hareġ mill-but karta bi ftit noti tal-mużika, qeghedhieli quddiem i qalli: ‘Mons., hawn din il-biċċa mużika tal-Prof. Robert Samut (M.D.); tahieli hu ftit tal-granet ilu, u talabni biex kieku ma’ dan il-motiv, li deherlu ħelu ħafna, nara kif insib lil min isieheb xi kliem bil-Malti li jkun jista’ jtkanta mit-fal tal-iskejjel tal-Gvern. Jiena,’ issokta jghid, ‘ħadt il-karta minn idu u għidtlu li naqdi mill-aħjar li nista’. Fl-istess ħin,’ kompli jghidli, ‘ħsiebi ġera fuqek u għidt: F’din il-biċċa ħadd ma jista’ jaqdini aħjar minn Dun Karm; u issa, arani hawn biex infissirlek ix-xewqa tiegħi.’ Lil Dr. Laferla jiena ma xtaqtx inghidlu ‘Le’, u wegibtu: ‘Nara daqsxejn ix-xejra tal-mużika u, kif jidherli l-aħjar, nagħmel.’”

Il-poeta mhux biss kien igawdi stima kbira minn Albert V. Laferla, iżda kien diġà kiseb fama nazzjonali tant li mill-ħarġa ta’ *Il-Ħabib* tad-29 ta’ Mejju 1917, fejn xandar il-poeżija ‘Il-Għanja ta’ Mejju’, huwa beda jiffirma sempliċiment b’ismu biss, Dun Karm (mingħajr kunjomu Psaila). F’Settembru 1920 huwa kien għadu kemm ippubblika l-ktieb *Ward leħor*, ġabra ta’ poeżiji li ntlagħget tajjeb ħafna. Għalhekk l-għażla ta’ Laferla waqgħet minnufih fuqu. Skont *Guida Generale di Malta e Gozo*, Laferla kien joqgħod fi 22 Strada Molini al Vento, Valletta, ftit toroq biss ’il bogħod minn Dun Karm. Dun Karm, li kien dilettant tal-pjanu u kellu l-pjanu tiegħu, wiegħdu li kien se jaqdi mill-aħjar li seta’, kif tindika t-tifkura miktuba li ħalla hu nnifsu: “Kif dħalt fl-appartament tiegħi fi Triq l-Ifran, il-Belt, mort fuq il-pjanu, daqqajt mill-aħjar li stajt dak il-motiv, li kien għad ma kellux l-akkompanjament, u fittixt li nlaqqa’ mar-ritmu tal-mużika r-ritmu tal-vers Malti. Rajt li ebda vers ma kien qed jaqbel jew għallinqas jersaq ma’ dak il-motiv, ħlief il-vers tal-ħdax (endekasillabu), u billi l-motiv kien qasir, ma kinux jidhlu fil-medda tiegħu kollha ħlief tlieta minn dawn il-versi. U jien għidt: bi tliet versi x’nista’ nagħmel? Imma ħsibt ftit u għaddiet bħal beraq minn moħħi l-lehma tal-Innu Nazzjonali fis-sura ta’ talba ’l Alla għal Malta.”

Il-pjanu msemmi ta’ Dun Karm għamel snin twal minsi. Skont testment tiegħu (imsemmi minn Ġużè Cardona, *Dun Karm – Ħajtu u Ħidmietu*, Klabb Kotba Maltin, Malta, 1972, p. 239), huwa ħalla l-pjanu lis-Sorijiet Franġiskani ta’ Ħaż-Żebbuġ. Meta nfethet il-Kamra Dun Karm fil-Mużew tal-Katidral, l-Imdina, il-pjanu tqiegħed hemm fost oġġetti oħrajn tal-poeta. Id-dar imsemmija fejn kien jgħix hi n-numru 51 Triq l-Ifran, Valletta. Hemm għex bejn l-1910 u l-1936, u minn hemm seta’ jsegwi l-ġrajjet storiċi ewlenin li kien għaddej minnhom il-pajjiż fil-konfronti bejn il-partiti Maltin infushom, u fil-ġlieda tal-Maltin mal-Gvern kolonjali Inġliż għal drittijiet kostituzzjonali fundamentali. Fost l-oħrajn, il-ġrajjet tas-7 ta’ Ġunju 1919 sehħu ftit passi biss bogħod minn fejn kien jgħix.

Tagħrif iehor marbut ma' dan hu mogħti wkoll minn Ninu Cremona fl-artiklu 'Dun Karm u l-Innu Malti', imxandar f'*Il-Malti*, IV, XXXVII, Diċembru 1961, pp.106-108.

Verżjoni ftit differenti ta' kif inkitbet il-mużika tal-Innu Malti hi inkluża f'tagħrif mogħti minn Albert Ganado fl-artiklu 'The True Genesis of L-Innu Malti', imxandar f'*The Sunday Times*, 5/11/2006, p. 51. Huwa jirriproduċi ittra li Blanche Laferla (née Reynaud), l-armla ta' Dr. Albert Laferla, baġtet lil Ivo Muscat Azzopardi (1899-1982) fit-2 ta' Lulju 1964, biex tiringrazzjah li baġtilha kopja magħrufa tal-Innu Malti li hu kien stampa, bil-kliem u bil-mużika, f'isem ix-Xirka Tixrid Qari Malti u Propaganda, imwaqqfa minnu. Din hi silta mill-ittra fejn Blanche Laferla tirrakkonta l-episodju dwar kif beda jinholq l-Innu Malti:

"It was my husband who had asked Robert Samut, his brother in law, one Sunday on his usual visit to his sister to compose a hymn for the children of the Government Schools, & I remember very well how thrilled he was when Robert sat down at the piano & composed the music there & then, & you may imagine how pleased he was when Dun Karm at his request wrote the beautiful words to the music of L-Innu Malti."

Albert Ganado jgħid li dan l-episodju seħħ tard fl-1922. Dan jaqbel maż-żmien meta l-innu ndaaq fil-pubbliku għall-ewwel darba, fis-27 ta' Diċembru 1922, kif jikkonferma Toni Cortis fl-artiklu 'Encore għall-Innu Malti', imxandar f'*In-Nazzjon Tagħna*, 1/6/1993, p. 4. Maż-żmien Samut ma baqax joqghod il-Furjana, u skont il-*Guida Generale di Malta e Gozo* mar jgħix f'Tas-Sliema. Il-"usual visit to his sister", imsemmija fl-ittra - jgħifieri, iż-żjara regolari ta' Albert Laferla lil oħtu, Alice, il-mara ta' Robert Samut - hi żjara f'Tas-Sliema. Alice u Robert iżżewġu fil-knisja ta' San Duminku, Valletta, fil-21 ta' Novembru 1899. Robert Mifsud Bonnici jagħti wkoll din il-verżjoni: "Kien sar konkors għall-għażla tal-Innu Nazzjonali fost l-aqwa kompożituri Maltin u baqa' bla riżultat. Il-Professor Tabib Robert Samut, diletant tal-mużika, membru f'orkestra tad-dilettanti, holoq il-melodija ta' Innu għall-orkestra tiegħu, ingħoġbot u l-Banda King's Own daqqitu l-ewwel darba bħala l-Innu Nazzjonali u billi baqgħet iddoqqu, ingħoġob mill-Baned l-oħrajn, bdew idoqquh huma wkoll u hekk, awtomatikament, inholq l-Innu Nazzjonali Malti u għe approvat uffċjalment" (*Dizzjunarju Bijo-Bibljografiku Nazzjonali*, Dipartiment tal-Infommazzjoni, Malta, 1960, p. 443).

L-EWWEL RAPPREŻENTAZZJONI TAL-INNU MALTI

Dun Karm kiteb li l-innu hu marbut mas-sena 1927, u din ma hix l-unika darba li hu jagħti data żbaljata dwar ġrajjet f'ħajtu. Id-data ta' meta l-Innu Malti ndaqq għall-ewwel darba ġiet stabbilita bir-reqqa minn Toni Cortis fl-artiklu msemmi 'Encore għall-Innu Malti'. Toni Cortis jiġbor it-tagħrif meħtieġ kollu f'din is-silta: "F'Diċembru tal-1922 deher avviz fir-rivista *The Teacher* li jgħid li fis-27 tax-xahar kellu jsir kuncert fit-Teatru Manoel mill-Elementary School Teachers' Dramatic Club. Il-kuncert kellu jerġa' jsir fis-6 ta' Jannar, nhar l-Epifanija, fl-istess post fit-3.00pm. Fil-ħarġa ta' *The Daily Malta Chronicle* tas-27 ta' Diċembru 1922 fir-rubrika Local News insibu aktar dettalji dwar il-kuncert li kellu jsir dakinhar stess filgħaxija. Insiru nafu li l-Elementary School Teachers' Dramatic Club bdew jissejġu *The Dominies*, li l-programm kien jinkludi *The Tempest* ta' Shakespeare u li l-atturi kienu kollha Maltin... Kollox kellu jiġi fit-tmiem b'Innu Nazzjonali Malti miktub għal din l-okkażjoni. Il-mużika, jissokta l-avviz, ġiet miktuba minn wiehed mill-mużiċisti l-aktar magħrufa u l-kliem mill-Prof. Carmelo Psaila... Insiru nafu li għar-rappreżentazzjoni tas-27 ta' Diċembru 1922 kienu preżenti fost l-oħrajn il-Gvernatur u Lady Plumer, li tkanta l-Innu Nazzjonali Malti li kien sar popolari ma' Malta kollha u jidher li dan l-Innu Nazzjonali aktarx isir Nazzjonali (uffiċjalment)... L-isbaħ rapport ta' dak li ġara fil-kuncert tas-27 ta' Diċembru 1922

tagħtihulna *The Daily Malta Chronicle*... li tagħlaq hekk ir-rapport tagħha. Kellhom (id-Dominies) fil-programm tagħhom Innu Nazzjonali li nkiteb għall-okkażjoni u tkanta minn kor kbir u qawwi li f'nofsu kien hemm għalliem żagħżuġh (tip Malti) liebes l-abjad u l-aħmar u jzomm fil-għoli l-bandiera Maltija. Din l-aħħar parti tal-programm tant qajmet entużjażmu li l-udjenja talbet biex terġa' tindaqq, u x'hin reġgħet indaqqet kulhadd qam bil-wieqfa... Jidher li Dr. Laferla kien ir-ruħ li stinka u mexxa l-kunċert tas-27 ta' Diċembru 1922 fit-Teatru Manoel u fis-6 ta' Jannar 1923 fl-istess Teatru."

L-avviż dwar il-kunċert kif mogħti minn *The Daily Malta Chronicle* fis-27 ta' Diċembru stess (paġna 3) jiġbor kollox bl-aħjar mod: "This afternoon, commencing at 3 o'clock, the Elementary School Teachers' Dramatic Club will give the first of two performances, the second of which is fixed for the 6th January, the feast of the Epiphany... The entertainment will be closed with a Maltese National Anthem specially written for the occasion. The music has been composed by one of our leading musicians and the words are by Prof. Carmelo Psaila."

“Kellhom (id-Dominies) fil-programm tagħhom Innu Nazzjonali li nkiteb għall-okkażjoni u tkanta minn kor kbir u qawwi li f'nofsu kien hemm għalliem żagħżuġh (tip Malti) liebes l-abjad u l-aħmar u jzomm fil-għoli l-bandiera Maltija. Din l-aħħar parti tal-programm tant qajmet entużjażmu li l-udjenja talbet biex terġa' tindaqq, u x'hin reġgħet indaqqet kulhadd qam bil-wieqfa...

L-INNU MALTI FIL-GAZZETTI

Il-gazzetta *Il-Habib*, mibdija fl-1912 minn Ġużè Muscat Azzopardi (1853-1927) u Mons. Pawl Galea (1866-1952), hi l-pubblikazzjoni li kienet l-aktar viċina ta' Dun Karm. Il-bidu tal-ħajja poetika tiegħu bil-Malti fl-1912 hu marbut mill-qrib miegħu. It-tagħrif li ġej ikompli jikkonferma liema hi d-data tal-ewwel rappreżentazzjoni tal-Innu Malti.

F'*Il-Habib* tat-30 ta' Jannar 1923, p. 2, deher dan l-avviż, li jinkludi l-eżekuzzjoni tal-Innu Malti bħala l-għeluq tal-programm: "L-Għaqda tal-Kittieba tal-Malti sejra tagħti Kuncert Malti fit-Teatru Manoel nhar is-Sibt 3 ta' Frar 1923, fit-3.30 pm. Sejjer ikun hemm ħafna ħwejjeg sbieħ, kollox bil-Malti u kollox ta' Awturi Maltin, bħal Mużika, Kant u Innu Malti." F'*Il-Habib* tal-15 ta' Frar 1923, p.2, intqal li dan il-kuncert intlaqa' tajjeb ħafna:

"Is-Sibt, 3 minn dan, il-Għaqda tal-Kittieba tal-Malti taw kuncert bil-Malti fit-Teatru Manoel. Hadmu ħafna għalih is-Sur Nin Cremona u s-Segretarju tal-Għaqda, is-Sur F. S. Caruana. Il-programm kien imżewwaq ħafna u kulma kien fih Malti. Il-kuncert ma satax jirnexxi aħjar. It-teatru kien mimli u sar ċapċip kbir għal ħafna bċeġjeċ."

Din ukoll hi okkażjoni ta' importanza storika minħabba r-rabta tagħha mal-bidu tat-tixrid pubbliku tal-innu nazzjonali. F'*Il-Malti* ta' Ġunju-Settembru 1960, paġni 91-93, jingħad li r-rivista kienet qiegħda tippubblika l-programm li kien sar fit-3 ta' Frar 1923 fit-Teatru Manoel bħala tifkira ta' meta nħadmet l-ewwel darba parti mid-dramm 'Il-Fidwa tal-Bdiewa' ta' Ninu Cremona. Fl-ewwel parti tal-programm is-

Soċjetà Mandolinistika tal-Birgu eżegwiewt xogħol ta' Robert Samut, kif ukoll imbagħad anki l-Innu Malti, li fil-programm jingħad li “ndaqq u tkanta l-ewwel darba f'dan il-kunċert.” Fil-kunċert hađu sehem id-Dominies tal-Malta Union of Teachers u s-Soċjetà Mandolinistika Melita tal-Birgu. Fit-tieni parti tal-programm inhadmet silta mid-dramm ta' Cremona. Minħabba l-prominenza li nghatat lil Robert Samut bħala kompożitur u lil Dun Karm (irrapprezentat mhux biss bl-Innu Malti imma wkoll bil-poeżija ‘Għanja ta’ Malti fl-Amerka’), jidher li dan il-programm kien maħsub li jagħti prominenza lill-kompożitur u lill-awtur tal-Innu Malti, xogħol li kien għadu ġdid.

Il-gazzetta *Patria!*, numru 41, tal-25 ta' Jannar 1923, p.3, ippublikat avviz dwar il-kunċert li kellu jsir fit-3 ta' Frar fit-Teatru Manoel, li kellu jinkludi mużika, żfin, poeżija, drama, kollha bil-Malti. L-avviz jinkludi wkoll bi prominenza l-aħbar li ‘Barra minn dan sejjer jitkanta L-INNU MALTI’. Dawn l-ittri kapitali huma stampati hekk fil-gazzetta. Il-qligħ kellu jmur għall-Għaqda tal-Kittieba tal-Malti. L-istess prominenza lill-Innu Malti dehret f'avviz dwar dan il-kunċert imxandar fil-*Labour Opinion*, I, numru 23, tal-25 ta' Jannar 1923, p. 4. Xi drabi f'dawn l-avvizi tissemma d-data tal-4 ta' Frar minflok tat-3 ta' Frar.

Fil-ħarġa ta' *Patria!*, numru 42, tal-1 ta' Frar 1923, p. 5, Franġisku Saverju Caruana kiteb ittra lill-editur bl-isem ‘Il-Kunċert Malti’ li fiha jagħti tagħrif dwar il-programm u jinkludi wkoll id-daqq ta' ‘Innu’. Waqt li qal li l-kunċert kellu jkun “taħt idejn l-Għaqda tal-Kittieba tal-Malti”, kiteb ukoll li kellhom “jiegħdu sehem kbir id-‘Dominies’ u l-Malta Union of Teachers” u spiċċa biex għamel dan l-appell: “Nixtieq li kull min jagħti każ tal-Lsien Malti, u tal-Ġrajja u tal-Arti Maltija, ma jitlefx dan il-Kunċert.”

Korrispondent li ffirmat bil-psewdonimu ‘Foska’, u li kien Franġisku Saverju Caruana, kiteb artiklu fil-*Patria!*, numru 43, tat-8 ta' Frar 1923, p. 6, fejn juri li f'din l-okkażjoni wkoll l-Isien Malti u l-Kultura Maltija kienu kkritikati u mcaħħda minn kull rispettt minn ħafna Maltin. Il-każ tal-Innu Malti kien qiegħed jiżviluppa fi ħdan il-Kwistjoni tal-Lingwa, u dan ifisser li kien każ politiku minnu nnifsu. Madankollu, il-Kunċert Malti rnexxa, u Caruana jikteb hekk:

“Nhar is-Sibt, 3 ta' Frar, sar fit-Teatru Manoel l-ewwel Kunċert Malti.

Sa minn mindu deher mal-ħajt l-aħbar tiegħu, ħafna nies b'wiċċ imfaqqaq u bid-daħka velenuża f'ħalqhom waqfu jaqrawh u qalu: ‘Ha, ħaj: naraw xi ħmerija ġejja:’ u min jgħid

għax dik miktuba bil-*k* u min għax l-oħra bil-*q*, bid-daħka f'fomhom iċċaqlqu minn hemm.

lżda 'ride bene chi ride l'ultimo', il-Kunċert irnexxa wisq isbaħ milli hasbu dawna, u ta tagħlima li l-Isien Malti mhu xejn u xejn inqas mill-ebda Isien ieħor! Għax ta tagħlima li xejn ma jonqsu biex jista' huwa wkoll jgħaxxaq il-qalb bil-hlewwa ta' versi, li xejn ma jonqsu biex huwa wkoll jista' jitkanta mal-hlewwa u l-għaxxaq li titlob il-mużika, li xejn ma jonqsu kliem qawwi, kliem sbejjah biex fuq palk idewwaq it-toghma li taghti l-arti sabiha: l-arti drammatika!

Il-Isien Malti mhux fil-farsi biss jista' juri ruħu: jista' juriha wkoll f'kull Ġrajja li qatt tlestiet għall-palk.

Nitgħallmu l-aħwa mhux billi jgħidu li l-Isien Malti ma fihx xi jgħaxxaq: staqsuhom lil dawn biex jagħtukom il-provi u intom bi provi semmulhom l-ewwel Kunċert Malti li tat l-Għaqda tal-Kittieba tal-Malti.”

Patria! xandret il-versi tal-Innu Malti fil-ħarġa numru 45, tat-22 ta' Frar 1923, p. 5, fit-tmien ta' artiklu li jitkellem dwar is-suċċess tal-Kunċert Malti tat-3 ta' Frar 1923.

F'dan l-istess żmien Dun Karm ħass il-ħtieġa li jagħti kontribut fil-qasam tal-innijiet reliġjużi u fl-10 ta' Diċembru 1922 kiteb dawk li hu sejħilhom 'Innu ta' Filgħodu u Innu ta' Filgħaxija li jtkantaw fl-Iskejjel Elementari' (*Il-Ħabib*, 30/3/1923, p.2). Fil-ħarġa tat-30 ta' April 1923 xandar 'Innu lill-Madonna'.

Sadanittant Dun Karm kien diġà ħass il-bżonn li jispjega kif kellu jinkiteb l-Innu Malti f'dawk li huma ortografija u aspetti tal-versifikazzjoni. Huwa kiteb hekk f'*Il-Ħabib* tal-15 ta' Jannar 1923, p.2, u fl-aħħar inkluda l-versi kif kellhom jinkitbu:

“Sur Direttur,

10.1.23

Ġew f'idejja xi kopji tal-Innu Malti li jiena ktibt għal mużika li kienet diġà lesta, biex jtkanta fil-Kunċert li d-Dipartiment tal-Iskejjel Elementari tal-Gvern ta fit-Teatru Manoel fis-27 ta' Diċembru li għadda u fis-6 ta' Jannar li aħna fih, u bqajt niexef kif ħarbtuh fl-ortografija, u xi f'it ukoll fil-versifikazzjoni. Għaldaqstant, biex dawk li jifhmu

**fil-kitba tal-Isien taghna u li qraw jew ghad jaqraw
dawk il-versi ma jaghtux il-htija lill-awtur, nitlobok
illi ġġib f'*Il-Habib* dawn l-erba' kelmiet flimkien
mal-Innu kif inhu miktub hawn taht."**

Dun Karm stess fittex li jispjega x'kien l-iskop tiegħu meta kiteb dawk il-versi, dejjem fl-isfond politiku u soċjali tas-snin għoxrin u tal-ambjent Malti, bejn beltli u bejn rahli, li hu trabba fih: "Għarrixt fiż-żmien li fih konna ninsabu, u billi dik il-ħabta kien hawn ftit ta' antagoniżmu politiku, jiena fittixt li nressaq u nġhaqqad lil kulhadd f'rabta ta' mħabba reliġjuża u patrijottika." Il-kelmiet 'mħabba reliġjuża u patrijottika' ma huma xejn inqas minn applikazzjoni tal-motto ta' Giuseppe Mazzini, wiehed mill-bennejja tal-Italja magħquda fit-tieni nofs tas-seklu dsatax: 'Dio e il popolo'. L-'antagoniżmu politiku' msemmi minnu jfittiehem minnufih b'harsa lejn il-gazzetti politiċi tal-bidu tas-snin għoxrin tas-seklu għoxrin, bħalma huma *Malta*. (1883-1940), *Il Corriere Popolare* (1921), *L'Eco di Malta e Gozo* (1921-1924, 1933-1936), *Labour Opinion* (1922-1926), *Patria* (1922-1926), *Malta tal-Maltin* (1922), *Popolo di Malta* (1922-1924), *Progress* (1921-1932). Il-personalitajiet ta' Enrico Mizzi, Gerald Strickland u William Savona jiġbru l-kuntrasti ewlenin tal-epoka bejn spirtu Nazzjonalista, Kostituzzjonalista u Laburista.

Ir-riferiment għall-qagħda politika jdahhal kollox fil-kuntest tiegħu. Kull innu nazzjonali jistrieħ fuq mument storiku ta' poplu. Hekk ukoll l-innu ta' Malta, L-Innu Malti kien ippubblikat f'*The Teacher*, numru 35, Jannar 1923, p. 9. L-aħhar vers kien miktub hekk, bil-frazi 'ġewwa Malta' minflok il-frazi 'fil-Maltin', kif Dun Karm kiteb aktar tard:

Seddaq il-għaqda ġewwa Malta u s-sliem.

Wara li kien ippubblikat, minn Dun Karm innifsu, f'*Il-Habib* tal-15 ta' Jannar 1923, p. 2, fil-verżjoni finali magħrufa, l-innu kien ippubblikat aktar tard f'*Il-Malti*, II, Ġunju 1925, p. 64, u f'*Lehen il-Malti*, III, 32, Ottubru 1933, p.117. Dan ifisser li l-innu kien rikonoxxut kemm mill-Għaqda tal-Kittieba tal-Malti u kemm mill-Università. Kopji stampati fl-Eġittu wrew li l-komunità Maltija kienet qieghda tirrikonoxxih hi wkoll. Jeżistu diversi karti volanti bl-innu, sikwit bl-isem tal-awtur biss.

NOTA DWAR L-AWTUR

Oliver Friggieri, Professur tal-Letteratura fl-Università ta' Malta, hu l-awtur ta' numru kbir ta' kotba li madwar sebghin minnhom ġew tradotti u ppubblikati f'pajjiżi barranin. Rebbieh ta' diversi premjijiet internazzjonali. Bosta artikli tiegħu ġew ippubblikati f'rivisti akkademiċi barranin. Jikteb bil-Malti, bit-Taljan u bl-Ingliż.

SEHEM IL-~~H~~ADDIEMA FIS-SETTE GIUGNO

PAUL BARTOLO

Dak li jagħmel il-ġrajjet tas-*Sette Giugno* uniċi u rivoluzzjonariji fl-istorja ta' Malta huwa li dakinnhar kull sezzjoni tal-poplu Malti kienet qed tafferma d-drittijiet tagħha.¹ Diġà fissirt xi mkien iehor kif anke dawk privileġġjati u s-soltu favur l-Ingliži kienu maqrusin u qed jithabtu biex jieħdu t-tmexxija ta' Malta f'idejhom.² F'dan il-kapitlu se niffoka fuq sezzjoni tal-poplu li sa dak iż-żmien kienet mwarrba u mhux meqjusa parti mill-politika Maltija – il-klassi tal-ħaddiema.

IL-GWERRA TOHLOQ SITWAZZJONI ĠDIDA FIT-TARZNA

Sa qabel l-Ewwel Gwerra Dinjija (1914-1918), il-haddiema Maltin ma kellhomx saħħa politika. Pjuttost, fi żmien l-Ingliżi, kienu meqjusa problema għax Malta kien hawn nuqqas ta' xogħol sakemm ma kinitx tinqala' xi gwerra. U l-unika soluzzjoni kienet l-emigrazzjoni: diġà ngħidu aħna bejn l-1842 u l-1991 kienu emigraw 13,000 ruħ.³ Kienu wkoll miżmuma bla skola: fl-1911, minn total ta' 186,046 persuna minn 5 snin 'il fuq, 39,642 (21.81%) biss kienu jafu jiktbu bil-Malti jew xi lingwa oħra; u għalhekk il-maġġoranża tal-poplu kienet immexxija minn imnehirha min-nies ta' skola speċjalment tal-Knisja u l-klassijiet privileġġjati. Barra dan, kienu għadhom ma żviluppawx it-trade unions bħalma kien seħħ fil-pajjiżi industrijalizzati. Malta ma kellhiex gruppi kbar ta' haddiema impjegati f'post wiehed u ma kinitx għadha żviluppat l-identità tal-klassi tal-haddiema. L-ikbar numru ta' haddiema f'post wiehed kienu fit-Tarzna navali fejn kien hemm mal-4,000 haddiem. F'sitwazzjoni bħal din ta' qabel il-Gwerra, Manwel Dimech sabha diffiċli wisq biex ixettel attitudni ta' drittijiet tal-haddiema, inklużi dawk tan-nisa,⁴ għax l-ideat rivoluzzjonarji tiegħu sabu oppożizzjoni wisq qawwija mill-mexxejja privileġġjati ta' dak iż-żmien li hu kien qiegħed jisfida, speċjalment il-Knisja u l-Gvern Kolonjali. Malli bdiet il-Gwerra, eżiljawh lejn l-Eġittu.⁵

Però, il-Gwerra gābet bidliet kbar fost il-haddiema f'Malta bħal fl-Ewropa kollha. L-ewwel nett, kemm f'Malta kif ukoll barra, il-haddiema minflok problema saru riżorsa essenzjali biex jipproduċu kull xorta ta' inġenji u materjal ieħor għall-gwerra. Allura bdew jissahħu t-trade unions li bdew jinsistu iktar bil-qawwa għal żidiet fil-pagi biex ilaħħqu mal-għoli tal-hajja li gābet il-gwerra. Fl-Ingilterra kien hemm 74 strajk f'Marzu 1915, u fl-1917 intilfu 6,000,000 siegħa xogħol bi strajks,

meta kien hemm ukoll strajks fi Franza, l-Italja u l-Istati Uniti.⁶ L-istess ġara f'Malta. Fit-Tarzna, fejn in-numru ta' haddiema żdied minn 4,000 għal iktar minn 12,000, u numru sostanzjali minnhom kienu tas-sengħa, twaqqfet trade union u sar strajk ta' ġimgħa fl-1917.

Barra dan, fil-gwerra ġew ukoll hafna haddiema Ingliżi jaħdmu fit-Tarzna. Dawn kienu msieħba fit-trade unions Ingliżi u allura kienu intitolati għaž-żidiet li kienu qed jakkwistaw l-unjins tagħhom fl-Ingilterra. Meta haddiem jara li siehbu li jagħmel l-istess xogħol bħalu jaqla' d-doppju, bilfors iħoss li l-paga tiegħu kienet wisq ingusta.⁷ U dan iktar u iktar meta l-paga kienet miżera b'mod li l-haddiem Malti ma setax litteralment jitma' lill-familja tiegħu. Jidher ukoll li l-membri tal-unjins Ingliżi li kienu fuq l-istess bank tax-xogħol kienu qed ixerrdu ideat tat-trade unions fost il-Maltin: "Il-foreman Ingliż tiegħi rani naħdem illum u wissieni li qed naħdem iżżejjed. Qalli, 'Imissek tagħmel nofs dak ix-xogħol u tithallas l-istess paga.' Il-labourers Maltin baqgħu mistagħġba b'dawn l-ideat."⁸

TITWAQQAF L-IMPERIAL GOVERNMENT WORKERS' UNION

Jidher li l-ewwel attentati biex titwaqqaf unjin tal-ħaddiema f'Malta saret minn ħaddiem tat-tarzna fl-1884 – il-‘Fitters’ Union’. Però din kellha tibdel isimha u l-iskop tagħha għal ‘Società Operaia Cattolica San Giuseppe’ li kienet toffri benefiċċji f’każ ta’ korriment jew ta’ mard lill-imsieħba.⁹ Fl-1919 din kellha madwar 700 membru.¹⁰

L-ewwel attentat qawwi biex jinħoloq sens ta’ drittijiet tal-ħaddiema kien sar minn Manwel Dimech.¹¹ Waqt li kien ilu jxerred l-ideat tiegħu permezz tal-gazzetta *Il-Bandiera tal-Maltin* mill-1998, kien biss fl-1911 li Dimech waqqaf – ix-“Xirka ta’ l-Imdawlin” – bl-iskop politiku wiesa’ imma li kien jinkludi aspirazzonijiet għall-ħaddiema li dakinhar kienu radikali, bħall-paga minima u massimu ta’ sigħat ta’ xogħol kuljum:

Kulħadd jaf kemm hi baxxa l-paga tal-ħaddiem Malti, li jaħdem iktar mill-ħaddiema ta’ pajjiżi ohra, u ma jaqlax ħlief ftit, wisq ftit; ix-Xirka ġġib (u jirnexxilha żgur) li l-aktar paga baxxa tkun ta’ erba’ xelini kuljum għall-inqas (dan meta l-paga kienet inqas minn żewġ xelini kuljum);

Meta l-haddiem jaħdem iktar minn tmien sighet kuljum, jgħarraq saħħtu: ix-Xirka x-xogħol tal-ħaddiem iġġibu ta' tmien sighet kuljum.

Fil-pajjizi tad-dawl fejn il-wisq ma baqgħux ilsiera tal-ftit, jekk ħaddiem ikorri waqt ix-xogħol, tiġi lilu mogħtija somma flus; hawn Malta mhux biss ma jagħtuhx iżjed, imma jkeċċuh malajr; ix-Xirka ssewwi dan l-ghawg;¹²

Biss, kif irrapporta 'l quddiem il-Gvernatur Plumer, malli bdiet il-Gwerra lil Dimech eżiljawh:

Shortly after the commencement of hostilities, Dimech made attempts to tamper with the loyalty of employees of His Majesty's Dockyard, and although there was not sufficient evidence to warrant criminal prosecution, his presence in Malta during the war was considered a danger to the State, and he was eventually expelled from these Islands.¹³

Xorta, bin-numru kbir ta' ħaddiema fit-Tarzna u l-influenza ta' kollegi Inglizi, fl-1916 ġiet iffurmata l-*Malta Government Workers' Union* (M.G.W.U.) minn Henry Ear, li skont Ġeraldu Azzopardi kien Henry Ahar, l-eks kaxxier tax-Xirka tal-Imdawlin. Din diġà kellha 4000 membru sa sena wara, u f'Mejju 1917 organizzat b'suċċess l-ewwel strajk ta' ġimgha għal židiet fil-pagi. Kienet taqliba kbira għad li l-gazzetti f'it setgħu jirrappurtaw minħabba ċ-ċensura tal-Gwerra:

Xi tliet ġimghat ilu n-nies kollha li jaħdmu fit-Tarzna żammew flimkien u f'hin wieħed ix-xogħol (għamlu strike) fid-dipartimenti kollha u qagħdu barra, madwar il-għaxart elef ruħ, għal ġimgha sħiħa.¹⁴

Il-*Habib* irrapporta wkoll li kienu arrestati numru ta' ħaddiema waqt l-istrajk u li xi wħud kienu għadhom ma nħelsux.

Dan l-istrajk ħa wkoll bixra nazzjonali. Fit-tielet jum tal-istrajk, fid-9 ta' Mejj, il-ħaddiema għamlu dimostrazzjoni fil-Belt u dahlu fil-bitha tal-Palazz fejn kellmuhom il-Gvernatur u l-Arċisqof. Din kienet l-ewwel wirja mqanqla tas-saħħa tal-ħaddiema magħquda – u li ntweriet ukoll fil-Belt.¹⁵

L-istrajk kien ukoll wassal għal kontroversja pubblika bejn il-ħaddiema tat-Tarzna u l-Gazzetta li kienet tappoġġja lill-Gvern Kolonjali – id-

Daily Malta Chronicle. Waqt l-istrajk din il-gazzetta ppubblikat artiklu fejn tkellmet favur il-bżonnijiet tal-Imperu Inġliż fil-gwerra u kontra l-politika tal-istrajk; imma mbagħad din ġiet akkużata li ma ppubblikatx it-twegħiba dwar dan mibgħuta mill-ħaddiema tat-Tarzna – għad li l-Avukat A. Bartolo, bin l-editor tal-*Chronicle*, qal li din l-ittra ma kinitx waslitilhom: haġa żgħira li nżammet miċ-Ċensura.¹⁶

L-I.G.W.U.¹⁷ baqgħet tarka għall-ħaddiema fis-sentejn ta' wara. F'Ottubru 1918, wara laqgħa mar-Rear Admiral Ballard tat-Tarzna, dan appoġġja t-talbiet tagħha b'telegramm lill-Ammiraljat Inġliż li wassal għal War Bonus ta' minn nofs lira sa 15-il xelin fil-ġimgħa minflok il-bonus ta' minn tlieta sa ħames xelini li kienu hađu fl-1917 (li kien tħabbar qabel l-istrajk u li kienu baqgħu bih, barra l-labourers). Il-Gwerra spicċat f'Novembru 1918 u allura bdiet tonqos is-sahra u kien hemm it-tħeddida tas-sensji, filwaqt li l-ħobż minflok raħas sar jiswa t-triplu ta' kemm kien qabel il-gwerra (min 2³/₄ soldi għal 7¹/₂ soldi).¹⁸ L-irwol tal-unjin kompli jżded.

Ta' min jinnota wkoll li l-attivitajiet fejjieda tal-I.G.W.U. li kienu jidhru f'*Il-ħaddiem*, ħajru lil ħaddiema oħra magħfusin biex jingħaqdu. M'hemmx dubju li l-ħidma tal-unjin tat-Tarzna influwenzat ukoll lill-iskrivani tal-gvern u lill-għalliema biex jiffurmaw l-unjins tagħhom fl-1919: il-*Malta Civil Service Association* u l-*Malta Union of Teachers*.

RIKONOXXUT IS-SEHEM TAL-ĦADDIEM ANKE FIL-POLITIKA TAL-PAJJIŻ

Il-ħidma tal-I.G.W.U. mhux biss qabżet għall-ħaddiema fuq ix-xogħol, imma wasslet ukoll biex il-ħaddiema Maltin jidhlu għall-ewwel darba għall-politika. Barra l-azzjoni tal-istrajk, fost il-ħaddiema tat-Tarzna beda jissahħah is-sens ta' drittijiet tal-ħaddiem li tant kien saħaq fuqhom Dimech. Dan is-sens ta' stima ssahħah fost il-ħaddiema tal-Ewropa kollha għax l-Ewwel Gwerra Dinjija, iktar minn qatt qabel, giet miġġielda bil-kapaċità tal-pajjiż li jipproduċi materjal għall-gwerra bla dewmien. Għalhekk il-ħaddiema setgħu jsostnu li s-sehem tagħhom fil-gwerra kien jisthoqqlu iktar stima.²⁰ Dan is-sens ta' stima ġdida jidher fl-artiklu li deher fil-*Ħaddiem* f'Settembru 1918 (li jixbah lil dak li kien jgħid Manwel Dimech qabel il-Gwerra, imma din id-darba s-soċjetà kienet iktar lesta li tifhem dan il-prinċipju):

It-taqlib tal-Ewropa ... għallem lill-ħaddiem kemm ix-xogħol tiegħu huwa mehtieg għall-qawwa ta' pajjiżu u l-opri tiegħu kemm hi stmata f'hin ta' bżonn. Il-ħaddiem Malti għandu l-għada kerha illi jċekken lilu nnifsu u jikkonsidra ruħu l-inqas klassi tas-soċjetà. Dana juri li l-ħaddiem ta' pajjiżna ma kellu qatt l-okkażjoni li jifhem ċar il-kobor tal-missjoni tiegħu biex ikun jista' jistma lilu nnifsu biżżejjed. X'kien

ikun mill-Ewropa kieku l-ħaddiema tat-tarznari tal-Alleati naqsu minn dmirhom xhin kienu jinhtiegu? Forsi l-ħaddiem Malti ma jistax ukoll bir-raġun kollu jgħolli ġbinu u b'wiċċu minn quddiem jiftaħar li f'din il-gwerra issiġilla bil-ħidma tieghu l-lealtà tieghu lejn l-Ingilterra? Ma ziedx forsi huwa wkoll bis-sagrifiċċi ta' saħħtu u xogħlu, palma fil-kuruna li żzejjen l-Alleati f'jum il-Vittorja? Għaliex mela jzomm ruħu baxx, għaliex ma jfihimx li hu mhux ilsir imma parti l-iktar importanti tas-soċjetà?²¹

Il-ħaddiema bdew isiru konxji li jridu jissieltu għad-drittijiet tagħhom, kif osserva wkoll Ċensu Bugeja, li dak iż-żmien kien għalliem tal-Università u wara nħatar President Onorarju tal-Partit tal-ħaddiema:

Bdiet taqbad ukoll l-idea fost il-klassijiet il-baxxi li l-Ingliżi kien ħsiebhom biss kif jisfruttaw lin-nies. Nahseb li din nibtet fit-Tarzna, imma n-nies bdew jifhmu li l-pagi li jingħataw il-ħaddiema ma kinux jiffasslu fuq il-ġustizzja, imma sempliċement minn kemm ikun hemm nies lesti għax-xogħol meħtieġ.²²

Dawn l-attitudnijiet kienu ġodda wisq ukoll għall-klassijiet privileġġjati Maltin. Imma hawn ukoll saru l-ewwel passi biex jiġi rikonoxxut ir-rwol tal-ħaddiema fil-politika bil-partecipazzjoni tal-I.G.W.U. fil-laqgħat tal-Assemblea Nazzjonali. Bi preparazzjoni għall-ewwel laqgħa tal-Assemblea Nazzjonali tal-25 ta' Frar 1919, it-tmexxija tal-I.G.W.U. iddeċidiet fid-19 ta' Frar 1919 li tibgħat ħames rappreżentanti tagħha għall-ewwel laqgħa tal-Assemblea. Dawn kellhom iwasslu żewġ proposti tal-Unjin – radikali għal dak iż-żmien – u li ġew ukoll ippubblikati fil-*ħaddiem*:

- a. Illi l-vot ikun mogħti lil kulħadd, jiġifieri li kull min għandu l-età għandu jkollu l-vot.**
- b. Li titneħħa l-ordinanza attwali li timpedixxi certi klassi tal-popolazzjoni li jsiru kunsillieri.²³**

Ma jidherx li l-Assemblea qieset wisq dawn il-proposti. Però t-talba għall-awtonomija li giet formulata u ntbagħtet lis-Segretarju tal-Kolonji kienet influwenzata mill-preżenza tagħhom, għax intalbet “forma ta' gvern ... bla distinzjoni ta' klassi.”²⁴ Il-ħaddiema kienu sabu post fiċ-ċirku tal-politici għad li għalissa kien għadu prekarju.

Imbagħad f'Marzu inqalghet kontroversja fil-gazzetti dwar “l-indħil” tal-ħaddiema fil-politika. Student tal-liġi, taħt in-nom de plume il-Forte,

kiteb artiklu ta' allarm dwar il-qawmien tal-ħaddiema fl-ewwel paġna tal-gazzetta tal-Comitato Patriottico – li kien jiġbor fiġ il-maġġoranza tal-politiċi ta' dak iż-żmien – *La Voce del Popolo*:

F'dawn l-aħħar żmenijiet is-sentiment tal-ġlieda tal-klassi għamel passi tal-biża' fostna, progress li, għal min jifliħ sew huwa ta' min jallarma ruħu bis-serjetà. Jaħasra għalina! Dan kien jonqosna biex niġu sewwa kif iriduna. Daħhlu fil-moħħ tan-nies li l-Gvern m'għandu x'jaqsam xejn mat-tbatija li qed issofru. Huma s-sinjuri, huma n-nies ta' klassi għolja, anzi l-professjonisti, anzi dawk in-nies kollha li biex jaqilgħu l-ħobża ta' kuljum ma jħammgħux wiċċhom u jdejhom u lbieshom. Ikkonvinċew in-nies li din il-klassi mibghuda taħdem id f'id mal-Gvern ...

... u l-poplu illum jemmen li din hija verità, verità iktar minn dik tal-Vanġelu. Iżjed mill-Vanġelu, ngħid is-sewwa, għax illum wasalna għal punt, u ifhmuni qed ngħid għalina li ngħixu Malta, għal punt li minħabba l-mibgheda lejn il-qassis wieħed jagħmilha ta' ateu u ta' bla fidi.²⁵

Dan il-moviment ġdid inħass konkretament meta fit-22 ta' Marzu 1919 saret dimostrazzjoni l-Belt quddiem il-Casino Maltese, li kien klabb ta' kummerċjanti u sinjuri Maltin. Il-*Forte* reġa' kiteb u qal li kienet il-mibgheda tal-klassi li animat id-dimostranti:

Wieħed minn dawk prezenti staqsa lil persuna li kienet fil-folla – Għalfejn ġejtu hawn quddiem il-Casino Maltese? – Għax dan hu l-post tas-sinjuri – wieġbu.²⁶

Jidher ukoll li d-dimostranti staqsew speċifikament għal Cassar Torreggiani li kien l-Uffiċjal tal-Kontroll tad-Daiq.²⁷

Ta' min jgħid li din id-dimostrazzjoni kienet wasslet tassew il-vuċi tal-ħaddiema dwar it-tbatija li kienet ġejja mill-gholi tal-ħajja. Kienet protesta kontra l-prezz tal-ħobż li kien tela' għal 7d u kontra Cassar Torreggiani li kien importatur ewlieni u sid ta' mithna. Aktarx li din kienet ir-raġuni li l-Wheat Board fis-26 ta' Marzu ssuġġerixxa li jingħata s-sussidju biex il-ħobż jorħos għal 5¹/₂d u li l-Gvernatur Methuen iddeċieda li jieħu soggħu mhux tas-soltu (28.03.1919):

I trust that my action in this matter will meet with your Lordship's approval and that the early arrival of a cargo of wheat at a lower price may prevent the loss to Government

entailed from extending beyond the profits which have resulted from the Control Board's operations.²⁸

Dan juri ċar kif il-ħaddiema kienu qed ifittxu huma stess l-interessi tagħhom. Dan il-proċess issaħħaħ meta xahar wara (fit-22 t'April) il-Gvernatur Methuen laqa' delegazzjoni tal-I.G.W.U. l-Palazz il-Belt. Id-delegati talbu biex: jitneħhew ir-restrizzjonijiet fuq il-kummerċ li deħrilhom kienu qed isostnu l-gholi tal-ħajja; biex jieqfu s-sensji mit-Tarzna sakemm jinstab xogħol alternattiv; li t-tarzna tiġi kummerċjalizzata; u li tiddaħħal l-edukazzjoni obbligatorja. Il-*Forte reġa'* (07.05.1919) issa staghġeb kif il-ħaddiema kellhom il-wiċċ ('sfrontatezza') jiddiskutu l-"problemi sociali e politici" mal-Gvernatur:

Xi ħaddiema tat-Tarzna ... kellhom l-arroganza, il-wiċċ tost, u kuraġġ bla sens li jmorru għand il-Gvernatur, biex jiddiskutu affarijiet importanti. Halliha kieku ltaqqu mal-Ammirliġat, imma propju mal-Gvernatur, x'għandhom x'jaqsmu, dawn li jibnu l-bnadi tqal tal-vapuri tal-gwerra u ta' viti u skorfini żgħar u kbar, skriepel, bojlers, eċċ. eċċ.? ...

... il-kultura li jista' jkollhom, hija dik li toħroġ mill-intejjen taż-żjut, it-trab tal-faħam, il-binarji tal-inġenji kbar, tal-ħsejjes tal-magni, il-movimenti tal-ghodod toqol enormi: dawn affarijiet li minnhom jista' johroġ wiehed ġentlom, raġel onest, patrijott, ċittadin bi drittijiet u obbligi ugwali daqs ta' aristokratiku l-iktar irfinut u pur, imma li ċertament ma jintitolawx l-individwu għall-kwistjonijiet tas-soċjetà u tal-politika.²⁹

Jidher li l-ħaddiema tat-Tarzna pprotestaw bil-qawwa għal dan l-insult għax fil-ħarġa ta' wara tal-*Voce del Popolo* (14.05.1919) ippubblikat ukoll fl-ewwel paġna artiklu dwar "L'Operaio", fejn spjegat li r-riferenza għall-intejjen taż-żjut ma kinitx intenzjonata li tagħmel xi diżunur għall-ħaddiem imma biex juri li x-xogħol tagħhom ma kienx jippermettilhom jifhmu kwistjonijiet politiċi:

Li inthom (il-ħaddiema) m'intomx kapaċi taffrontaw kwestjonijiet tas-soċjetà u politika, għax l-ambjent tagħkom ma jippreparakomx għal hidma bħal din.

Imma din l-ispjega xejn ma kkalma lill-ħaddiema. Fil-ħarġa ta' wara (21.05.1919), nota editorjali spjegat li l-artiklu kien inkiteb minn attivist b'intenzjonijiet tajba li però ma kienx taħt direzzjoni editorjali, u ddeplorat xi azzjoni li setgħet tippromwovi d-diviżjoni bejn il-klassijiet.

Fl-istess harġa Il-Forte stqarr li hu kien instigat minn rapporti foloz dwar x'kien intqal fil-laqgħa mal-Gvernatur. Issa, li sar jaf x'kien intqal verament qal li kien immeraviljat bil-kapaċità li kienu wrew il-ħaddiema biex jirribattu dak li qal il-Gvernatur:

Wasliha dak kollu li ntqal kelma b'kelma, pass wara pass fl-intervista li d-delegati tagħkom kellhom mal-Eċċellenza tiegħu, u sinċerament, jekk dan hu minnu, bqajna immeraviljati kif in-nies tagħkom għarfu jwieġbu b'mod tant diplomatiku għal dak li qal l-Eċċellenza tiegħu u kif kellhom il-qawwa li jirreżistu kif għamli l-attakk, li kieku kien ikun jisthoqqilhom, li s'issa ahna għamilna fuqhom.³¹

Mhux ta' b'xejn li, fost it-13-il membru li l-Assemblea Nazzjonali tas-7 ta' Gunju ħatret bħala kumitat li jrid ifassal il-kostituzzjoni, kien hemm Joseph Hamilton, President tal-I.G.W.U. Imbagħad fil-laqgħa tal-Assemblea tat-8 t'Awwissu, Hamilton qara stqarrija li fiha nnota l-minoranza żgħira li biha kienet rappreżentata l-klassi tal-ħaddiema u kkritika l-abbozz kostituzzjonali li kienet ippreżentat il-Kamra tal-Avukati li qal:

jew ma tafx bl-eżistenza tal-klassi tal-ħaddiema, jew hija, kif naħseb jien, ... għalkollox opposta li l-ħaddiem jeżerċita d-drittijiet indaqs politiċi tiegħu li għandhom ikunu d-dritt ta' kull ċittadin.³²

Dan id-diskors xejn ma niżel tajjeb fl-Assemblea: Il-President tal-Assemblea ma ħalliex lil Hamilton ikompli, u r-rappreżentanti tal-I.G.W.U. ġew insultati. Dawn allura telqu 'l barra bi protesta. Imma hawn qam jitkellem Nerik Mizzi, u ddikjara li l-Assemblea għandha tiegħu nota li d-delegati tal-Unjin tal-ħaddiema tat-Tarzna:

hassewhom insultati biex twarrab immedjatament kull nuqqas ta' ftehim u tassigura lill-ħaddiema kollha li l-Assemblea thossha wisq onorata li tilqa' fi ħdana r-rappreżentanti tagħhom u toqgħod fuq is-sapport u patrijottizmu tagħhom biex tinzamm l-għaqda sagra tal-pajjiż u teqred iż-żerriegħa hażina tal-mibgħeda tal-klassi.

Lil Mizzi ċapċpulu, u l-Assemblea baġtet tliet delegati għand l-I.G.W.U. biex ifejqu l-firda. U l-*ħaddiem*³³ irrapporta kif dawn it-tliet delegati, Pullicino, Muscat Azzopardi u German, kienu impressjonati bl-għerf politiku tal-ħaddiema.

SEHEM ATTIV TAL-ĦADDIEMA FL-IRVELL

Ma hemmx dubju li l-ħaddiema tat-Tarzna kellhom ukoll sehem attiv fl-irvell tas-*Sette Giugno* mhux biss bil-parteciċipazzjoni fl-Assemblea Nazzjonali, imma wkoll fit-triqat tal-Belt. Dan kien mistenni: diġa kienu għamlu dimostrazzjoni fil-Belt f'Marzu, kienu bdew jinhassu s-sensji, l-I.G.W.U. kienet iltaqgħet mal-Gvernatur f'April, u fl-aħħar nett, kif xehed l-Ispettur tal-Pulizija tat-Tarzna, "kitbu bil-ġibs f'diversi nħawi tal-Yard: 'Kulħadd għandu jmur il-Belt is-Sibt'; 'Kulħadd għall-Belt is-Sibt għar-Risposta'. Dawn rajthom fl-4 u l-5 ta' Ġunju."³⁴

Evidenza ċara ta' dan huwa wkoll il-fatt li l-ħaddiema tat-Tarzna għamlu strajk mhux uffiċjali nhar it-Tnejn, 9 ta' Ġunju, biex imorru għall-funeral tal-vittmi. Is-Supretendent tal-Pulizija għarraf lill-awtoritajiet li:

... fifteen hundred workmen entered the Dockyard this morning for their work but were prevailed upon by some people, so far unknown, to leave the Yard for the ostensible object of attending the funeral of those who were killed during the riot last Saturday.³⁵

Fil-fatt, il-Gvernatur il-ġdid Plumer qies li tassew li l-iskuntentizza tal-haddiema tat-Tarnza kienet waħda mill-kawżi prinċipali tal-irvell u għalhekk f’Awwissu 1919 ikkonvinċa wkoll lis-Segretarju tal-Istat għall-Kolonji biex jinsisti mal-Ammiraljat biex jinghataw bla dewmien żidiet fil-pagi fit-Tarnza:

H.L. (Lord Milner) not only cordially approves the proposal to grant an additional war increase of 2s a week to the pay of local employees in H.M.’s Dockyard and Naval Establishments in Malta but would strongly urge that it be granted immediately.

H.L. is disposed to attribute the recent disturbances in Malta in no small degree to the unduly low wages paid in the Dockyard, and his only doubt is whether the proposed increase is adequate having regard to the high cost of living in the Island at the present time.³⁶

Fil-fatt Plumer kien qies serjament l-informazzjoni dwar it-Tarnza minn bnadi differenti, fosthom minn żewġ ittri li rċieva l-gvern ftit wara l-irvellijiet. Waħda minnhom bagħatha Joseph Howard fl-14 ta’ Lulju lit-Tenent Gvernatur. Howard, li ppreżenta ruħu bħala Uffiċjal Onorarju tas-“Società Operaia Cattolica” tal-Isla, qal li din kellha 700 membru, il-biċċa l-kbira minnhom haddiema tat-Tarnza.³⁷ Juri wkoll attitudni favur il-benefiċċju ta’ kollaborazzjoni bejn l-Ingliżi u l-Maltin u kien aktarx għalhekk li Plumer fl-1921 sab mezz bies isir l-ewwel Prim Ministru Malti. Howard qal li l-ittra meqjusa u dettaljata tiegħu kienet ibbażata fuq “interviews with some of the workmen who appeared to have the greatest influence on their colleagues” u li, “As soon as the unprecedented and most unpleasant acts of riot occurred recently, I endeavoured to possibly find out the causes which have dragged this heretofore law abiding and loyal population to resort to such vehement acts of rebellion.” Hu investiga partikularment: “how far the rumour that the Dockyard Workmen were the principal agitators in the present crisis was well founded and what was the cause that moved these men to vent so vehemently their dissatisfaction.” Howard sab li x-xnieha dwar il-haddiema tat-Tarnza kienet sostnuta:

Many causes were assigned, but the conviction was prevalent that the hottest bed of the unusual agitation was to be traced out among the H.M. Dockyard workmen.

Din l-opinjoni, b’dettalji dwar fidma sovverżiva fit-Tarnza, dehret ukoll f’ittra anonima li rċieva l-Gvern fit-13 t’Awwissu 1919. Wieħed

naturalment irid iqis li min kitibha jidher li kien favur il-Gvern kolonjali – kif fuq kollox kien ukoll Howard – u kkulurita b'din l-attitudni, għad li n-nota fuq il-file tirreferi għal dak li qal bhala “facts”:

Your attention is called to the state of affairs in the dockyard. There are paid agitators and propagnada is rife. The agitators terrorise and and give their orders not by word of mouth but by chalking orders and menacig words in the latrines and many men are terrorised. They write words against Englishmen and the Government. A certain chargeman, Salvatore Zammit Hammet and others frequently meet Dr. Mizzi, Dr. Salv. Xuereb, Mons. Panzavecchia and other members of the Assembly. They may be seen in Str Reale, Sliema and the Giovine Malta. These people came in touch with the Assembly people only a few weeks before 7th June and did not know each other. The meeting of the Assembly was held on the 7th June to to make it coincide with the Saturday afternoon off duty of the dockyard.

The dockyard workmen are being instilled in their minds that the mild action of the government is only weakness because it is afraid of them. There is a counter propaganda being made against the book published by Government and another version is being made of the contents of the book. Mr Hamilton, head of the dockyard union, was badly handled for distributing the books. ...

The Dockyard people are terrorising the parish priests of Cottonera and other villages because the latter explained to the people the contents of the book published by Government.³⁸

Din l-ittra turi wkoll li fost il-ħaddiema tat-Tarzna fis-*Sette Giugno* kien hemm żewġ attitudnijiet li t-tnejn wasslu għal protesta qawwija fil-Belt, waħda uffċjali u espressa mill-I.G.W.U. u l-oħra informali fost il-ħaddiema. L-Unjin, għad li kienet qed tissielet bil-qawwa mal-Ammiraljat, però fit-Tarzna stess ma qalghetx inkwriet fl-1919; sa ċertu punt kellha relazzjonijiet tajbin mal-Ammiraljat u kien hemm ammirazzjoni lejn l-Ingliżi u kienet lesta li timxi id f'id mal-Imperu. Fil-fatt, il-ħaddiema kienu jafu li kien il-Gvern Kolonjali f'Malta li kien oppona żieda aħjar għall-ħaddiema tat-Tarzna għax beża' li dan iwassal għal talbiet għaż-żieda mill-impjegati taċ-ċivil li fil-fatt kienu jithallsu inqas. Kien biss wara s-*Sette Giugno* li l-Gvernatur il-ġdid, Plumer, biex titnaqqas l-iskuntentizza fost il-ħaddiema tat-Tarzna, informa lill-Ammiraljat li xtaq li jinghataw iż-żidiet li

jisthoqqilhom mingħajr ma jagħtu kas tal-impatt li dan jista' jkollu fuq il-ħaddiema taċ-ċivil.³⁹

Fl-istess waqt, dawn iż-żewġ ittri juru wkoll li fit-Tarzna kien hemm element rivoluzzjonarju Dimekkjan li kien iqis li l-Maltin kienu jkunu aħjar kieku jieħdu r-riedni f'idejhom. Biss il-maġġoranza tal-ħaddiema dak iż-żmien kienu għadhom marbuta mal-idea li x-xogħol f'Malta jkun iktar assigurat jekk il-pajjiż jibqa' fl-Imperu Inġliż.

KONKLUŻJONI

L-iżviluppi li semmejna wiehed jista' jarahom minn żewġ perspettivi. L-ewwel nett, kif interpreta s-*Sette Giugno* Ċensu Bugeja ftit snin wara (fl-1925 u fl-1929) li kien osserva l-iżvilupp ta' ideat ġodda fost il-ħaddiema tat-Tarzna dak iż-żmien, kien hemm "rivoluzzjoni żghira" bil-qawmien ġdid fost il-ħaddiema:

It-twelid tal-Partit tal-Ħaddiema, tal-moviment popolari li ġibilna l-Kostituzzjoni ta' Malta Nazzjon, libera ġewwa darna bħan-nazzjonijiet l-oħra, kien is-7 ta' Ġunju 1919. F'dak il-jum, il-poplu Ħaddiem Malti wera lid-dinja kollha li kien imxebba' mill-ħakma ta' klassi żghira fostna, wera lill-Gvern Imperjali li jehtieg tispicċa dik il-ftehim, dik l-alleanza li għamel mal-klassi dominanti ta' Malta, u li jehtieg ikollu l-mezzi biex jesprimi d-drittijiet tiegħu kontra l-ħakma interessata ta' ċerti Maltin li kienu qegħdin igawdu bil-appoġġ tal-Gvern ta' Londra...⁴⁰

Fis-7 ta' Ġunju ġrat f'Malta rivoluzzjoni żghira; kien hemm tixrid ta' demm u erba' Maltin hallew ħajjithom taħt in-nar tal-forzi tal-ordni. Din l-insurrezzjoni kif juru l-fatti li ġew qabilha u dawk li għamlu parti mill-istess grajja, kienet diretta l-ewwel nett kontra l-klassi dirigenti magħmula minn klikka favorita ta' legali u benestanti, li f'mitt sena ta' dominazzjoni Ingliża, gawdex mingħajr interruzzjoni l-fiducja tal-Gvern Imperjali.⁴¹

Fil-fatt dawn kienu l-ewwel passi li wasslu għall-organizzazzjoni tal-Partit tal-Ħaddiema u Każin tal-Ħaddiema, b'Filippo Sceberras bħala President Onorarju, f'Ottubru-Novembru 1920. Dan sar ukoll bl-għajnuna ta' deputat tal-Partit Laburista Inġliż li l-Gvern Kolonjali stess għen biex jingħab Malta. Tassew li Arturo Mercieca, li lahaq Avukat tal-Kuruna fl-1919, fl-awtobijografija tiegħu tal-1947 jgħid li l-Gvern Imperjali dan għamlu bħala strateġija ta' 'Ifred u rrenja'.⁴² Kienet x'kienet l-istrateġija Imperjali, l-għajnuna tal-Partit Laburista Inġliż biex jitwaqqaf il-Partit Laburista f'Malta kompli saħħah l-iskosjatura mghaġġla tas-*Sette Giugno* biex il-ħaddiema jibdeu jittkellmu għalihom infushom u jfittxu d-drittijiet tagħhom kemm fl-għanijiet tax-xogħol kif ukoll fil-politika tal-pajjiż.⁴³

Fl-istess ħin, wieħed jista' jħares lejn dawn l-iżviluppi minn lenti nazzjonali. Kif osserva wkoll l-istess Ċensu Bugeja, meta ġew flimkien il-qawmien tal-ħaddiema u l-protesti tal-klassijiet privileġġjati li s-soltu kienu jkunu aġevolati mill-Gvern,⁴⁴ dawn għamlu t-tqanqila tas-*Sette Giugno* "rivoluzzjoni ... Maltija u nazzjonali":

Ir-rivoluzzjoni tas-7 ta' Ġunju kienet fuq kollox Maltija u nazzjonali. Kienet ukoll il-kawża illi gieghlet lill-Gvern Imperjali li jagħti lil Malta awtonomija sħiħa f'affarijiet lokali.⁴⁵

¹ Ara P. A. Bartolo, *X'kien ġara sew fis-Sette Giugno 1919 (it-2 ed.)*, Malta, Klabb Kotba Maltin, 2019.

² P. A. Bartolo, *The Sette Giugno: How the Imperial Government pushed the Maltese into rebellion*. F'H. Frendo, *The Sette Giugno in Maltese history*, Malta, 2019.

³ C. A. Price, *Malta and the Maltese: A study in 19th century migration*, Melbourne, 1954.

⁴ Ara M. Montebello, *Manwel Dimech: Ivan u Praskovja u kitbiet oħra*, Malta, SKS, 2011.

⁵ Plumer lil Milner, 29 ta' Lulju 1920, CO158/419/39560.

⁶ A. Marwick, *War and social change in the twentieth century: A comparative study of Britain, France, Germany, Russia and the United States*, London, 1974.

⁷ J. Howard lil LG, 14 ta' Lulju 1919, CSGO2/1884/19.

⁸ A. Caruana Gatto, Xhieda mogħtija fl-inkjesta dwar il-ġrajjet tas-7 u 8 ta' Ġunju 1919, GMR.746.

⁹ K. Ellul Galea, L-Istorja tat-Tarzna, Malta, Stamperija l-Hajja, 1973.

¹⁰ J. Howard lil LG, 14 ta' Lulju 1919, CSGO2/1884/19.

¹¹ M. Montebello, op cit.

¹² Ibid, p. 10.

¹³ Plumer lil Milner, 29 ta' Lulju 1920, CO/158/419/39560.

¹⁴ Il *Habib*, 29 Mejju 1917.

¹⁵ Memo tat-Tenent Gvernatur Robertson, 5 ta' Ġunju 1917, CSGO2/2538/17.

¹⁶ A. Bartolo, Xhieda mogħtija fl-inkjesta dwar il-ġrajjet tas-7 u 8 ta' Ġunju, pubblikata f'P. Bartolo, *X'kien ġara sew ...*

¹⁷ Il-M.G.W.U. saret tisseejjoh l-Imperial Government Workers Union minn Jannar 1919 fuq talba tas-Senior Naval Officer tat-Tarzna biex l-Unjın titqies li qed tirrappreżenta l-impjegati tal-Ammiraljat.

¹⁸ Ara P. Bartolo, *X'kien ġara sew ...*

¹⁹ Malta Civil Service Association lis-Segretarju tal-Istat għall-Kolonji, 12 t'Awwissu 1919, CO158/411/50581.

²⁰ A. Marwick, *War and social change ...*

²¹ Il *Ħaddiem*, Settembru 1919.

²² C. Bugeja, Xhieda mogħtija fl-inkjesta dwar il-ġrajjet tas-7 u 8 ta' Ġunju, pubblikata f'P. Bartolo, *X'kien ġara sew ...*

- ²³ *Il Haddiem*, Frar 1919.
- ²⁴ Methuen lil Milner, 14 ta' Marzu 1919, Gov/O1.
- ²⁵ *La Voce del Popolo*, 12 ta' Marzu 1919. Il Forte kien Carmelo Mifsud Bonnici, il-Gross.
- ²⁶ *L'Ora, Voce del Popolo*, 26 ta' Marzu 1919.
- ²⁷ C. Bugeja, Xhieda moghtija fl-Inkjestja dwar il-ġrajjet tas-7 u 8 ta' Ġunju, pubblikata f'P. Bartolo, *X'kien ġara sew ...*
- ²⁸ Methuen lil Milner, 28 ta' Marzu 1919, CO158/409/21584.
- ²⁹ *La Voce del Popolo*, 7 ta' Mejju 1919.
- ³⁰ *Ibid.*, 14 ta' Mejju 1919.
- ³¹ *Ibid.*, 21 ta' Mejju 1919.
- ³² *L'Assemblea Nazionale di Malta 25 Febbraio 1919 – 27 Maggio 1921: Processi Verbali e Altri Documenti dell'Assemblea Nazionale e delle Relative Commissioni, Raccolti e Stampati nel Presente Volume per Ordine del Parlamento Maltese, Malta, 1923*. Ara wkoll is-sahha li biha esprimew irwiehhom Joseph Hamilton, President, u Carmelo Amato, delegat tal-I.G.W.U. quddiem il-Kummissjoni ta' Inkjestja dwar il-Ġrajjet tas-7 u 8 ta' Ġunju 1919, ippubblikati f'P. Bartolo, *X'kien ġara sew ...*
- ³³ *Il Haddiem*, Awwissu 1919.
- ³⁴ Spettur C. Theobald, Xhieda moghtija fl-Inkjestja dwar il-ġrajjet tas-7 u 8 ta' Ġunju, pubblikata f'P. Bartolo, *X'kien ġara sew ...*
- ³⁵ A/Kummissarju tal-Pulizija lit-Tenent Gvernatur, 9 ta' Ġunju 1919, GovO2, 16 ta' Ġunju 1919.
- ³⁶ SS Col lill-Ammiraljat, 16 ta' Ottubru 1919, CO355/18/56653.
- ³⁷ J. Howard lil LG, 14 ta' Lulju 1919, CSGO2/1884/19.
- ³⁸ Itra anonima, 13 t'Awwissu 1919, CSGO2/2218/18.
- ³⁹ Plumer lil Milner, 14 t'Awwissu 1919, CSGO2/1884/19.
- ⁴⁰ *Il Hmar*, 5 ta' Ġunju 1925.
- ⁴¹ *Il-Hmara*, 27 ta' Lulju 1929.
- ⁴² A. Mercieca, *Le mie vicende*, Malta, 1947.
- ⁴³ G. Orlando, *Is-VII Giugno*, Malta, 1927.
- ⁴⁴ Ara P. Bartolo, *The Sette Giugno: How the Imperial Government ...*
- ⁴⁵ C. Bugeja, *Il-Hmara*, 27 ta' Lulju 1929. Għal spjega ta' dan l-argument ara P. Bartolo, *X'kien ġara sew fis-Sette Giugno ...*

NOTA DWAR L-AWTUR

Prof Paul A. Bartolo huwa l-Koordinatur tal-kors tal-MPsy għall-preparazzjoni professjonali tal-psikologi fid-Dipartiment tal-Psikoloġija fl-Università ta' Malta. Qabel ma speċjalizza fil-psikoloġija tal-edukazzjoni, huwa kien kiseb Master fl-Istorja permezz ta' tezi dwar *War and social change: Malta 1914-19*. L-ewwel studju tiegħu dwar *X'kien ġara sew fis-VII Giugno* ppubblikah fl-1979 u qed jipubblika t-tieni edizzjoni din is-sena b'tagħrif ġdid. Il-kitbiet tiegħu huma bbażati fuq dokumenti oriġinali fl-Arkivji Nazzjonali ta' Malta u dawk ta' Londra. Hu għandu interess fil-psikoloġija tal-politika, speċjalment dwar l-inkluzjoni soċjali, kif deher ukoll fl-istudju riċenti tiegħu dwar: *Winning people's hearts: How inclusion and exclusion informed the Malta general election campaign of 2013*.

INQISU S-SETTE GIUGNO

PETER CASSAR TORREGGIANI

Il-verità, jekk tinstab, kultant ma tinstabx fid-deskrizzjonijiet politiċi proklamati lil udjenja suxxettibbli u miżmuma għal generazzjonijiet futuri. Harsa ġdida oħra lejn l-istorja traġika tas-*Sette Giugno* teħtieġ aktar kjarifika. Imbilli ntellgħu monumenti k commemorattivi, kultant tkun meħtieġa spjegazzjoni biex turi l-istampa kollha.

F'dak il-jum mišhut ġew sparati tiri fuq in-nies u djar inqalbu ta' taħt fuq u sfaw mišruqa. L-innoċenti li mietu sparawhom suldati bl-uniformi li kienu xogħol, u huwa ċar li dik ix-xorta ta' azzjoni ma kinitx neċessarja. Dawk l-imsejkna li mietu kienu martri li taw

ħajjithom għal kawża? Huwa importanti li niffokaw sew u neżaminaw is-sitwazzjoni vera.

Ejja nħarsu lejn l-isfond tal-avvenimenti. Iva, huwa minnu li min kien fqir f'Malta kien qed ibati miż-żieda fil-prezzijiet tal-hobż. Dan kien ġara mhux minħabba l-inflazzjoni, iżda speċifikament għax kienu żdiedu l-prezzijiet tal-assigurazzjoni tal-merkanzija tal-vapuri minħabba l-periklu fuq l-ibhra internazzjonali. Kien għad fadal bombi jifflowtjaw fl-ilma mill-Ewwel Gwerra Dinjija u l-provvisti lejn Malta kellhom jaqsmu l-ibhra. It-tweġiba kellha tkun li jkun hemm sussidji mill-Istat, iżda l-idea ma tpoġġietx fis-seħh u forsi lanqas biss ġiet ikkunsidrata. L-awtoritajiet forsi ħasbu li s-suq seta' jkampa u li l-affarijiet kienu se jittjiebu minnufih wara t-tmiem tal-gwerra fl-1918.

Jeħtieġ li niċċaraw fatt wieħed: dak li ġara veru kien il-benniena ta' Malta indipendenti? Kien l-ispinta minn nies kuragġużi li rawmet il-kawża għas-sovranità? X'kienet fil-verità s-sitwazzjoni? Ejja nagħtu titwila; kien hemm ħafna xogħol f'Malta: Malta kienet saret spartar importanti għal numru bla għadd ta' vittmi tal-gwerra; kien hemm ukoll tarzna attiva ħafna li kienet qed timpjega lin-nies, u l-bdiewa u s-sajjieda nżammu beżlin mhux ħażin f'suq sod u b'saħħtu.

Malta kienet taqa' taħt l-Imperu Inġliż. Forsi l-akbar imperu li qatt rat id-dinja li pproduċa għaxar vapuri kbar għal kull wieħed mill-Istati Uniti! Malta kienet protetta totalment, u Malta kienet sigura milli tiġi misruqa u titpoġġa f'faqar kbir minn xi nazzjon ieħor. Is-*Sette Giugno* għamel lil klassijiet għoljin ta' Malta u lill-intelliġenzja sofistikata konxji li huma setgħu jifilħu għal aktar responsabbiltà u saħansitra aktar demokrazija.

F'Malta kien hemm movimenti u simpatiji li jvarjaw iżda ma kinux żviluppatti sal-punt ta' tip ta' terroriżmu. Kien hemm dawk favur l-Inġliżi u dawk favur it-Taljani li ħafna drabi kienu jiżżewġu lil xulxin, u dawn id-differenzi ma kinux jidhru daqshekk fost il-komunitajiet tal-biedja u tas-sajja'. Li Malta titlaq mill-Imperu lanqas biss kienet qed tiġi ikkunsidrata.

Irridu niftakru li f'dan il-perjodu kien hemm numru ta' pajjiżi li riedu jingħaqdu mal-Imperu Inġliż. Is-Segretarju tal-Istat għall-Kolonji kien magħruf li kien jistaqsi lill-applikanti, li riedu s-sigurtà ta' imperu mmexxi tajjeb biex jippreservaw il-paċi tagħhom, jerġgħu japplikaw għall-isħubija fi żmien sena jew tnejn!

Issa, fi snin aktar riċenti, l-akbar partit politiku xellugi applika għall-Integrazzjoni mal-Gran Brittanja u, aktar tard, meta l-Indipendenza

kienet tidher li hija t-triq naturali, il-partiti aktar fuq il-lemin ma kellhomx għaġla biex ixejru l-bandiera tal-Indipendenza. L-okkażjoni ġrat mingħajr ebda rivoluzzjoni u kienet ta' pjaċir u ferħ u minnha eventwalment ħarġet ir-Repubblika li setgħet tħossha sigura fi hdan l-UE. Ma kien se jkun hemm bżonn ta' ebda armata, forza navali jew forza tal-ajru li huma ta' piż fuq l-ekonomija f'Malta.

Illum hemm ħsibijiet aktar fondi dwar is-*Sette Giugno*: l-ideali tas-self-government rigward it-titjib tad-dinjità tal-Maltin ġew sostitwiti mill-ideal tal-prosperità ekonomika akkost tal-ambjent morali u naturali tagħna? Qegħdin fil-baħar infittxu l-identità tagħna? Min hu tassew Malti illum?

L-immigrazzjoni u kif nittrattaw persuni li qed jipprovaw jiksbu lura d-dinjità tagħhom huma importanti iżda wiehed ihoss li l-mistoqsija aktar pertinenti hija, Malta kif irnexxielha tonora l-għlied għall-indipendenza u x'dinjità ksibna għall-individwu Malti? Aħna Ewropej iżda d-dinja hija darna. Nirrealizzaw li bħal kull nazzjon aħna għandna sovranietà spiritwali fundamentali li nesprimu fil-lingwa u il-kultura tagħna? Nemmu li din tista' tintuża biex naqsmu b'mod liberu ma' kull persuna fuq wiċċ id-dinja ċ-ċivilizzazzjoni globali tal-imħabba f'millennju ta' solidarjetà?

Mingħajr l-istat tad-dritt, l-istat - u mhux l-individwu - isir il-fokus. L-istat isir xi haġa separata, bħal anġlu. Din hija falsità li ġġib magħha periklu imminenti li l-ideali li aħna l-Maltin aspirajna għalihom ġew mgħawġa fil-mentalità perikoluża li hija wisq komuni fiċ-ċivilizzazzjoni tal-Punent, li tagħha suppost li aħna l-ewwel ilqugh. Filwaqt li l-affarijiet jistgħu jidhru aħjar minn barra, in-natura tipikament Maltija tagħna li niehdu l-ħajja kif tiġi u s-serħan il-moħħ riżultat ta' kuxjenza tajba ħadulhom posthom l-ansjetà u d-disprament xprunati mir-regħba u l-imħabba għall-flus. Din il-Malta paxxuta li l-barranin kienu jsibuha li tilqagħhom hija xi haġa li dawn iċ-ċelebrazzjonijiet taċ-ċentinarju jstgħu jgħinuna nerġghu niksbu fir-relazzjonijiet ġewwiena bejnietna fuq din il-bлата tant maħbuba fil-firxa blu tal-baħar nofsani f'din id-Dinja blu sabiħa li lkoll naqsmu ma' xulxin illum. Il-Mediterran maħbub tagħna jehtieg li jieqaf ikun ċimiterju f'unur dawk li mietu fis-*Sette Giugno*. Għaliex lkoll kemm aħna nistgħu tassew naraw li l-avvenimenti tas-*Sette Giugno* wrew li huma punt kritiku fit-trawwim nazzjonali ta' Malta, mhux l-inqas għax il-memorja tal-personalitajiet involuti għandha k commemorazzjoni ta' ħsieb seklulari.

Iż-żmien preżenti huwa żmien għal rikonċiljazzjoni, għax l-imħabba tal-għedewwa hija x'għandu bżonn pajjiżna illum, aktar minn kull haġa oħra.

Fir-relazzjonijiet personali l-verità hafna drabi tkun f'salib it-toroq, u huwa l-futur li jsejjaħ għall-akbar rispettt għall-iehor u biex jitwarrbu t-tentazzjonijiet kollha li nibqgħu nżommi fina xi tip ta' riżentiment.

Illum aħna Ewropej, kif ilkoll nafu, imma kif qed nirrealizzaw li d-dinja kollha hija darna? Id-dinjità tal-migranti hija importanti għall-futur, il-futur tagħhom kif ukoll dak tagħna u tat-tfal u t-tfal tat-tfal tagħna? X'tip ta' dinja aħna lesti, bhala Ewropej, li nibnu?

Każ prattiku pertinenti jirreferi direttament għall-memorja tas-*Sette Giugno*. Il-Parlament tagħna lest li jikkommetti għall-għan ta' Żvilupp Sostenibbli tan-Nazzjonijiet Uniti li jinqered il-ġuħ fid-dinja sal-2030? Li naċċettaw dan l-għan għal Malta kollha huwa mod tajjeb kif niċċelebraw il-mitt anniversarju tas-*Sette Giugno*?

Fil-fatt l-għeruq tas-*Sette Giugno* huma fl-era ta' qabel il-kolonjalizmu. 100 sena qabel is-*Sette Giugno* l-ewwel dispjaċir kolonjali kien meta falliet il-Massa Frumentaria, għax il-qamħ kollu kien ġie kkunsmat mill-Franċiżi ġewwa l-Belt Valletta, u meta ċedew il-Ġeneral Graham naqas milli jżomm ostaġġi kif ippermettew ir-regoli tal-gwerra sakemm l-ikel ġie mħallas mill-Franċiżi.

Ir-riżultati netti kienu tnejn: il-gżira ma setgħetx tibqa' tiffinanzja x-xiri tal-qamħ tagħha u l-Massa Frumentaria ma setgħetx tibqa' tintuża biex ittaffi l-ġuħ kif kienet tagħmel fis-sekli ta' qabel fi żmien ta' skarsezza u ġuħ kbir. Perezempju, taħt il-Kavallieri Gian Anton Vassalli f'povertà kbira nġhata mill-Kavallieri ta' Malta intitolament personali għal hobż issussidjat. Din kienet wahda mir-responsabbiltajiet tal-Universita dei Grani, li ġġustifikat l-istatus privileġġat tagħha bhala forma embrijun ta' self government, fejn fost id-dmirijiet tagħha kellha anki d-dawl tat-toroq, u l-iċċekkjari tal-kejl tal-grokkijiet f'postijiet tax-xorb.

Il-falliment tal-Massa Frumentaria kien kwistjoni serja u huwa interessanti li nirrealizzaw li l-gvern kolonjali solva l-problema billi pprivatizza l-ibbankjar u l-kummerċ tal-qamħ. F'dan insibu l-għeruq tal-ibbankjar u l-kummerċ Malti.

Madanakollu l-Gvernaturi Ingliżi naqsu milli jisimgħu t-talbiet tad-detenturi taċ-ċertifikati ta' investment tal-Massa Frumentaria biex iżommu riserva ta' qamħ f'każ ta' emerġenzi. Is-*Sette Giugno* kien emerġenza bħal din u l-Gvern Kolonjali naqas milli jneħhi t-taxxa fuq il-hobż, wisq anqas li jissussidja l-hobż kif kienu qed jissuġġerixxu t-taħhana Maltin. Għalhekk għal darba oħra t-twegiba għal din il-

krizi mill-Ingliži kienet li jibdeu jtilqu l-kontroll ta' Malta bl-ewwel parlament taghna fl-1921. Dan minhabba li kienu naqsu milli jaċċettaw l-avvanz tad-dinjità umana f'sitwazzjoni ekonomika diffiċli. Illum l-Ewropa tinsab wiċċ imb wiċċ mal-istess problema quddiem il-mewt ta' nies fil-flussi migratorji fil-Mediterran. Dan l-anniversarju taċ-ċentinarju se jonora verament l-imwiet traġċi tal-passat jekk jaċċetta r-responsabbiltà llum li jgħin lil din il-ġenerazzjoni u dawk ta' warajha jeqirdu l-ġuħ mill-kundizzjoni umana.

Aħna l-Maltin tal-lum irridu nqumu għall-okkażjoni u nheggu lin-nies isibu soluzzjonijiet prattiċi. X'jista' jsir? Skont EKS Prim Ministru, Dom Mintoff, kien bena l-Kordin Grain Terminal għal dan l-iskop: Hemm bżonn biss strument finanzjarju mfassal permezz taċ-ċentru finanzjarju taghna stess bħala strument tal-futuri ta' triljun ewro biex il-ġenerazzjoni ta' talent tal-lum tgħin lill-Ewropa u lid-dinja jiksbu l-għan tan-NU li jinqered il-ġuħ sal-2030. Dan ġie propost informalment quddiem Kumitat parlamentari għall-ippjanar tat-traspożizzjoni ta' dispożizzjonijiet tal-Salvagwardjar tal-Banek tal-UE fil-liġi lokali li se tattiva relazzjoni tajba bejn il-bank ċentrali u banek oħra. Fil-fatt riżoluzzjoni barra mill-qorti tal-misteru tal-Bank Nazzjonali ta' Malta sanzjonata mill-Parlament kieku tohloq sitwazzjoni fejn kulhadd ikun rebbieh u tgħin treggħa' lura r-reputazzjoni internazzjonali ta' Malta għal waħda ta' kondotta nadifa b'harsa 'l quddiem madwar l-ekonomija finanzjarja globali, biċ-dellijiet taghha tal-ħasil tal-flus u l-korruzzjoni li qed iħammgu kemm in-nazzjonalizmu u kemm il-globalizzazzjoni.

Kif ġara fl-Assemblea Nazzjonali 100 sena ilu, issa reġa' huwa ż-żmien li ninsistu għad-dinjità tad-drittijiet tal-bniedem għal kulhadd u kullimkien. Dan mhuwix diffiċli għax diġà għandna l-protezzjoni tal-Kummissjoni Ewropea għad-Drittijiet tal-Bniedem fi Strasburgu. Dan huwa ż-żmien għar-realizzazzjoni tal-impenn tal-Moviment Ewropew fl-1975 li l-Ewropa taħdem fis-seklu 21 għal rispett shiħ tad-Dikjarazzjoni tan-NU tad-Drittijiet tal-Bniedem madwar id-dinja bl-esperjenza ta' meta għamlet dan fl-Ewropa fis-seklu 20. Ejja nibdeu illum sabiex ħadd ma jmut fil-baħar ta' madwarna għada. Wasal iż-żmien li petizzjoni individwali dwar l-abbuż tad-drittijiet tal-bniedem tkun l-għan personali individwali Malti taghna saħansitra san-NU kif speċifikat f'artikolu 3 tad-dikjarazzjoni li ġejja tad-Dikjarazzjoni tal-10 Anniversarju tal-Moviment Ewropew fl-1975.

3. Because of our membership of a strongly united European Community we can also re-affirm Malta's additional commitment to work for freedom, peace, and justice by

“ using the experiences of the EEC to further the evolution of the United Nations towards a growing world-wide unity and a better balanced development of the world’s diverse regions” (ikkwotat mir-Riżoluzzjoni tal-Kungress tal-Moviment Ewropew – Londra 1973)

Wara l-Indipendenza, fin-NU Malta kienet involuta mill-qrib fil-Liġi tal-Baħar, fit-Tibdil tal-Klima, u issa huwa ż-żmien li d-diplomazija tagħna tikseb petizzjoni individwali fin-NU bhala t-twegiba għall-problemi tal-fruntieri, il-migrazzjoni, il-gwerra, il-persekuzzjoni, il-korruzzjoni u l-ġuħ.

Biex nagħti parafrasi tal-kantanti popolari tas-seklu 20, “whatever will be, will be” (Doris Day) u “We can do it, let’s do it” (Bob Geldoff).

Din hija t-talba tiegħi għat-Trinità Qaddisa f’dan il-100 Anniversarju tas-Sette Giugno b’tifkira ndaq tan-nannu tiegħi, it-Taħhan u Sid tal-Bastimenti Antonio Cassar Torreggiani, u tal-vittmi li isimhom huwa fuq il-monument sabih għalihom fiċ-Ċimiterju tal-Addolorata. Kien għaliex mietu huma li seta’ jagħti l-parir tiegħu f’termini tad-diskors li hejja għall-Assemblea Nazzjonali fil-Giovine Malta direttament għas-Segretarju Brittaniku għall-Kolonji nnifsu meta dan kien intbagħat għalih f’Londra. Huwa ċar li l-messaġġ ta’ dan ir-Raġel minn Malta kien persważiv - u li kien haġa tajba u l-mument it-tajjeb biex jingħata s-self government lil Malta, kif fil-fatt ġara bl-ewwel parlament elett tagħna ftit taż-żmien wara.

F’unur tagħhom ejja llum inħarsu lejn it-tmiem tal-ġuħ fid-dinja bhala hidma ordinarja fil-progress li ahna l-Maltin tal-lum nistgħu ngħinu nlestu fid-djalogu dinji taċ-ċivilizzazzjonijiet madwar il-baħar tagħna mingħajr haġna problemi, sempliċiment billi nisfruttaw il-libertà u s-sovranià tagħna billi navvanzaw b’mod għaqli l-infrastrutturi materjali tagħna bhall-Kordin Grain Terminal, is-setturi bankarji u tat-thin tagħna, il-kapaċitajiet professjonali tagħna għas-servizzi finanzjarji, u naturalment, l-aħħar iżda mhux l-inqas, id-diplomazija tagħna ma’ u fost nazzjonijiet u istituzzjonijiet bhall-UE, in-NU, il-WTO, u l-FMI. Lanqas m’għandna nibzġu mill-problemi diplomatiċi li jidhru qed joqorbu, bhall-istandoff tar-riarmament nukleari bejn l-Istati Uniti u r-Russja, il-problema diffiċli fil-Lvant Nofsani bejn l-Iżrael u l-Palestina, jew l-importanza futura tal-preżenza dejjem tikber taċ-Ċina fl-Afrika.

NOTA DWAR L-AWTUR

Peter Cassar Torreggiani attenda Stonyhurst College fl-Ingilterra għall-edukazzjoni sekondarja, u fil-livell terzjarju attenda u telaq minn Yale fl-Istati Uniti, l'Institut Catholique f'Parigi, u l-Università ta' Malta.

Hadem haġtu kollha ma' Cassar Co Ltd, li kienet tmexxi s-St George's Flour Mills fil-Marsa, u fetaħ il-bieb għal esportazzjonijiet fuq skala kbira iżda mhux frekwenti tad-dqāq lejn il-Libja u l-Aġenzija tan-NU għall-Hidma u r-Refuġjati (UNWRA).

Fl-1974 waqqaf l-Assoċjazzjoni tal-Partijiet Ikkonċernati tal-Bank Nazzjonali ta' Malta meta l-Parlament għamel arrangamenti biex jiehu kontroll tiegħu mingħajr ebda dispożizzjoni għall-valutazzjoni ta' kwalunkwe valur ta' kumpens, li issa ġie ddikjarat li ma kinux kostituzzjonali.

Għandu ħamest itfal u erba' neputijiet, kollha mill-ewwel mara tiegħu, Marjorie Smith mill-Iskozja, li mietet 21 sena ilu, u issa huwa miżżewweg lit-tieni mara tiegħu, Sharon Geers mill-Istati Uniti.

Għal ħafna snin kien fid-Diocesan Pastoral Council u l-Federation of Industries u l-Malta Millers Association kif ukoll kien iċ-Chairman tal-Kunsill Malti tal-Moviment Ewropew u tal-Konslu għall-Peru.

Il-Kunsill Malti tal-Moviment Ewropew rnexxielu jikseb id-dritt ta' Petizzjoni Individwali lill-kummissjoni tad-Drittijiet tal-Bniedem tal-Kunsill tal-Ewropa għall-Maltin kollha, kif ukoll l-ishubija mal-Unjoni Ewropea.

Bħalissa qed jagħmel Masters fl-Intraprenditorja fl-Università ta' Malta u qed jikkampanja favur Petizzjoni Individwali lill-kummissjoni tad-Drittijiet tal-Bniedem tan-NU mhux biss għalina l-Ewropej, iżda għal kull persuna oħra fuq din id-dinja minn kull pajjiż, reġjun, u kontinent.

¹ Id-dritt li jeżisti naturalment jimplika wkoll li kull nazzjon igawdi wkoll id-dritt għal-lingwa u l-kultura tiegħu, li permezz tagħhom poplu jesprimi u jipromwovi dik li jien insejñiha s-'sovranià' spiritwali fundamentali tiegħu. Il-ħamsin Assemblea Generali tal-Organizzazzjoni tan-Nazzjonijiet Uniti. Indirizz tal-qdusija tiegħu Ġwanni Pawlu II fil-Kwartieri Ġenerali tan-Nazzjonijiet Uniti (New York) nhar il-Ħamis, 5 ta' Ottubru 1995.

FEDERICO BROCKDORFF - VITTA OĦRA TAS-SETTE GIUGNO RAYMOND MANGION

Is-Sette Giugno jew l-irvellijiet tas-7 u t-8 ta' Ġunju 1919 huma meqjusin avvenimenti ta' portata storika konsiderevoli għaliex seħhew fi żmien meta l-Maltin issaħhew u ssudaw fil-mixja kostituzzjonali tagħhom għall-kisba ta' iktar demokrazija parlamentari. Il-qawmien kontra l-forzi Ingliżi seta' jitqies li seħh fuq żewġ fronti: (A) Maltin li tjaduha kontra l-ħakkiema, u (B) Maltin li daru kontra Maltin oħrajn, u hawnhekk anki fuq livell personali, li kienu jissimpatizzaw jew imantnuha tajjeb mal-Gran Brittanja li kienet tinqeda minn Malta bħala kolonja-fortizza, jew inkella kif anki tpoġġiet minn xi wħud Maltin kontra dominazzjoni ta' klassi ta' Maltin, inkluż negozjanti, appoġġjata mill-Ingliżi, jiġifieri Maltin kontra Maltin filo-Britanniċi mhux b'impożizzjoni jew biża' min-naħa tal-mexxejja barranin iżda b'volontà u skop ulterjuri min-naħa lokali stess.

Il-ġrajja halliet impatt billi halliet warajha mhux biss tifrik u distruzzjoni iżda kienet imdemmija minbarra li matulha bosta Maltin sfaw midruba. Hija halliet warajha ħerba f'bosta binjiet fil-belt Valletta u barra l-kapitali iżda kienet ukoll xhieda ta' mwiet fl-inkontru jew inkella konsegwenza tagħha. Is-*Sette Giugno* b'rihet t'hekk għamlet hoxx aqwa minn dak ta' tqanqiliet oħrajn tal-abitanti taht is-saltna Ingliża fl-1835, fl-1846 u fl-1891. Naturalment, il-punt tat-tluq kien iktar effettiv meta l-aċċenn tqiegħed fuq martri fl-avveniment u mhux fuq il-ġrajja fiha nfisha.

Tliet Maltin tilfu hajjithom fil-jiem tas-*Sette Giugno* filwaqt li iehor indarab serjament u miet ġimgħa wara. Hamsa u għoxrin oħrajn jissemew bħala feruti fil-lista tal-kumpensati u fosthom tnejn mietu fit-3 ta' Lulju u iehor fis-27 ta' Novembru 1919. Bla tlaqliq, kien hemm numru ta' feruti oħrajn li isimhom waqa' fil-muta. L-ewwel tlieta sarilhom il-funeral nhar it-Tnejn, 9 ta' Ġunju filwaqt li r-raba' wieħed miet fil-15 ta' Ġunju fl-Isptar Ċentrali fil-Furjana. Karmnu Abela, Manwel Attard, Ġużepi Bajada, kif ukoll Wenzu Dyer tqiesu dejjem bħala martri-eroj mill-partiti politiċi u l-Maltin li ħarsu lejn is-*Sette Giugno* bħala pass important fil-ġrajjet tal-kisba ta' iktar demokrazija parlamentari. Għalhekk isimhom tnaqqax sahanasitra fuq il-maqbar-mafkar tal-okkazzjoni fiċ-ċimiterju tal-Addolorata, Raħal Ġdid.

F'dawn l-aħħar snin l-istituzzjonijiet bdew jgħoddu wkoll bħala vittmi tas-*Sette Giugno* liż-żewġ mejtin l-oħrajn Francesco Darmanin u Antonio Cassano – u mhux Caruana – li ma kinux meqjusin li tilfu hajjithom direttament bl-isparar jew b'xi daqqa ta' bajjunetta u għalhekk ma kinux martri. Huma qatt ma ngħaddu mal-erbgħa l-oħra iżda mewthom seħħet xorta waħda b'konsegwenza tal-irvellijiet ikkonċernati jew inkella kienet marbuta magħhom, u minħabba f'hekk kienu vittmi tal-aġitazzjoni. Darmanin miet “per mania acuta sviluppatasi in lui seguito ad un forte paterma d'animo sofferto durante i moti popolari del Giugno”. Cassano miet fuq ħames xhur wara meta kien anzjan u nqal li miet fl-Isptar Santu Spirtu r-Rabat “vittma tas-7 ta' Ġunju” għalkemm qatt ma harġet cara u qatt ma kien hemm ċertezza jekk huwa kienx miet minħabba ferita.

Il-Presidenti tal-Kamra tar-Rappreżentanti sa mis-sena 2011 qegħdin jirrikonoxxu li l-mejtin tas-*Sette Giugno* kienu sitta, mhux erbgħa. L-enfasi donnha saret waħda li fiha mietu vittmi u mhux vittmi – eroj inkella martri billi l-avveniment kien sar parti integrali mill-istorja politika-kostituzzjonali u nazzjonali tal-ġens Malti. Il-gvern żied l-ismijiet tagħhom mal-monument ta' Anton Agius meta dan reġa' tqiegħed lura fil-Pjazza tal-Palazz tal-President tar-Repubblika

fil-Belt Valletta. Huma bdew jiddaħhlu wkoll f'diskorsi li saru għall-okkazzjoni f'dawn l-aħħar snin u isimhom jissemma' f'riferenzi minn akkademici f'kitbiet u f'laqgħat ta' diskussjoni.

Fis-7 ta' Ġunju 1919, fil-5 ta' filgħaxija, ġgajta Maltin ħabtet għall-istamperija tad-'Daily Malta Chronicle' u mhux biss kissret u ħarqet kulma ġie għal idejha iżda ħabtet għall-ħaddiema li fosthom kien hemm għadd ta' membri tal-familja Bartolo, għal bosta snin marbuta mal-lmsida, fosthom il-missier is-'Sur Nin' u wliedu l-Professur Augustu Bartolo u Ġuzeppi Bartolo. Il-folla li bdiet tixher u tirrabja ma tathomx nifs isalvaw dak li setgħu. Sfortunatament, l-episodju kien wieħed ta' ċorma Maltin kontra Maltin mifrudin minn kif kienu jħarsu lejn il-mexxejja barranin tagħhom minħabba l-qagħda politika-kostituzzjonali u soċjoekonomika tal-pajjiż.

'Is-Sur Nin' Bartolo, il-missier, li bena l-istabbiliment tat-titbigh u l-ħruġ tal-ġurnal li kien lagħaqi u portavuċi sfrenat tal-imperjalizmu f'Malta, kien l-iktar persuna fil-familja li ħass u ġarrab l-assalt u l-qerda tal-istamperija u baqa' sejjer lura għand Alla f'inqas minn sena. Ibnu Guzeppi u l-bqija tal-membri tal-familja, l-impjegati tagħhom ittantaw iżommu l-irjus shan u mitlufin f'dagħdigha u kellhom jaharbu minn fuq il-bjut biex isalvaw mhux biss ġildhom iżda ħajjithom. Imbagħad kien hemm Federico Brockdorff, miżżewweġ lil Kuncett Santuċi u allura kien silf is-Sur Nin.

Federico kien iben Giuseppe minn Kostantinopli (iktar tard Istanbul), it-Turkija, u Serafina Pugliesevich. L-antenati tiegħu kienu tnisslu min-naħa tal-Germanja iżda kienu għamlu xi snin fit-Turkija u baqgħu jitferrxu sakemm fergħa minnhom nizlet Malta. Il-primogenituri Maltin kellhom tfal u tfal tat-tfal li għamlu isem bħala artisti l-iktar fil-qasam tal-pittura u l-litografija tas-seklu dsatax, u xerrdu isem Malta art twelidhom lil hinn minn xtuthom, tant li xoghlijiet tagħhom bdew jinbiegħu fl-irkantijiet għal prezzijiet kbar ħafna.

Federico kien ukoll min-naħa ta' ommu – Pugliesevich – marbut ma' familja li kienet imdaħħla fil-qasam tal-istampar u l-pubblikazzjonijiet għal ħafna snin inkluż gazzetta oħra bl-Ingliš li kienu tippompja qatigh favur l-interessi tal-Gran Brittanja, jiġifieri 'The Malta News' u wkoll ibbażata fl-lmsida. Federico kien imbagħad konness ma' familja magħrufa ta' rkantaturi bis-saħħa taz-żwieġ mal-maħbuba tiegħu Kuncett. Federico kien ukoll ħaddiem tabilhaqq leali u eżemplari.

Dakinhar tal-irvellijiet, Federico kellu jaqbez għal ġewwa bitha minħabba l-ħruq fl-istamperija tad-'Daily Malta Chronicle' u bl-iskoss

li ha għamel hsara fl-istonku tiegħu u qatt ma rkupra. Il-mewt ta' Federiku toħroġ mill-ktieb tal-mejjet Reverendu Joe Calleja sewwasew mill- bijografija tiegħu dwar Sir Augustu Bartolo, u skont intervista li kien għamel lin-neputi ta' Federiku u dixxendenti ta' Brockdorff. Familjari tiegħu għadhom isemmu l-mewt tiegħu fis-“*Sette Giugno*”. Huwa miet f'it inqas minn sitt xhur wara l-irvellijiet, jiġifieri fit-8 ta' Diċembru, 1919.

Federico ma nqatilx direttament b'xi sparatura jew arma fatali oħra iżda mewtu originat b'mod jew ieħor fis-*Sette Giugno* skont l-istoriku Calleja u membri tal-familja tiegħu. Huwa ma tniżżilx li miet midrub skont l-atti tar-Registru Pubbliku, u ma ntqalx uffiċjalment jekk il-ferita li għarrab bil-qabża fil-bitha haffitx il-mewt tiegħu jew le. Huwa miet fiż-żgur fid-dar tiegħu fl-Imsida. Federico bħala vittma ieħor tas-*Sette Giugno* għandu għall-inqas jifakkur għalkemm ma jista' qatt jitqies bħala martri tal-ġrajja.

Minbarra l-Kummissjoni ta' Inkjesta, żewġ kumitati twaqqfu separatament, wiehed tal-vittmi li kien iffurmat volontarjament mill-Maltin 'pro morti Maltesi' biex jiġbor flus għall-Maltin martri u midrubin (u li fosthom kien hemm min miet wara), u l-kumitat l-ieħor tal-kumpens li kien kompost mill-Gvern biex jagħmel tajjeb għal dawk li għarrbu hsarat u li ma setax jonqos kienu fuq in-naħa tiegħu. Naturalment, l-ewwel kumitat kellu talbiet min-naħa tal-familji ta' Abela, Attard u l-bqija tal-feruti filwaqt li t-tieni wiehed intalab biex jagħmel tajjeb bla dubju minn dawk li kienu attakkati għaliex iġġennbu man-naħa tal-ħakkiema fi żminijiet ta' konverġenza ta' għaks, sensji, għoli tal-ħajja, tixwix tal-gazzetti u l-bqija.

Federico ma jissemmiex fil-lista tal-feruti Maltin li l-familji tagħhom irċewew flus min-naħa tal-kumitat volontarju tal-vittmi. Lanqas ma jissemma' fil-lista tal-feruti li ngabret mill-Pulizija mill-Isptar Ċentrali tal-Furjana. Wiehed ma jippretendix li l-familja ta' Federiku setgħet għamlet hekk meta wiehed jikkunsidra li huwa kien minn familja fuq in-naħa tal-Inglizi, anzi tal-Imperjalisti. L-istess jidher li għamel Kalcidon Grech li kien ukoll impjegat mal-istamperija Bartolo u li wegġa' fl-attakk fuq il-lant ta' xoghlu.

Wiehed irid ukoll jikkunsidra li kien hemm fin-nofs ukoll kwistjoni ta' ethos billi dakinhar il-familja Bartolo xorta haadmet fl-istabbilment tagħha mentri l-ħwienet bi ftehim ma fethux. Min-naħa l-oħra, il-familja ta' oħt il-mara ta' Federico, jiġifieri l-familja Bartolo u proprjetarji tal-istamperija li magħha kien jaqla' x'jiekol, kienu mill-kumitat imwaaqqaf

mill-Gvern ingħataw kumpens ta' £10,129 madanakollu għall-ħsara li garrbu fil-bini u l-makkinarju u hwejjeġ oħrajn marbutin mal-istampar. Wieħed jistaqsi, għaliex Federico baqa' jissemma' bħala vittma fil-familja meta qatt ma saret talba speċifika jew oħra għal xi forma ta' kumpens għall-inqas lit-tieni kumitat? Il-kumitat tal-vittmi li kien twaqqaf għall-ġbir ta' flus għall-familja tal-vittmi, sew mejtin, sew feruti, ikkumpensaw anki wieħed li ma kienx ferut iżda spiċċa ġġennen fl-Isptar Mentali għaliex hasbuh talli għajjat biex jitwarrbu s-suldati li kienu qeghdin joqtlu lill-Maltin.

Mill-bajja, Federico u Kuncett kellhom sitt ulied li kienu Marija, li kienet skrivana ma' Tagliaferro Bank u mietet xebba, Erminja li żżewġet lil Gużepi Dimech u hija kienet għalliema, Anthony li miet ġuvni u kien jaħdem man-NAAFI, Ġużepi li miet ġuvni u kien impjegat fuq il-linotype mat-'Times of Malta' u allura ssokkta fl-istess linja ta' missieru, Karmelina li żżewġet lil Karm Izzo u kienet impjegata bħala skrivana mar-'Rediffusion House' u b'hekk baqgħet fil-qasam tax-xandir iżda awdjoviżiv kif ukoll u mhux l-inqas Tereża li r-raġel tagħha ma kien hadd hliet il-politiku magħruf Ġużè Ellul Mercer.

“ Federico ma nqatilx direttament b'xi sparatura jew arma fatali oħra iżda mewtu originat b'mod jew ieħor fis-Sette Giugno skont l-istoriku Calleja u membri tal-familja tiegħu. Huwa ma tnizzilx li miet midrub skont l-atti tar-Registru Pubbliku, u ma ntqalx ufficjalment jekk ilferita li garrab bil-qabza fil-bitħa ħaffitx il-mewt tiegħu jew le.

Dan ifisser li meta Federico tilef ħajtu, huwa ħalla lill-mara tiegħu Kuncett tissielet biex trabbi sitt ulied. It-traġedja fil-familja Brockdorff kienet waħda kbira daqschemm kienet dik tal-martri. Naturalment, is-Sur Nin u l-kumplament tal-familja, inkluz Brockdorff, ma ħadux sehem fl-irvellijiet u kienu biss fil-mira bħala promoturi u difensuri tal-Imperjalizmu f'Malta. Brockdorff kien xorta waħda Malti li spiċċa vittma taċ-ċirkostanzi.

Sfortunament, Brockdorff tilef ħajtu intortament kawża ta' skoss li ġarrab waqt li kien fl-istamperija fejn kien jaħdem, skont l-istoriku l-mibki Reverendu Calleja. Jidher li wegġgħu xi impjegati oħrajn. Jidher ċar ukoll li l-kotra li tqanqlet kellha f'moħħha li twestaq ħsara jekk mhux herba mill-ġid ta' dawk ta' kontriġom. Il-Maltin li rvellaw ma kinux armati u l-uniku armi li ġarrew kienu biss fil-gideb mhux ippruvat ta' xi suldat jew tnejn li vvintaw li kienu raw xi arma jew duħħan. Il-Maġġur Hunter-Blair u l-Kurunell Saville flimkien ma' suldat u żewġ persuni ċivili qablu li kienu l-Maltin li sparaw l-ewwel tir iżda x-xhieda li taw kienet inkonsistenti u kontradittorja u b'riġet t'hekk inattendibbli, kif stqarr tajjeb l-istoriku-psikologu l-Professor Paul Bartolo. Anzi s-suldati militari kienu dawk li sparaw u biex tgħaqqad għamlu hekk kontra l-ordnijiet tas-superjuri tagħhom.

Min-naħa l-waħda, dawk il-Maltin li kellhom il-proprjetà tagħhom attakkata kellhom jistkennu, jistaħbew, jaħarbu minn fuq il-post jew inkella ma resqu xejn lejn il-belt Valletta. Min-naħa l-oħra, Maltin li ħadu sehem fir-rewwixta tressqu l-qorti fuq atti ta' akkuża ta' serq u reati kontra l-proprjetà jew inkella dak ta' sedizzjoni fil-kwadru tal-offiżi għad-detriment tal-paċi pubblika. L-ebda Malti ma kien mixli li ħa sehem fl-irvellijiet bl-intenzjoni li joqtol, jiġifieri l-aġġar reat kontra l-persuna fl-Inkjestja mill-Gvern li twaqqfet biex tinvestiga l-imwiet, il-midrubi u l-bqija tal-ħsarat.

Il-kumitat volontarju ħareġ ukoll l-ispejjeż biex twaqqaf mafkar 'Ai Caduti del 7 Giugno 1919' fit-8 ta' Ġunju 1925 ġewwa ċ-ċimiterju tal-Addolorata, Raġal Ġdid. Il-Partiti u l-movimenti politiċi kollha ħadu sehem ħlief għall-Professor Augustu Bartolo li kien aktarx iktar Imperjalist minn Sir (iktar tard Lord) Strickland, u li kien imexxi d-'Daily Malta Chronicle' minn wara l-kwinti jekk mhux fid-dehra, kif ukoll Sir Gerald Strickland u s-segwaċi tagħhom kollha. Anzi l-Professor Bartolo flimkien mal-istess Kap tal-Partit Kostituzzjonali ried iwarrab għalkollox it-tifkira ta' dak il-jum. Infatti, l-inawgurazzjoni tal-monument fil-maqbar ewlieni ta' Malta wera biċ-ċar li t-tifkira u ċ-ċelebrazzjoni bdiet madwar il-kommemorazzjoni tal-martri li tilfu ħajjithom matul il-ġrajja.

Min-naħa l-oħra, ukoll jekk Federico Brockdorff ma kienx martri huwa kien fiż-żgur vittma oħra tas-*Sette Giugno* u għandna wkoll niftakru fih kif għandna naħsbu fil-bqija tal-midrubin meta nqimu din il-ġrajja. Illum meta għadda seklu mis-*Sette Giugno* għandna ħarsu lejn il-ġrajja bħala wahda ta' għaqda u mhux ta' firda. Nistgħu niftakru u nfakkru mhux biss il-martri iżda l-vittmi kollha meta nqisu li qegħdin nikkommemoraw avveniment fl-istorja ta' ġensna. Wara kollox, il-popolu Malti x'qieghed jikkommemora sewwa: l-avveniment jew il-qtil ta' martri?

BIBLIJOGRAFIJA

Ġeraldu Azzopardi, *Meta l-Malti Għadab. 7 ta' Ġunju 1919* (Partit tal-Ħaddiema, 1979)

Paul Bartolo, *X'kien ġara sew fis-Sette Giugno* (Klabb Kotba Maltin, Malta, 1979)

Joe Calleja, Augustus Bartolo (1883-1938), *Ġurnalist, Politiku, Imħallef* (Veritas Press, 1999)

Michael A. Sant, *"Sette Giugno" 1919 Tqanqail u Tibdil* (Sensiela Kotba Soċjalisti, 1989)

NOTA DWAR L-AWTUR

Prof. Raymond Mangion ilu jgħallem il-Liġi u l-Istorja tal-Legislazzjoni fl-Università ta' Malta sa mill-1993. Il-kotba tiegħu jinkludu *Minutes of the Council of Government of Malta, 29 December 1835 to 13 August 1849* (2009), *Speakers' Rulings in the Parliament of Malta - The Legislative Assembly, 1921-1924* (Vol.I, 2013; Vol.II, 2013) kif ukoll *Legislatures and Legislation in Malta, 1914 to 1964* (2017, 2018). Huwa gradwat f'għadd ta' temi fosthom il-letteratura, il-lingwistika u l-komunikazzjoni, u jispeċjalizza fl-Istorja (M.A., Melit.), il-Liġi (LL.D., Melit.) u l-Istorja tal-Liġi (D.Phil., Oxon.).

IS-SETTE GIUGNO - MITT SENA WARA

TONIO BORG

Il-ġrajjet tas-*Sette Giugno* jibqgħu mfakkra bħala l-unika darba fejn il-poplu rvella kontra l-ħakma Ingliża u ħallas prezz għaliha. Iżda dawn x'kienu, irvellijiet, protesti patrijottiċi, orġja ta' vjolenza, ġrajjet ta' terror? U min ħa sehem fihom, marmalja jew nies li kellhom ilmenti politiċi jew soċjali u żvogaw dakinhar? Minkejja li għaddeu mitt sena, għad hemm anki f'Malta min iħares lejn dawn l-inċidenti bħala xejn għajr vandaliżmu u jinjoraw l-element politiku. Il-Kummissjoni ta' Inkjesta¹, minkejja xi kritika 'l hawn u 'l hemm għall-militar, tpoġġi r-responsabbiltà ta' dak li ġara fuq il-Maltin. Tajjeb li wiehed jifli dawn l-inċidenti b'ogġettività li ġejja wkoll mit-trapass taż-żmien f'għeluq iċ-ċentinarju minn dawn il-ġrajjet, sabiex wiehed ipoġġihom fil-perspettiva xierqa tagħhom.

Il-verità hi li fis-*Sette Giugno* kien hemm minn kollox: l-element politiku, peress li l-intelliġenzja Maltija kienet qed tiltaqa' fl-Assemblea Nazzjonali fil-każin tal-*Giovine Malta* ħdejn il-Qorti, li kienet ilha

tinsisti għal rappreżentanza ġenwina fl-amministrazzjoni interna tal-Gżira; l-element soċjali bil-ħaddiema tat-Tarzna, influwenzati bl-ispirtu ta' Manwel Dimech li kien għadu eżiljat f'Liandra minkejja li l-Gwerra kienet intemmet; kien hemm ukoll il-kleru li kien irrabjat minħabba l-impożizzjoni tat-taxxa fuq il-wirt li kienet se tolgot lill-benefiċċji ekkleżjastiċi, u kien hemm il-ħaddiema ingenerali li bdew ibatu minħabba li, kif kien jgħri wara kull gwerra meta konna kolonja, l-ekonomija kienet qed tikkalma u tmajna; u biex tgħaxxaq, kienu għadhom kif għolew il-prezzijiet ta' ikel essenzjali, bħall-ħobż.²

Ma hemmx dubju għalhekk li fis-*Sette Giugno* ġara dak li l-Ingliżi isejhulu "a perfect storm", diversi raġunijiet u kawżi ingħaqdu flimkien u taw lok għal irvellijiet li nfixxu fuq jumejn, u lanqas ma kienu limitati għall-Belt biss. Ma hemmx dubju li waħda mir-raġunijiet ewlenin kienet it-tmexxija despotika kolonjali. Il-Maltin f'dak iż-żmien ma xtaqux tibdil ta' bandiera iżda riedu dak li kien haqqhom u dan l-awtoritajiet kolonjali kienu qed jiċduhulhom. Ir-raġunijiet ekonomiċi ngħaqdu ma' dawk politiċi fosthom l-għoli tal-hajja u l-pagi miżeri. Tabilhaqq wiehed jista' jgħid li l-inċidenti taw imbuttatura 'l quddiem għall-formazzjoni tal-Partit Laburista.

Kawża oħra kien il-fatt li grupp żgħir ta' nies kien qed jagħmel profitt esaġerat minn affarijiet essenzjali tal-hajja ta' kuljum, bħall-ħobż. Din tant kienet kawża ċara li ġew attakkati d-djar ta' nies fil-kummerċ tal-qamħ. L-impożizzjoni ta' taxxi esaġerati, l-aktar it-taxxa ta' suċċessjoni li ġiet introdotta fl-1918, kompliet iżżid l-iskuntentizza fost il-klassi medja. Terġa' kien hemm provokazzjoni minn ġurnali imperjalisti. Il-gazzetta pro-Ingliża d-*Daily Malta Chronicle* ma kinitx appoġġjat lill-ħaddiema tat-Tarzna meta dawn strajkaw f'tit snin qabel, u dan il-ħaddiema tat-Tarzna ma nsewhx.

Terġa' l-ħaddiema tat-Tarzna kienu ffastidjati bil-fatt li ħaddiema Ingliżi fl-istess xogħol kienu qed jithallsu iktar u li wara l-Gwerra kienu ngħataw sensji lil 500 ħaddiem. Barra minn dan, f'tit ġimghat qabel l-istudenti kienu pprotestaw fit-toroq minħabba tibdil fis-sistema ta' kif jingħataw il-lawri. Dil-protesta li hadet il-forma ta' strajk³ wasslet għal ħsara fi proprjetà tal-Università kif ukoll tfigh ta' bajd lejn Francesco Azzopardi, li fis-*Sette Giugno* ġiet attakkata d-dar tiegħu. Azzopardi minn mexxej Nazzjonalist kien beda jithabbej mal-awtoritajiet Ingliżi.

Ma kinitx kumbinazzjoni li l-inċidenti sehhew fis-*Sette Giugno*, għax dakinhar l-Assemblea Nazzjonali ppreseduta mill-Patrijott Malti Filippo Sciberras kienet qed tiltaqa' għat-tieni darba wara l-ewwel

laqgħa tal-25 ta' Frar 1919.⁴ Li wiehed joftom il-ġrajjet tas-*Sette Giugno* mill-kuntest politiku tagħhom ikun ingust. Ftit qabel kienu saru wkoll protesti mill-istudenti, li qishom ippreparaw it-triq għal protesta politika. Kien hemm kampanja bil-fomm biex is-Sibt "kulhadd għall-Belt" kemm fost il-ħaddiema tat-Tarzna kif ukoll fost il-poplu ingenerali, għalkemm ħadd ma ppreveda li se jmutu n-nies.

L-awtoritajiet Ingliżi, u dawk li jappoġġjawhom dakinhar u anki wara, dejjem pruvaw iċekknu dan l-element politiku patrijottiku, ħalli jishqu biss fuq il-vjolenza, it-tkissir u l-vandalizmu. Iżda bħalma r-Rivoluzzjoni Franciża tal-1789 ħalliet il-ġid fl-istorja tal-Ewropa bħala qawmien kontra l-assolutiżmu tar-Rejiet u favur monarkija iktar kostituzzjonali (kif kien ġara fl-Ingilterra bir-Rivoluzzjoni Glorjuża tal-1688), minkejja li matul dik ir-rivoluzzjoni ġraw inċidenti vjolenti tal-waħx, u saħansitra ġew ġustizzjati r-Re Luigi XVI u martu, hekk ukoll il-fatt li fl-irvellijiet tas-*Sette Giugno* kien hemm element vjolenti - anki jekk il-miri tal-folla kienu l-għonja li f'għajnejha kienu qed jaħqru liż-żgħir⁵ - ma jtellef xejn mill-importanza ta' dawn il-ġrajjet. Li kieku kienu biss inċidenti ta' vandaliżmu u serq minn marmalja li tħalliet tagħmel li trid, ma kien ikun hemm ebda reazzjoni finali *politika* daparti tal-awtoritajiet Ingliżi - kif fil-fatt ġara - u cioè l-għoti tal-Kostituzzjoni tal-1921 fejn għall-ewwel darba Malta nghatat miżura ta' awtonomija, u tmexxija minn Prim Ministru u Kabinett għall-affarijiet mhux riservati.

Sir Arturo Mercieca fil-ktieb tiegħu *Le Mie Vicende* jsostni li:

Is-sena 1919 tibqa' mfakkra l-aktar għall-irvellijiet mdejmija li faqqgħu f'Ġunju u li sa fl-aħħar biddlu l-fehma tal-Gvern Ingliż biex mill-ġdid jagħti widen għax-xewqat politiċi tal-Maltin li huma ħaddnu għal tant snin. ...Kienu x'kienu s-sejbiet tal-Qorti li nhatret biex tifli x'ġara waqt l-irvellijiet, dawn fil-fehma tiegħi, sehħew minħabba t-tbatija ekonomika tal-poplu li baqgħet tkarkar wara l-Gwerra, kif ukoll id-dwejjaq politiku u t-talbiet miċhuda sabiex f'Malta jkun hawn isitituzzjonijiet demokratiċi... minkejja l-istmerrija ta' dawk l-irvellijiet żgur li kien bis-saħħa tagħhom li nstab rkaptu għall-problemi ta' dik il-ħabta.⁶

Ftit xhur qabel fl-Indja kien sehħ il-massakru f'April ta' Amritsar fejn 'il fuq minn tliet mitt ruħ kienu mietu meta sparaw fuqhom truppi Ingliżi sempliċement għax kienu qed jieħdu sehem f'ġemgħa mhux awtorizzata.

Forsi l-irvellijiet tas-*Sette Giugno* kienu iktar komplikati minn hekk

peress li matulhom sfaw attakkati djar tan-nies u negozji. Iżda minn imkien ma jirriżulta li l-folla kienet armata, mentri t-truppi kienu. Ma hemmx dubju li l-forzi tal-ordni dakinhar ma kinux għall-altezza fil-qadi ta' dmirijiethom;⁷ minkejja xnighat li kienu se jidhlu n-nies fil-Belt ma kienx hemm biżżejjed Pulizija għassa, u meta intervjena l-Militar, ma tantx jidher li kien hemm tharriġ tajjeb sabiex dawn jikkontrollaw il-folla.

Il-Kummissjoni tal-Inkjestja ppreseduta mill-Imhalled Alfredo Parnis donnha titfa' t-tort fuq il-Maltin u taghti importanza straordinarja lil xi xhieda Ingliżi li qalu li l-ewwel sparatura saret mill-Maltin. Illum naħseb li wiehed jista' jgħid b' ċertezza li dan ma kienx minnu. Kif isostnu kemm Ġuzè Orlando⁸ u Ġeraldu Azzopardi,⁹ kif ukoll l-istudji iktar profondi ta' Paul Bartolo¹⁰ u Michael Sant,¹¹ l-ewwel tir ġie sparat fi Strada Forni mit-truppi Ingliżi li għalkemm ipprovokati ippanikkjaw; ma jidhrix li l-folla, irrabjata kemm kienet irrabjata, qatt sparat b'xi arma kemm fl-inċidenti fejn sfaw maqtula Attard u Bajada fi Strada Forni, u dak quddiem l-istamperija tad-*Daily Malta Chronicle* fil-Pjazza tal-Palazz fejn miet Lorenzo Dyer.¹² Inċidentalment Dyer miet b'maktur bl-ilwien nazzjonali mdawwar ma' għonqu li turi kemm kien hemm element qawwi politiku fil-ġrajjet. Ma ninsewx ukoll li kien iddahhal midrub ċertu Pawlu Zammit waqt il-laqgħa fil-*Giovine Malta* u xi hadd wera maktur imcappas bid-demmi li fformaw b'mod naturali l-bandiera Maltija, xena immortalizzata fi skizz ta' Ġanni Vella.¹³

Veru li n-numru tal-folla kien konsiderevoli: iżda kif wiehed jista' jiġġustifika sparar fuq folla mhux armata, mingħajr avviz jew sparar bi twiddiba? U kif jista' wiehed jiġġustifika li tniġfed b'bajjunetta wiehed mid-dimostranti li ma kienx armat l-għada 8 ta' Ġunju?

Il-miri tal-attakki kellhom ukoll element politiku. Ġiet attakkata d-dar ta' Francesco Azzopardi. Dan kien oriġinarjament mexxej Nazzjonalista, iżda kien tilef hafna appoġġ wara li fl-1917, b'kawża fil-Qorti ġab l-annullament tal-elezzjoni fil-Kunsill tal-Gvern minn Għawdex ta' Enrico Mizzi, talli dan kien instab ħati f'qorti marzjali mill-Ingliżi. Azzopardi kien ukoll beda jikoopera f'dak il-mument mal-qawwiet kolonjali. Ġiet attakkata wkoll l-Istamperija tal-gazzetta pro-Ingliża d-*Daily Malta Chronicle* ta' Augustus Bartolo; kien hemm it-tkasbir u l-qtugħ tal-Union Jack mill-Biblijoteka Nazzjonali u l-Uffiċċju Meteoroloġiku fuq il-Liċeo,¹⁴ u sar salt fuq id-dar ta' Cassar Torreggiani fi Triq l-Ifran, familja konnessa man-negozju tal-qamħ. L-għada 8 ta' Ġunju ġiet attakkata d-dar tal-Kurunell Francia, ukoll negozjant tal-qamħ u kummerċjant, biswit it-Teatru Rjal. Hija għalhekk naturali l-konkluzjoni li għamel Henry Frendo li:

“Il-ghagħa ta’ poplu mbikkem u irrabjat bis-sħuħija ta’ ġensu ssiġġillata fid-demm imċarċar għal kawża li almenu dehret komuni, kienet xi haġa unika u mhux biss rari”¹⁵

Argument li ġieli tisma’ huwa li l-vittmi tas-*Sette Giugno* ma kienu vittmi xejn għaliex intlaqtu bi żball. Kienu biss fil-post żbaljat fil-mument żbaljat. Wiehed iżda għandu jgħid li Lorenzo Dyer kellu maktur abjad u aħmar u kukkarda bil-bandiera Maltija meta ntlaqat. Attard u Bajada kienu Strada Fornj; jingħad li Bajada, Għawdx, kien ġie sabiex jagħmel passaport halli jemigra. Il-fatt li ma ġewx speċifikatament biex jiehdu sehem fl-irvellijiet ma jfissirx li mhumiex vittmi. Il-persuni li qattgħu l-bandiera Inġliża u spiċċaw il-ħabs, oħrajn li ġew feruti, hafna minnhom dahlu l-Belt għal skop eminentement “politiku” għall-inqas fil-ġurnata tas-Sibt; dan qed ngħidu għax hemm diversi testimonjanzi li l-folla tal-Ħadd 8 ta’ Ġunju kienet differenti u magħmula minn persunaġġi kif inħobbu ngħidu “magħrufa mal-Pulizija”.

Ma hemmx dubju li l-forzi kollha politiċi¹⁶ – ħlief dawk li dejjem appoġġjaw lill-qawwiet kolonjali – ħadu sehem f’dawn l-irvellijiet; ma hemmx dubju li id-Dimechjani u l-Mizzjani, għalkemm għal raġunijiet differenti, thalltu mal-folla u/jew nebbħu l-irvellijiet innifishom. Il-kliem *Kulhadd għall-Belt*, li lejliet l-irvellijiet deħru miżbugħin fit-Tarzna, kienu xogħol id-Dimechjani li għalkemm il-mexxej tagħhom kien eżiljat f’Lixandra, kienu għadhom attivi f’Malta l-aktar fit-Tarzna.¹⁷ Il-Mizzjani min-naħa tagħhom, immexxija minn Enrico Mizzi, li sentejn qabel kien qatta’ tliet xhur detenut waqt li għadda qorti marzjali mill-Inġliżi, kienu favur il-kultura Taljana u kontra l-Anglosazzjoni ta’ Malta; kwalunkwe ċaqliq u moviment kontra l-Inġliżi għalih kien ben vist, jagħmlu min jagħmlu. Ma kienx kumbinazzjoni illi l-Assemblea Nazzjonali kienet qed tillaqa’ fil-każin tal-*Giovine Malta*¹⁸ li tagħha hu kien President.¹⁹ Meta ġie inawgurat il-monument għall-vittmi fl-1925, fiċ-ċimiterju tal-Addolorata, taħt Gvern tal-UPM, il-partiti kollha kienu rappreżentati ħlief il-partit ta’ Strickland. Kulhadd ukoll ikkontribwixxa fil-ġbir għall-familji tal-vittmi.

Meta wiehed iqis il-prinċipji legali ta’ neċessità, proporzjonalità u prekawzjoni fir-rigward tal-uzu tal-forza mill-qawwiet tal-ordni u l-infurzar tal-liġi, wiehed jista’ liberament jgħid li r-reazzjoni militari li ġabet magħha l-mewt ta’ erba’ Maltin kienet sproporzjonata; sa fl-1920²⁰ fir-rigward tal-massakru ta’ Armistrar fl-Indja, Winston Churchill, li kkritika il-qtil ta’ ’l fuq minn tliet mitt ruħ inklużi nisa u tfal, qal li hemm ċerti konsiderazzjonijiet li wiehed għandu jeżamina, fosthom jekk il-folla kinitx armata, jekk il-forza li ntużat kinitx proporzjonata għat-theddida jew sempliċement punitiva. Wiehed ma jistax jispara

kif ġie ġie fuq persuni mhux armati; jidher li fis-*Sette Giugno* ma kienx hemm tiri ta' twissija, kemm fl-incidenti ta' Strada Forni fejn intlaqtu u mietu Ġanni Attard u Giuseppe Bajada, kif ukoll f'Misrah il-Palazz fejn inqatel Lorenzo Dyer. Addirittura l-Kumitat ta' Inkjesta sab li fil-każ tal-isparatura tal-militar mill-entratura tal-uffiċini tad-*Daily Malta Chronicle*, dan ma kienx ġustifikat.

Matul iż-żmien ġara li kulhadd beda jaghti interpretazzjonijiet differenti għal dak li ġara. In-Nazzjonalisti, li sentejn wara kellhom jimmilitaw f'żewġ partiti differenti, l-*Unione Politica Maltese* ta' Monsinjur Ignazio Panzavecchia u il-*Partito Democratico Nazionalista* ta' Nerik Mizzi, li mbagħad ingħaqdu fil-fuzjoni ta' Jannar 1926 fil-Partit Nazzjonalista kif nafuh illum, dejjem saħqu fuq il-fatt li din kienet protesta nazzjonali kontra l-Ingliši. Il-Laburisti, iżda, kienu jishqu iktar fuq l-aspett soċjali, u kien hemm min bħal Ċensu Bugeja²¹ li pprova jnaqqas l-element anti-imperjali, u jishaq li din kienet protesta ta' klassi soċjali tal-haddiema kontra s-sinjuri u l-borgeżija Maltija. Imbagħad kien hemm dawk, dejjem sostenituri ta' min kien jaħkimna, li kienu jaqsu l-ġrajjet bħala sempliċi rvellijiet u xejn iżjed.

Il-Kummissjoni ta' Inkjesta titfa' ħafna tort fuq dak li ġara lil Nerik Mizzi u s-segwaċi tiegħu. Tikkritika l-għażla tas-sede tal-*Giovine Malta* bħala post fejn ltaqgħet l-Assemblea Nazzjonali. Imbagħad il-Kummissjoni kkritikat il-fatt li Mizzi bħala mexxej tal-partit "estremist" tal-moviment Nazzjonalista kkappara kollox f'idejha, tant li kien inħatar segretarju tal-Assemblea fl-ewwel laqgħa tal-25 ta' Frar. Hu ġie kkritikat mill-Kummissjoni li minħabba fih u l-istampa li kienet issostnija, Gerald Strickland u Francesco Azzopardi kienu qagħdu lura milli jattendu l-Assemblea Nazzjonali.²² Nerik Mizzi izda ċahad b'mod qawwi din l-akkuża u jiddeskrivi l-kawżi bħala kemm ekonomiċi kif ukoll politiċi.²³

KONKLUŻJONI

Għalkemm hemm verżjonijiet u perċezzjonijiet differenti dwar x'għara u min kien il-kaġun tal-incidenti ma hemmx dubju li dan kien avvveniment preminentement politiku ta' ċerta importanza fl-istorja politika u kostituzzjonali taż pajjiżna. Kien għalhekk xieraq li mhux biss ġie mwaqqaf fl-1986 il-monument għall-vittmi f'Misrah il-Palazz xogħol l-iskultur Malti Anton Agius, imma li wkoll fl-1989 is-7 ta' Ġunju beda jġi mfakkar kull sena bħala festa pubblika. Għax tabilhaqq anki jekk għal raġunijiet differenti u motivi mhux l-istess, il-forzi politiċi Maltin li qatt ma riedu jpxaxx lill-awtoritajiet kolonjali, ingħaqdu dakinhar bħalma qatt ma kienu ingħaqdu qabel, u forsi lanqas wara.

- ¹ Din il-Kummissjoni twaqqfet mill-Gvern Inġliż u kienet immexxija mill-Imhalef Alfred Parnis li wara li irtira mill-Gudikatura hareg mal-Partit Kostituzzjonali ta' Gerald Strickland.
- ² Ara Robert Farrugia Randon: Sir Filippo Sciberras His Life and Times (Malta)(1994):113: "Sciberras also added that in the interview he had with Governor Plumer the same day that he arrived in Malta, he had delineated the main causes of the general dissatisfaction namely the bad administration, the constitutional problem and illegal profits made by businessmen. Sciberras believed that the incidents were due to an anomalous form of government and bad administration."
- ³ Dawn il-protesti saru bejn id-9 u s-26 ta' Mejju u hadu forma ta' strajk.
- ⁴ Anki dakinhar inqala' incident - mhux gravi daqs tas-Sette Ġiugno. Gew attackati hwienet u negozji li ma għalqux dakinhar fosthom A la Ville de Londres (fejn illum hemm il-Bank of Valletta, Triq ir-Repubblika kantuniera ma' Triq San Gwann).
- ⁵ Cassar Torreggiani kien importatur ewlieni tal-qamh u President tal-Bord ta' Kontroll tal-Prezzijiet. Il-Kurunell Francia, li d-dar tiegħu ġiet attackata l-ghada fit-8 ta' Ġunju, kien il-President tal-Kamra tal-Kummerċ u importatur ukoll tal-qamh. Il-mithna fil-Hamrun ta' L. Farrugia ġiet ukoll attackata fit-8 ta' Ġunju. Il-fatt li dawn kienu rvellijiet nazzjonali jrohroġ ukoll mill-fatt li appartat l-Belt, kien hemm incidenti fil-Hamrun, ir-Rabat, il-Marsa, iż-Zejtun, u Hal Qormi.
- ⁶ Arturo Mercieca: Mixja ta' Hajti (PIN)(2010) Le Mie Vicende (1946) maqlub għall-Malti minn Godwin Ellul: 95 u 98; ara wkoll Ġeraldu Azzopardi: Meta il-Malti Għadab (Malta) (1979): 44-47: "Kollox ma' kollox il-qawma, ir-rewwixta, l-irvell ta' Ġunju 1919 fejn erba' haddiema Maltin sfaw vittmi tal-bala u bajunetti Inġliżi ma kenitx xi qawma mahsuba biex jinhatat il-Gvern, imma f'moħħ il-magġoranza il-kbira kienet dimostrazzjoni biex issahhah dak li kien qed isir fl-Assemblea Nazzjonali sabiex tintalab Kostituzzjoni aħjar għal Malta." Ara wkoll Ġwann Mifsud, Il-Bidla li Hallett Kollox kif Kien (SKS) (1982) 3-4: "Minkejja t-tentattiv miskin ta' xi imperjalisti li għadhom fostna illum biex is-7 ta' Ġunju titnaqqaslu l-importanza, il-fatt jibqa' li mingħajru l-Ingilterra ma kenitx se tiċċaqlaq, lanqas biex tagħmel kompromess."
- ⁷ Inghatat xhieda quddiem il-Kummissjoni ta' Inkjesti li l-membri tal-Korp tal-Pulizija kienu fuq strajk taċitu, preżenza jiġifieri mingħajr azzjoni, bi protesta għall-kundizzjonijiet tax-xogħol tagħhom. Ara x-xhieda tal-Contino Alfredo Caruana Gatto tal-21 t'Awwissu 1919: "In the last days before the riots there was a tacit Police strike which also contributed to making people think that they could go to excesses without any fear." citata fil-ktieb: H. Frendo Malta's Political Development Documentary History (1993) (Interprint) 317-18).
- ⁸ Is-VII ta' Ġunju (Partit Haddiema)(1927).
- ⁹ Op.cit.
- ¹⁰ Paul Bartolo: X'kien ġara sew fis-Sette Ġiugno (Malta) (1979).
- ¹¹ Michael Sant ir-Rivoluzzjoni Maltija (SKS)(2009)
- ¹² X'aktarx li l-vittmi kienu sitta għax tnejn mill-feruti cioè Francesco Darmanin u Antonio Caruana mienu xi ġimghat wara.
- ¹³ Il-Minuti tal-Assemblea Nazzjonali jgħidu hekk "In questo stadio il popolo della strada irrompe nella sala del Circolo trasportando nell'aula dove si tiene l'Assemblea la persona di un giovanotto

ferito dalle truppe inglesi. Ciò ha una dolorosa ripercussione nella sala. Malgrado che nessuno abbia perfetta contezza della situazione che si svolge fuori per le vie, pure a tutti s'impone il senso del dovere di arrivare con grande sollecitudine ad una seria decisione che coroni l'operato dell'Assemblea in un giorno così memorabile". (L'Assemblea Nazionale di Malta, 1923, 36.)

- ¹⁴ Il-bandiera taqáččtet minn ċertu Ġanni Miller maghruf bħala Hembet li wara wehel il-habs. (ara Ġuże Ellui Mercer: Il-Martirju ta' Poplu (1982) pp 39–45) ippubblikat wara mewt l-awtur. Fl-1930 Miller spara lejn Gerald Strickland fil-Qorti iżda ma laqtux. Hu nstab hati ta' attentat ta' omicidju u wehel hmistax-il sena habs.
- ¹⁵ Henry Frendo: Is-Sinifikat Storiku tas-Sette Giugno: Kif taghmel Rivoluzzjoni (Ilum – Ġunju 1977) pp 8–9.
- ¹⁶ "Is-7 ta' Ġunju 1919 kienet grajja Maltija nazzjonali ta' xejriet Nazzjonalisti u Laboristi li tista' u baqgħet - anke sal-lum - tingħata bosta tifsir. Il-partiti dejjem jghawġuha, jgħattuha jew ikabbruha skont il-bżonnijiet tagħhom u ta' żmienhom. Imma żgur li kull min għandu lil Malta għal qalbu ma jstax iwarrab dil-ġrajja bħala incident bla sugu." Paul Bartolo, X'Kien ġara fis-Sette Giugno (Malta) (1979) 226.
- ¹⁷ Ara Henry Frendo: Ir-Rivoluzzjoni Maltija (Aquilina) (1970): 196–97
- ¹⁸ L-Għaqda Giovine Malta hadet isimha minn għaqda simili mwaqafa minn Giuseppe Mazzini (1805–72), patrijott Taljan ta' żmien ir-Risorgimento, il-Giovine Italia, għaqda sigrieta li keient tippromwovi l-unifikazzjoni tal-Italja fi stat wiehed, sovrani u indipendenti. Il-każin kien f'138 Strada Santa Lucia u kien gie inawgurat fl-1917. Il-każin kien fejn illum hemm l-Overseas Club fi Strada Santa Lucia.
- ¹⁹ Fix-xhieda quddiem il-Kummissjoni tal-Inkjest, Alfredo Caruana Gatto f'Awwissu 1919, minkejja s-sentimenti Nazzjonalisti tiegħu, meta mistoqsi mill-Kummissjoni jekk l-għażla tal-Giovine Malta bħala l-post fejn iltaqgħet l-Assemblea kinitx wahda felici, wiegħeb: "In my opinion and in the opinion of the generality, it was not." (Henry Frendo :Documentary History p. 319.
- ²⁰ Ara Hansard: House of Commons Proceedings 8 July 1920: 1719–1734).
- ²¹ Ara Ċensu Bugeja: Il-Fħmar 5 ta' Ġunju 1925: Is-Sebgha ta' Ġunju: "Min jgħid li s-7 ta' Ġunju kien rewwixta kontra l-Ingliżi jkun qiegħed jgħdeh. Is-7 ta' Ġunju kien kontra d-dominazzjoni ta' klassi Maltija appoġġjata mill-Gvern Ingliż. Is-7 ta' Ġunju kien ir-rebħa ta' poplu miżmum fl-injoranza u l-għaks minn klassi li hafet il-poter f'idejha u li riedet iżżommu għal dejjem. Is-7 ta' Ġunju hija festa għalina l-haddiema biss: għal min jahseb bħalna; għall-ohrojn tibqa' ġurnata ta' biża".
- ²² Ara wkoll ir-Rapport tal-Kummissjoni tal-Inkjest (Settembru 1919) (National Archives): 17-18 fejn intqal hekk: "After having secured the holding of the National Assembly at the Giovine Malta , Dr E. Mizzi's press began attacking those who held political ideas different from his own. In these attacks the vernacular press joined. Count Strickland and Mr. F. Azzopardi were especially singled out for abuse and in consequence of this campaign although they had been appointed delegates, they refrained from attending the National Assembly.
- ²³ Ara Nerik Mizzi: Il-Hajja ta' Patrijott Malti Anon pp. 18–19, li jirrapporta lii Nerik Mizzi bħala il qal: "Niringrazzja 'l Alla li jien ma għandi l-ebda sehem fir-responsabilità tad-demmi li nterdet f'dawk il-jiem tragiċi. Tabilhaq jiena għamilt hilti kollha dakinhar biex ingħid il-kalma qalb il-folla."

NOTA DWAR L-AWTUR

Dr Tonio Borg LLD PhD KOM huwa lekċerer fid-Dritt Pubbliku fl-Università ta' Malta. Huwa kien Viċi Prim Ministru (2004-12) kif ukoll fi żminijiet differenti bejn l-1995 u l-2012 Ministru tal-Intern, tal-Ġustizzja u Affarijiet Barranin u Kummissarju Ewropew (2012-14). Kien membru parlamentari bejn l-1992-2012.

**IS-SETTE
GIUGNO -
MITT SENA
WARA**

UGO MIFSUD BONNICI

Biex wiehed jifhem kif poplu kwiet, ghaqli, aktarx mehdi bix-xoghol u l-bżonnijiet tieghu u bil-familja, f'daqqa wahda jixghel u jirrikorri saħansitra għall-vjolenza, wiehed jeħtieġlu jħares lejn dak li kien għadda minnu fis-snin ta' qabel.

Fl-ewwel Gwerra Kbira (1914-18), Malta u Għawdex ma sofrewx bumbardamenti, u niesna kkumbattew 'il bogħod minn xtutna (fi Franza, fid-Dardanelli u fuq il-bastimenti tal-Flotta tal-Gran Brittanja). Iżda l-popolazzjoni ċivili ntlaqtet sewwa minħabba l-gholi tal-ħajja u l-iskarsizzi. Is-sidien tad-djar bdew jgħollu l-kera. Il-pagi tal-ħaddiema, kemm dawk tal-Gvern, kif ukoll tas-servizzi militari u tal-partikular ma għolewx, u għalhekk ħafna familji ma setgħux ilaħħqu mal-ħajja. Il-ħobż, l-ikel ta' kuljum tal-klassijiet kollha, iżda l-iktar imfittex mill-fqir u l-ħaddiem tal-id, skarsa u l-prezz ta'dak li wiehed kien isib għola b'mod sproorzjonat.

Naf, mit-tradizzjoni tal-familja, li l-gwerra laqtet anki lill-familji li kellhom salarji relattivament tajba, bħal dik ta' missier omni, tabib tad-Dwana. Omni kienet tirrakkonta li tant kien għola l-pitrolju illi n-nanna, ommha, kellha terġa' tohroġ il-kenur u ssajjar bil-ħatab u l-laqx. Omni kienet iżżid tghid li anki l-hwejjeġ tal-ilbies gholew, tant li hi u ħutha, xebbiet iżgħar minnha, ma xtraw ebda libsa fl-aħħar sentejn tal-gwerra. Min kellu paga baxxa, jew ma kellux paga, bata minn kollox.

In-nies indunaw li ħafna mit-tbatijiet sofrewhom għaliex l-Amministrazzjoni Kolonjali kienet dgħajfa u maqtugħa mill-poplu. Sar magħruf li waqt li fl-Ingilterra saru liġijiet għall-kontroll tal-gholi tal-kera, f'pajjiżna, għalkemm saru proposti li ġew ippubblikati fil-gurnali, il-Gvern Kolonjali sema' mis-sidien proprjetarji u ma għamel xejn. Sar magħruf ukoll li l-kwota tal-qamħ li misset lill-Malta, meta l-produzzjoni tal-qmuħ fl-Imperu Inġliż ġiet razzjonata, kienet baxxa: ħadu l-qies mir-razzjon tar-Renju Unit, fejn il-poplu jistrieħ ħafna iktar fuq il-patata u fuq ċereali oħra. Il-'klikka' tal-Palazz, li kienet tagħti l-pariri lill-Gvernatur, kienet magħmula minn nies li jħarsu lejn l-interessi privati tagħhom.

Għalkemm il-gwerra spiċċat bl-Armistizju ta' Novembru 1918, is-sena 1919 ma gābet ebda titjib fil-ħajja ta' kuljum. Anzi, kien hemm żewġ grajja li komplew kixfu l-maskra tal-impożizzjoni għamja li kienet tiggvernana. Fl-Università saru regolamenti godda, bla konsultazzjoni, u li kienu jgħakksu lill-istudenti. L-istudenti, għalhekk, bdew dimostrarazzjonijiet fil-Belt Valletta, u xi wħud telgħu jniżżlu l-Ġakk Inġliż minn fuq l-arblu tal-Biblijoteka u tal-Università. Dawn id-dimostrarazzjonijiet servew biex in-nies neħħew il-biża'. Iżda l-grajja l-kbira kienet l-aħbar tas-sensji

mit-Tarzna: haddiema li kienu servew il-Gvern imperjali fil-gwerra, u mhallsa bix-xehha, kienu issa ser jintefgħu barra, meta fil-pajjiż kien hawn il-qgħad.

Ta' min jgħid ukoll illi l-gazzetti Maltin kienu wkoll ippublikaw l-aħbarijiet mill-Irlanda u l-irvellijiet f'dak il-pajjiż fl-Għid il-Kbir tal-1916 u l-inkwiet li kompli wara, u li wassal għal gwerra ċivili. Dawn il-fatti kabbru l-kwadru: mhux biss il-klikka fil-Palazz ta' Malta kienet il-kaġun tat-tbatija u l-kriżi f'Malta: kienet il-politika Imperjali kollha kemm hi li kienet maqtugħa mix-xewqat u l-bżonnijiet tal-popli.

Il-miċċa qabbduha l-istudenti u s-sensji mit-Tarzna, iżda l-poplu Malti kien imxebba'. Wiehed jifhem għaliex in-nies infexxet fuq id-dar ta' Francia: l-impurtaturi tal-qmuħ għamlu profitti kbar fuq il-ġuħ tal-poplu u l-politika hażina tal-gvern; l-istamperija ta' Bartlu kienet sostniet il-Gvern Imperjali fil-politika ta' impożizzjoni, Malta u barra.

Mar-rabja kontra l-Gvern Kolonjali u dak Imperjali, kienet żdiedet ukoll it-tama ta' tibdil bi Gvern tal-Maltin mill-Maltin. Il-folla li kienet qed tagħmel id-dimostrazzjoni kienet taf li r-rappreżentanti tal-għaqdiet popolari, każini tal-baned, assoċjazzjonijiet ta' kull tip, kienu qegħdin jiltaqgħu biex jitolbu kostituzzjoni ta' gvern responsabbli lejn il-Maltin. Fl-1919 l-aħbarijiet fil-gazzetti kienu jsemmgħu li, fl-Ewropa kollha, in-nazzjonijiet kienu qegħdin jimmiraw għall-indipendenza u d-demokrazija.

“ Ma kinitx folla ddisprata: kienet folla qed titlob drittijetha u tittama fi żminijiet aħjar. Kienet folla determinata li tikseb lura d-dritt li tiggverna lilha nfisha. U nafu lil dik il-folla l-Kostituzzjoni tal-1921, li bdiet ilmixja lejn l-Indipendenza.

Fis-sebgħa ta' Ġunju u l-jumejn ta' wara, il-poplu kellu l-qilla misrura mit-tbatija tas-snin ta' qabel, imkebbisa mit-theddida tas-sensji, mogħwija mill-eżempju tal-istudenti, mogħtija t-tama tal-ġabra tal-Maltin fl-Assemblea Nazzjonali. Meta t-truppi sparaw fuq il-folla u laqtu, ferew u qatlu, il-folla spontanjament ħadet wiehed mill-feruti fuq il-mejda tal-President tal-Assemblea, it-Tabib Filippu Sceberras.

Ma kinitx folla ddisprata: kienet folla qed titlob drittijietha u tittama fi żminijiet aħjar. Kienet folla determinata li tikseb lura d-dritt li tiggverna lilha nfisha. U nafu lil dik il-folla l-Kostituzzjoni tal-1921, li bdiet il-mixja lejn l-Indipendenza.

Għal ħafna snin, fuq il-qabar tal-martri li mietu f'Ġunju 1919, kienu jmorru fid-data tas-7 ta' Ġunju pellegrinaġġi kemm tal-Partit Nazzjonalista, kif ukoll tal-Partit Laburista. F'Ġunju 1919, il-poplu kollu kien magħqud, u l-ġenerazzjonijiet ta' wara baqgħu jiftakru b'għozza dawk il-ġrajjet li hejjew it-triq għall-awtodeterminazzjoni, għal-libertà, għall-Indipendenza, u r-rispett għad-dinjità ta' kull wiehed u waħda minna.

Is-sebgħa ta' Ġunju hi data li tfakkarna f'mument importanti fl-Istorja ta' pajjiżna: meta l-poplu ma beżax iktar jgħid: "Irrid li niggverna lili nnifsi, u ħadd ma għandu dritt jikkmandani, ħlief dawk li nagħzel jien."

NOTA DWAR L-AWTUR

Ugo Mifsud Bonnici twieled f'Bormla nhar it-8 ta' Novembru 1932. Studja fl-Università ta' Malta u ħa l-lawrja ta' Avukat fl-1955 u pprattika din il-professjoni sal-1987. Ġie elett fil-Parlament għall-ewwel darba fl-1966 u wara fl-1971, 1976, 1981, 1987 u 1992. Fl-1987 huwa nħatar Ministru tal-Edukazzjoni, Kultura, Ambjent, Żgħażaġh u Sport u fl-1992 bħala Ministru tal-Edukazzjoni u Intern. Fl-1994 huwa ġie elett President tar-Repubblika ta' Malta u serva sal-1999. Mill-2000 sal-2013 huwa kien membru tal-Kummissjoni tad-Demokrazija permezz tal-Liġi, magħrufa bħala l-Kummissjoni ta' Venezja fi hdan il-Kunsill tal-Ewropa.

IS-7 TA' ĠUNJU
(1919-2019)
CHARLES COLEIRO

**Ghaddew is-snin izda kif Ġunju jsebbah
isemma' jerga' l-lehen kollu hajja
ifakkar b'ghozza lil min ismu rebbah
u b'demmu kiteb b'ghozza dik il-grajja.**

**Fit-toroq dwiet il-ghajta tal-migemgha
il-karba għall-ghajxien, tal-ghu u l-faqar
il-jedd ta' poplu b'lehen biex jinstema'
l-ghajta mahnuqa, mcafhda minn kull sabar.**

**Min hakem fuq din l-Art ried juri s-sahha
u b'demm il-Malti sikket minghajr hniena
qamet il-kotra ssemma' minn kull naha
l-isem ta' hutna mnizzel mal-qalbiena.**

**Dal-jum firex it-triq biex tul is-snin
Titmexxa Malta taghna mill-Maltin!**



FONDAZZJONI
CELEBRAZZJONIJIET
NAZZJONALI

Jien > Int > Ahna Maltin



9 789995 715267

ISBN Number: 978-99957-1-526-7